


ئابدۇراخمان قاھار



كەچىۋاتىمىنى نازاكت

شىنجاڭ ياشلار - ئۆسمۈرلەر نەشرىياتى



مۇقائىزە رەسىمىنى سىزغۇچى: نۇرمۇھەممەت توختى

كەچۈر مېنى، ئازاكتە

ISBN 978-7-5371-1030-3



9 787537 110303 >

باھاسى: 14.00 يۈەن

ئابدۇراخمان قاھار

كەچىرىشى نازاكت

(پوۋېستلار)

شىنجاڭ ياشلار - ئۆسمۈرلەر نەشرىياتى

责任编辑：阿布力克木·艾山

责任校对：阿布里孜·阿巴斯

封面设计：阿里甫·夏

原谅我吧(维吾尔文)

(中篇小说集)

阿不都热合满·卡哈尔 著

新疆青少年出版社出版
(乌鲁木齐市胜利路二巷1号 邮编：830049)

新疆新华书店发行

新疆金版印务有限公司印刷

850×1168毫米 32开本 9.625印张

1992年11月第1版 2007年3月第2次印刷

印数：4851—7910

ISBN978-7-5371-1030-3 定价：14.00元
如有印刷装订问题请直接同出版社调换

مۇندەرىجە

| | |
|-----|--------------------------------------|
| 1 | كەچۈر مېنى، نازاكەت |
| 113 | ئاشۇ يىللار |
| 210 | ئادەملەر، ماڭا رەھىم قىلماڭلار |

كەچۈر مېنى، نازاكەت!

1

تاغ جىرالسىرى كۆز مەنزىرىسىگە خاس تۇس ئالغانىدى. ئوت - چۆپەلەر سارغىيىپ پىشقان، قېتىشقان. قايتالاردىكى قارىغايىلار ھېلىمەم ياپپىشىل ۋە مەغرۇر. تاغ سۇلىرى تېخىمۇ سۈزۈلۈپ تىنىشقان، ئۇنىڭ ئاستىدىكى ھەرخىل، ھەررەڭدىكى تاشلار قۇم بىلەن سۇ يالاۋىرىپ سىلىقلىنىپ كەتكەن. چۆپەلەر ياقۇتتەك چاقناپ تۇرىدۇ. تاغ قۇشلىرىنىڭ چاڭلىدىغان ئاۋازلىرى پەسەيگەن، توپ-توپى بىلەن ئوتلاپ يۈرگەن ئات، كالا، قوي، ئۆچكىلەر سېمىزلىكتىن ياۋاشلاپ كەتكەن، قىيغىنىشلار، سايغاقداشلار، تاشتىن - تاشقا سەكرەشلەر ھازىر يوق.

جىرا بويلاپ تۆۋەنگە چۈشۈۋاتقان ئوۋچى يىگىت بۈگۈنكى سەپىرىدىن مەمنۇن بولۇپ، كۆڭلى كۆتۈرۈلگەن ھالدا ئەتراپقا تەكىلىپ كەلمەكتە. ئۇ ئادەم ئىزى كەم بېسىلىدىغان، پەقەت ياۋايى ھايۋانلار، ئۇچار قۇشلارلا

يۈرۈدىغان يەرلەردىن ئوۋ قىلىپ قايتقاندى. ئۇنىڭ ئاستىدىكى قومۇش قۇلاقلىق كۆك ئات ئىگىسىنىڭ ھېسسىياتىنى چۈشەنگەندەك، ئاياغلىرىنى بىرخىل يۆتكەپ پەسلەپ كېلەتتى. غانجۇغدا بۇ ئەتراپتا كەم ئۇچرايدىغان ئىككى دانە كۆك بۆرىنىڭ تېرىسى، بوغۇزلانغان بىرنەچچە ئۇلا، ئىككى قىرغاۋۇل پۇلاڭلاپ تۇراتتى.

ئوۋچى يىگىت جىرانىڭ ئىككى يېقىنى بۈگۈنلا كۆرۈۋاتقانداك ئەتراپقا قىزىقىپ قارايتتى، ۋۇجۇدى تاغ ھاۋاسىدىن ھۇزۇرلىناتتى. ئۇ بۈگۈن كېچىچە يول بېسىپ تاڭ بىلەن تەڭ ئۆيىگە يەتمەكچىدى.

قۇياش تاغ كەينىگە ئولتۇرۇپ، جىرا ئىچى كۆكۈچ-قارامتۇل رەڭگە كىرىشكە، يېشىل قارغايلىر قارىيىشقا، شارقىراتمىلارنىڭ ئاۋازى تېخىمۇ ئېنىق ئاڭلىنىشقا باشلىدى، ئىزغىرىن شامال باشلاندى. ئوۋچى يىگىت ئېتىنىڭ تىزگىنىنى سىلكىدى.

بۆرە مېڭىشىغا چۈشكەن كۆك ئات بىر جىرادىن ئايلىنىپ، كەڭرى سايغا چۈشۈشى بىلەن بىردىنلا خارتىلداپ، قومۇش قۇلاقلىرىنى شىڭتايىتىپ تۇرۇپ قالدى، ئوۋچى يىگىتمۇ چۆچۈپ كەتتى. ئۇنىڭ ئالدىدا، خۇددى ئاسماندىن چۈشكەندەك، بىر قىز پەيدا بولغانىدى، گۇيا چۆچەكلەردە ئېيتىلغاندەك بۇھال يىگىتنىڭ پىكرىنى چاچتى: «بۇ كىم؟ ئادەممۇ يا ئادەم سۈرەتلىك جىنمۇ؟» قىز ئاتلىق يىگىتنى كۆرۈپ دەھشەتلىك چىرقىراپ، ئوڭدىسىغا يىقىلدى:

— ئاھ!... شورپىشانەم، ئەمدى مەن ئۆلدۈم!...
يىگىت ئېتىدىن چۈشمەي بۇ ئاجايىپ مەنزىرىگە

بىردەم قاراپ تۇردى. ئوڭدسىغا يىقىلغان قىز قىيىنچىلىقىدا سۇنايلىنىپ ياتاتتى، ئاتمۇ بۇجىيىپ تۇراتتى، پۈتۈن ئەتراپ قېتىپ قالغاندەك جىمىپ كەتكەندى.

قاراپ تۇرۇۋېرىش كېرەكمۇ؟ يىگىت ئېتىدىن چۈشۈپ، بىر بېسىپ، ئىككى بېسىپ قىزنىڭ يېنىغا كەلدى. قىز تويغا ياسانغاندەك، ئۇچسىغا ناۋات رەڭ دۇردۇن كۆڭلەك، ئۇنىڭ ئۈستىگە قېنىق بېغىرەڭ مەخمەل كەمزۇل كىيىپ، بېشىغا ئاق بۆرتىمە شال تاڭغان، پۇتىغا يېڭى قارا خۇرۇم چېتىك كىيگەندى. بۇلاقتەك كۆزىنى ياپقان ئۇزۇن، تال-تال كىرىپكىلىرى، مارجاندەك چىشلىرىغا ھىملەشكەن سۈپسۈزۈك لەۋلىرى، ئاناردەك قىزىل مەڭزىدىكى بىر تال خالى قىزنى تولمۇ گۈزەل كۆرسىتەتتى.

يىگىت بىر پەس داڭقىتىپ تۇردى - دە، ئاندىن قىزنىڭ بېشىنى ئاۋايلاپ كۆتۈرۈپ تىزىغا ئالدى، لېكىن قىز كۆزىنى ئاچمايتتى. پەقەت پېشانىسىگە چۈشكەن بىرنەچچە تال چېچىلا سوغۇق شامالدا يېنىك يەلپۈنۈپ تۇراتتى. كۆكسىنىڭ بىر كۆتۈرۈلۈپ، بىر چۈشۈپ تۇرۇشى ئۇنىڭ ھايات ئىكەنلىكىدىن دالالەت بېرەتتى. يىگىت مۇزدەك تاغ سۈيىنى ئوچۇملاپ ئەكېلىپ قىزنىڭ يۈزىگە سەپتى، شۇ چاغدىلا قىز ئەندىكىپ كۆزىنى ئاچتى:

— مەخسۇتباي! ... ياق، ياق ... — ئۇ جۆيلۈگەندەك چۈشىنىكسىز بىرنېمىلەرنى دېدى. ئۇنىڭ لەۋلىرى بىرنەرسىدىن سەسكەنگەندەك قورۇلاتتى، كۆزلىرىدىن ئۈمىدى كېسىلگەن ئادەمنىڭكىدەك خۇنۇك نۇر پىلدىرلايتتى، چېكە تومۇرلىرىنىڭ لىپىلداۋاتقانلىقى ئوچۇق بىلىنىشكە باشلىدى. ئۇ كۆزلىرىنى يەنە يۇمۇۋالدى.

— مەن مەخسۇتباي ئەمەس، قۇددۇس، مەخسۇتباي دېگەن كىم؟

قىز كۆزىنى ئاستا ئاچتى، قۇددۇس قانداقتۇر بىرنەرسىنى چۈشەنگەندەك قىزغا ئىچ كۆيەرلىك بىلەن تىكىلدى. ئۇنىڭ پىشانىسىدىكى چاچلارنى كەينىگە قايرىپ قويماقچى بولۇپ قولىنى ئاستا سوزدى، بىراق ئەيمەندىمۇ، قولىنى يەنە تارتىۋالدى.

— سەن قەيەردىن كەلدىڭ؟ — ئاستا سورىدى قىز.

— مۇشۇ تاغلار مېنىڭ ماكانىم. قىز بىردىنلا جانلىنىپ بېشىنى كۆتۈردى. قۇددۇسنىڭ چىرايىدا كۆلۈمسىرەش پەيدا بولدى. قىز ئۇياق - بۇياققا ۋە بېشىدا ئولتۇرغان يىگىتكە تىكىلىپ قارىدى - دە، ئۇلۇغ - كىچىك تىندى، ئۇ گاراڭ ئادەمدەك بولۇپ قالغانىدى.

— مەن قاياقتىن كەلدىم؟ — دېدى قىز بېشى تۆرىگەن ئادەمدەك.

قۇددۇس شىمال تەرەپتىكى جىلغىنى كۆرسەتتى. قىز شۇ چاغدىلا ئۆزىگە كېلىپ، ئۆزىنىڭ ھېلىلا مۇشۇ يىگىتنى ئاتلىق كۆرگەنلىكىنى ۋە كۆرۈپلا ھوشىدىن كەتكەنلىكىنى ھېس قىلدى - دە، بىردىنلا كۆڭلى بۇزۇلۇپ، كۆزلىرىدىن تاراملاپ ياش تۆكۈلدى.

— يىغلىماڭ، — دېدى قۇددۇس كۈيۈمچانلىق بىلەن، — نەگە بارىسىز؟ نەگە دېسىڭىزمۇ يەتكۈزۈپ قويالايمەن.

قىز تېخىمۇ ئۆپكۈدەپ كەتتى - دە، بېشىنى كۆتۈردى.

— نەگە بېرىشىمنى بىلمەيمەن، لېكىن بىر يەرگە
يوشۇرۇنۇشۇم كېرەك، — ئۇ ئورنىدىن تۇرۇپ كەتتى.
مېنى بىر يەرگە يوشۇرۇپ قويۇڭ، ماڭا رەھىم قىلىڭ،
بولۇڭ...

قىز تىترىگىنىچە ئارقىسىغا قاراپ قويدى.

— بۇ يەرلەر سىزنى يوشۇرۇپ قالالمايدۇ، ئۇنداقتا
يىراق يەرلەرگە كېتىشكە توغرا كېلىدۇ.

— مەيلى، قانچە يىراق بولسا، شۇنچە ياخشى.
قۇددۇس كۆك ئېتىنى يېتىلەپ كەلدى، بۆرە تېرىسىنى
ئېگەرنىڭ كەينىگە سېلىپ، قىزنى يۆلەپ چىقىرىپ،
ئۇنىڭغا ئولتۇرغۇزدى-دە، ئاندىن ئۆزى مىنىپ، كەينىگە —
تاغ ئىچكىرىسىگە قاراپ ئۆرلەپ ماڭدى.

قىز مانا ئەمدى ئۆزىنىڭ تولىمۇ چارچاپ ماغدۇر-
سىزلانغانلىقىنى، قورسىقىنىڭ ئاچقانلىقىنى ھېس قىلدى
ۋە ئويغا پاتتى: ئاھ، زارلىرىم خۇداغا يېتىپ ماڭا ئىچى
ئاغرىغان ئوخشايدۇ-دە، بۇ مېھرىبان يىگىتنى ماڭا
ئاسماندىكى پەرشتىلەر تاشلاپ بەرگەنمىدۇ؟ يا خىزىرغا
يولۇقتى دېگەن مۇشۇمۇ؟ دۇنيادا ياخشى ئاداملار بار
ئىكەنغۇ، يالغۇزلۇقۇم، ئاجىزلىقىمدا ماڭىمۇ باشپاناھ
بولسىدىغانلار چىقىدىكەنغۇ... تەقدىرگە تەن بەر
دېگەنلەرنىڭ گېيىگە كۆنمەي توغرا قىلغانىكەنمەن،
بولمىسا ياشلىقىم ئوچاقنىڭ كۈلىدەك تۈزۈپ كەتمەسمىدى...
بىردەمدىلا قاراڭغۇ چۈشۈپ كەتتى. تاغ قاپتاللىرى
قارا پەرىدەدەك كۆرۈنەتتى، چارقالاپ يانغان يۇلتۇزلار
ئۇنىڭ بېشىدىلا ئېسىلىپ تۇرغاندەك قىلاتتى. ئۇ گويا قول
سوزسىلا يەتكۈدەك يەردە تۇرغان يۇلتۇزلارغا قىزىقىپ

قارىدى. يۇلتۇزلار كۈمۈش كىرىپكىلىرىنى چىمىلدىتىپ قىزغا كۆز قىسىۋاتقاندا قىلاتتى. ئۇ ئۆزىنى يۇلتۇزلار ئارىسىدا يۈرگەندەك ھېس قىلىپ، ئىچ - ئىچىدىن سۆيۈنۈپ، ھەممىنى - كۆڭلىدىكى ۋەھىمىنى، ھالسىزلىق ئازابىنى، قورسىقىنىڭ ئاچقانلىقىنى ئۇنتۇپ كەتتى.

يۇقىرى ئۆرلىگەنسېرى يول قىيىنلىشىپ باراتتى. كۆك ئاتنىڭ ساغرىسىدىن، بويۇنلىرىدىن چىپىلداپ تەر قۇيۇلسۇمۇ، ئۇ بىرخىل يۈرۈشىنى ئۆزگەرتىپ ئۆرلەپ بارماقتا ئىدى.

قۇددۇس ئۇن - تىنىسىز كېلەتتى. ئۇ نېمىلەرنى ئويلاپ كېتىپ بارىدىكىن؟ چۈشىدىمۇ كۆرۈنمەيدىغان ئەھۋالغا دۇچ كەلگەنلىكىدىن ھەيران بولۇۋاتامدىكىن؟ ياكى كىچىك ۋاقىتتا ئانىسى ئېيتىپ بەرگەن پادىچى تازغا پادىشاھنىڭ ئاي جامال قىزى كۆيۈپ قاپتۇ، دېگەن چۆچەكنى ئويلاۋاتامدىكىن؟ ... ئۇ، قىز دۈمبىسىگە بېشىنى قويغاندا يۈرىكىنىڭ ئادەتتىن تاشقىرى ئۇرۇپ كەتكەنلىكىنى ۋە بەدىنىدە تۇيۇقسىزلا بىر ئىسسىق ھارارەتنىڭ پەيدا بولغانلىقىنى سەزدى، لېكىن كەينىگە قايرىلىشقا جۈرئەت قىلالىمىدى، شۇ تاپتا ئۇنىڭ تىلىغا گەپمۇ كەلمەيتتى.

يالغۇز ئاياغ يول ئۆرلىگەنسېرى ھاۋامۇ سوۋۇپ باراتتى، ئىزغىرىن شامالمۇ ئەددى، يۇلتۇزلار تېخىمۇ روشەنلىشىپ پارقرايتتى، قارىغايلار سۇس شاۋقۇن سېلىپ سۈرلۈك گۈركىرەيتتى.

قۇددۇس ئېتىنىڭ تىزگىنىنى تارتتى، قىز بېشىنى ئاستا كۆتۈردى.

— مۇزلىدىڭىزمۇ؟ — دېدى ئۇ كەينىگە قايىلىپ.
— ھە ئە .

— مەن سىزنى ئۇخلاپ قالدىمىكىن دەپتىمەن؟
— مەن ئۇخلىمىغىلى ئىككى كۈن بولدى .

قۇددۇس ئاتتىن چۈشتى-دە، غانجۇغدىكى تاشلانمىغان
چوڭ جۇۋىنى يېشىۋالدى .

— قايسىسىنى كىيىسىز؟ ئۇچامدىكىنىمۇ، ماۋۇنىمۇ؟
— قايسىنى بەرسىڭىز شۇنى .

— ئۇچامدىكىنى كىيىڭ، ماۋۇنىڭ بىلەن قولشالمايسىز
يول تېخى ئۇزۇن، بايا بىز ئۇچراشقان يەر بىلەن
بارىدىغان يېرىمىزنىڭ ئارىلىقى يەتمىش-سەكسەن چاقىرىم
كېلىدۇ .

قىز قۇددۇسنىڭ ئۇچىسىدىكى ئىسىپ قالغان كالتە
جۇۋىنى كىيىپ، بەدەنلىرىنىڭ بىردىنلا راھەتلەنگەنلىكىنى
ھېس قىلدى .

— بۇ يول خەتەرلىك، ئۇخلاپ قالسىڭىز بولمايدۇ .
ئالدىغا مەنەمسىز-يە؟

— يولنى بىلمىسەم؟...

— ئات بىلىدۇ .

— مەيلى .

ئۇلار ئاتقا ئالمىشىپ مىنگىشىپ يەنە يولغا چۈشتى .
ئات بېشىنى ئوڭغا بۇراپ يەنە بىر قۇيۇق قارىغايلىق
جىراغا كىرىپ كەتتى . يول تاشلىق، بەزى يەرلەردە
ئات ئايىغىنى يانتۇ تۇرغان يوغان يالپاق تاغلارغا باساتتى .
ئەگەر ئات سەللا مۇدۇرۇپ كەتسە، ئىككىسى ئۇچۇپ
كېتىشى مۇمكىن ئىدى . قىزدىن ئۇيقۇ قاچقان، ئاتنىڭ

تەكشىسىز يۈرۈشىدىن قورقۇش، ئەنسىرەش تۇيغۇلىرى
ئۇنى ئۆز ئىلكىگە ئېلىۋالغانىدى.

تاڭ ئالدىدىكى قاراڭغۇلۇق باشلاندى. دەل شۇ
چاغدا ئۇلار مەنزىلىگىمۇ يېتىپ كەلدى. قۇددۇس ئاتتىن
چۈشۈپ بىر ئۆڭكۈرنىڭ ئالدىغا كېلىپ توختىدى. ئۆڭكۈر
ئىچى قارا سىياھدەك قاراڭغۇ، ئۇ دەم تارتىدىغان
ئەجدىھا ياتقاندەك سۈرلۈك كۆرۈنەتتى. قىزنىڭ تېنى
شۈركۈنۈپ كەتتى.

— قورقماڭ، مەن دائىم ياتىدىغان جاي مۇشۇ، —
دېدى ئۇ ئاتنىڭ غانجۇغسىدىكى نەرسىلىرىنى يېشىۋېتىپ،
ئاندىن سەرەڭگىسىنى چېقىپ ئۆڭكۈرنىڭ ئىچىنى كۆرسەتتى.
ئۆڭكۈرنىڭ ئاغزى كىچىك، ئىچى ئۇچ - تۆت ئادەم
بىمالال سىغىۋىدەك ئىدى. ئۇنىڭ ئاستىغا قۇرۇغان ئوت -
چۆپلەر قېلىن قىلىپ سېلىپ قويۇلغانىدى.

قۇددۇس بۆرە تېرىسىنى چۆپىنىڭ ئۈستىگە يېيىپ
سېلىپ، قىزغا ياتىدىغان ئورۇن ھازىرلىدى.
— قېنى، يېتىڭ، ئىككى كۈندىن بېرى ئۇيقۇسىز
ئىكەنسز.

ھارغىنلىق، ئۇيقۇسىزلىقتىن قىزنىڭ يېنى يەر تارتىپ
تۇراتتى. ئۇ تەمتىرەپ كېلىپ تېرە ئۈستىدە ياتتى.
قۇددۇس قىزنىڭ ئۈستىگە چوڭ جۇۋىنى يېيىپ قويۇپ
تالاغا چىقتى. كۆك ئاتنى قارىغاغا قاڭتۇرۇپ باغلىدى،
ئاندىن بۈگۈن ئوۋلىغان ئۇلا، قىرغاۋۇللىرىنى ئۆڭكۈرنىڭ
ئىچىگە ئەكىرىپ قويۇپ، تاماكا چېكىش ئۈچۈن ئولتۇردى.
تۇرمۇش كىشى ھەيران قالدىغان ھادىسىلەرگە
باي: كىشىگە بەزىدە ھەشمەتلىك بېزەلگەن ئۆيلەرمۇ

دەھشەتلىك، يىرگىنچلىك كۆرۈنىدۇ، ئەسلى ۋەيرانە كەپە، قاراڭغۇ ئۆڭكۈر شۇنچە يىللىق، ئەندىشىسىز تۈيۈلىدۇ. قىز بۇ ئۆڭكۈردە قاڭسىق ھىد گۈيۈلدەپ تۇرغان جۇۋىنى پۇراپ خاتىرجەم ياتىدۇ، ئۇنىڭدا قورقۇش، ئەيمىنىشتىن ئەسەرمۇ قالماغان، كۆزى ئۇيغۇغا كېتىۋاتىدۇ. — كېلىڭ، يېتىڭ، سىزمۇ ھېرىپ كەتتىڭىز، — دېدى قىز بېشىنى كۆتۈرۈپ.

— ياق، تاڭ ئېتىپ قالدى.
قىز ئۆتكەن ئىشلارنى ئويلاشقىمۇ ئۈلگۈرمەي تېزلا ئۇيغۇغا كەتتى.

2

ئۇ ئەتىسى چۈشكە يېقىن ئويغاندى. كۆزىنى ئېچىپلا ئۆزىنىڭ نەگە كېلىپ قالغانلىقىدىن، قانداقتۇر بىر تاش ئۆڭكۈرنىڭ ئىچىدە ياتقانلىقىدىن ھەيران بولۇپ ئولتۇردى، تۈنۈگۈنكى ئىشلارنى ئەسلەشكە تىرىشتى. خۇددى چۈشتەك يۈز بەرگەن ۋەقەلەر ئۇنىڭ كۆز ئالدىدىن خىرە-خىرە ئۆتتى-دە، كۆڭلى ئەمىن تېپىپ ئورنىدىن تۇردى، ئۇ راھەتلىنىپ ئۇخلىغان ۋە ئۇيقۇسى قانغانىدى. شۇ ھامان ئۇنىڭ دېمىقىغا قانداقتۇر بەرنەرسىنىڭ مەزىلىك پۇرقى كىردى، ئۇ ئۆڭكۈردىن سىرتقا چىقتى. پاھ... نېمە دېگەن گۈزەل، نېمىدېگەن كەڭرى دۇنيا!... ئۆڭكۈرنىڭ ئالدىدىن دولقۇنلۇق بىر ئۆستەڭ تاغ سۈيى شاش ئاتتەك قىيغىتىپ ئاقاتتى، سۇنىڭ ئىككى يېقى قۇيۇق قارىغايلىق، تېرەكلىك ئىدى،

تاغ قاپتاللىرى توق يېشىل، يىراقلىغانسىرى قارامتۇل كۆرۈنەتتى. يىراق - يىراقلاردا بولسا، سۇس قىزىل رەڭلىك يوتىلار چىمىرلاپ، تاۋلىنىپ تۇراتتى. ئاسمان كۆپكۆك، ئۇ يەر - بۇ يەردە پاختىدەك ئاق بۇلۇتلار خۇددى دېڭىزلاردىكى يەلكەنلىك كېمىلەردەك ئۈزۈپ يۈرەتتى.

ئۇ تەبىئەتنىڭ بۇ سېھىرلىك مەنزىرىلىرىگە تويماي قارايتتى. كەڭرى دۇنيا، ئاجايىپ خىسلەتلىك مەنزىرە، ساپ ھاۋا قىزىك ھېسسىياتىنى قوزغاپ، تۈنۈگۈنگىچە تارتىپ كېلىۋاتقان ئازابلىرىنى ئۇنتۇلدۇردى.

قۇددۇس قۇچاق يەتمەيدىغان بىر تۈپ قارىغاي ئاستىدا كاۋاپ پىشۇرۇۋاتاتتى. قىز ئۇنىڭغا سەپىلىپ قارىدى. ئۇ غوللۇق، بەستىدىن پالۋانلىقى بىلىنىپ تۇرىدىغان، قوشۇماقش، كەڭ يېشانلىك يىگىت ئىدى، مەڭزى ئوت تەپتىدىن قىزارغان، بۇرۇن ئۇچلىرىدىن تەر تامىچىلاپ تۇراتتى. ئۇ يۇڭزىلىنىپ ئىچ - قارنى تازىلانغان ئۇلانى ئىككى تال كۆك تالغا كېرىپ ئۆتكۈزۈپ، تاشلاردىن ياسالغان كاۋاپدانغا قاقلاۋاتاتتى. قۇرۇغان قارىغاي شاخلىرى چاراسلاپ ياناتتى.

قىز قۇددۇسنىڭ يېنىغا كەلدى.

— قانداق، ئۇيقۇغا قېنىسىزمۇ؟

— قۇشتەك يېنىكەپ قاپتۇمەن.

— سىزگە كاۋاپ پىشۇرۇۋاتمەن.

— چۈشۈمگىمۇ كاۋاپ كىرىپتىكەن.

— «توخۇ داڭگال چۈشەيدۇ، ئۆچكە جاڭگال»

دېگەندەك قورسىقىڭىز ئاچ قالغاندىن كېيىن ئەلۋەتتە

- كاۋاپ چۈشەيسىز - دە .
- تاپتىڭىز، بۇ قانداق قۇش؟
- ئۇلا .
- ئۇلا؟
- ھە ، كۆرگەنمۇ؟
- كۆرمىگەن ، ئەمما گۆشىنى شىپالىق دەپ ئاڭلىغان .
- تاغدا شىپالىق نەرسىلەر كۆپ .
- شۇنىڭ ئۈچۈن تاغقا قاچتىم - دە ، — قىز ھەييارلىق بىلەن كۈلدى .
- سىز ... قانداق بولۇپ ...
- ئاۋۋال قورسىقىمنى تويدۇرۇڭ ، ئاندىن ھەممىنى سۆزلەپ بېرىمەن .
- قۇددۇس ئۆڭكۈرنىڭ ئالدىغا بۆرە تېرىلىرىنى سېلىپ ، بىر پارچە تاختاي ئۈستىگە پىشقان ئۇلانى قويدى ۋە بەكسى بىلەن ئۇنى پارچىلىدى . كاۋاپتىن ئىشتىھانى غىدىقلايدىغان مەزىلىك پۇراق كېلەتتى . ھەر ئىككىسىنىڭ ئاغزىغا سېرىقسۇ كەلدى - دە ، كاۋاپنى ئىشتىھا بىلەن يېيىشكە باشلىدى .
- ئۇلانىڭ گۆشى راستتىنلا تاتلىق بولىدىكەن ، — دېدى قىز قۇددۇسقا قارمايلا ، — كاۋاپ پىشۇرۇشقا قالتىس ئۇستا ئىكەنسز .
- ئۇللا بولسا ، پىشۇرماق ئاسان ، بىراق ئىسسىق چېيىمىز يوق ، سوغۇق سۇ ئىچىمىز - دە .
- ئەمدى ئىسسىق چايىمۇ بولىدۇ . ئۆڭكۈرنىڭ ئىشىنى ماڭا قويۇپ بېرىڭ .
- سىز مېھمان تۇرسىڭىز ...

— مېھمانلىقىم تۈگىدى، ئەمدى مەنمۇ سىزگە
ئوخشاش ھازىردىن باشلاپ بۇ يەرنىڭ خوجايىنى.
قۇددۇس يەر ئاستىدىن قاراپ قويدى، لېكىن قىز
ھېچنېمە دېمىگەندەك ھەدەپ تاتلىق پىشقان كاۋاپنى
تامشىپ تۇرۇپ يېۋاتاتتى.

ئىككىسى قورساقلىرىنى تويدۇرۇشۇپ، سۇ بويىغا
چۈشۈشتى. قوللىرىنى يۇيۇشۇپ، ئوچۇملاپ سۇ ئىچتى.
قىز ئىچ - ئىچىدىن خۇشال ئىدى. ئۇ ئۆزىنى خۇددى
قەپەستىن قۇتۇلۇپ چىقىپ، پايانسىز كۆكتە يەرۋاز
قىلىۋاتقان قۇشتەك ھېس قىلاتتى، ئۆزى تۇپىغان ھالدا،
ئۇزۇن چاچلىرىنى چۇۋۇپ يەنە ئۆرۈپتتى.

ئۇ بىر بېسىپ، ئىككى بېسىپ قۇددۇسنىڭ يېنىغا
كېلىپ ئولتۇردى. نېمىشقىدۇر، ھېلىلا چاڭلىداپ سۆزلەپ
تۇرغان قىزنىڭ دېمى ئىچىگە چۈشۈپ كەتتى، لەۋلىرى
قورۇلغان، كۆزلىرى مەيۈس ھالغا كىرىپ قالغانىدى،
دەممۇ دەم ئېغىر تىناتتى ... كۆڭۈلسىز، ئازابلىق،
دەردلىك تۇرمۇشنى سۆزلەش ھەرقانداق ئادەمگە
ئېغىر، ئۇ ھازىر ئۆزىنىڭ كىملىكىنى، ھەسرەتلىك
سەرگۈزەشتىلىرىنى، بۇ يەرگە قېچىپ چىقىشقا نېمە
سەۋەب بولغانلىقىنى يېڭىتكە سۆزلەپ بېرىدۇ، كۆڭۈل
يارىلىرىنى ئاچىدۇ. سۆزلەش ئېغىر، ئىنتايىن ئېغىر، لېكىن
سۆزلىمەي، ئىچ - قارىنى بوشاتماي بولمايدۇ. ئىچىگە
تۇماندەك قاپلىشىپ تۇرغان ھەسرەتلىرىنى سۆزلىسەڭ،
يېنىڭلەپ قالغاندەك بولسەن!

— قۇددۇس، مېنىڭ كىملىكىمنى بىلگۈڭىز كېلىۋاتقاندۇ؟ —
دېدى قىز ئۇنىڭغا مەيۈس ھالدا قاراپ، — مېنىڭ ئېتىم

نازاكەت، ئەمەردىن دېگەن ئادەمنىڭ قىزىمەن. بىراق دادامنىڭ قانداق ئادەملىكىنى بىلمەيمەن. كىچىكىمدە ئۆلۈپ كېتىپتىكەن. ئاتا قەدرى ماڭا سەككىز-توققۇز يېشىمدا بىلىندى. دوستلىرىم دادىلىرىغا ئەركىلەپ ئېسىلسا، مېنىڭمۇ دادام بولسۇچۇ، مەنمۇ ئەركىلسەم، بويۇنلىرىغا ئېسىلسام، كوچىلاردا قولىنى تۇتۇپ ماڭسام دەيتتىم. كىملىرىنىدۇ «دادا» دەپ ۋارقىرىۋېتىشكە تاس قالاتتىم. بىر ئىش ئېسىمدىن زادى چىقمايدۇ: ھېيت كۈنى ئىدى. دوستۇم بىلەن ھېيتلاپ يۈرەتتىم، كوچىدا دوستۇمنىڭ دادىسى ئۇچراپ قالدى. ئۇ «دادا» دەپ يۈرگۈگىنىچە دادىسىغا بېرىپ ئېسىلدى. دادىسى قىزىنىڭ پىشانىسىگە سۆيۈپ قويۇپ، قولغا پۇل تۇتقۇزۇپ قويدى. مەن بولسام بويۇمنى قىسىپ قاراپ قالدىم. ئۆپكەم ئۆرۈلۈپ، ھېيتلاشنىمۇ تاشلاپ ئۆيگە كەلدىم-دە، ئۆزۈمنى ئاپامنىڭ قۇچىقىغا ئاتتىم... ئاپام مېنى بەزلەپ: «كۆڭلۈڭنى يېرىم قىلما، قىزىم، مەن سېنىڭ ھەم داداڭ، ھەم ئاپاڭ» دېدى. لېكىن ئاپامنىڭ كۆزىدىن مېنىڭكىدىنمۇ جىقراق ياش تۆكۈلدى... نېمىشقا بىزدەك يېتىم-يېسىر، كەمبەغەل بالىلارنىڭ چىرايى غەرىب-مىسكىن؟ نېمىشقا بەزىلەرنىڭ بالىلىرى شوخ - ئەركىن، ھېچقاچان بويىنى قىسلىمايدۇ؟ مەن بۇ سوئاللارغا ئەمدى جاۋاب تاپتىم: تۇرمۇشتىن - كىيىم-كېچەك، يېمەك-ئىچمەكتىن قىسلىمايدىغان ئائىلىلەرنىڭ بالىلىرى ئەنە شۇنداق شوخ- تېتىك چوڭ بولىدىكەن.

نېمە ئىلاج، ئاپام ئىككىمىز ئېغىر كۈنلەرگە قالدۇق، ئۇ مېنى ئەگەشتۈرۈپ، كىشىلەرنىڭ نېنىنى يېقىپ،

كېرىنى يۇياتتى، لېكىن ئادەمنى خارلايدىغان مۇشۇ ئىشقا
ھەركۈنى تېپىلمايتتى. ئاتىسى يوق ئائىلە بىر قانچى
يوق قۇشقا ئوخشىدىكەن. بىز خۇددى بوراندا قالغان
قامغاقتەك ھەر تەرەپكە سوقۇلۇپ، تېنەپ - تەمتىرەپ
يۈردۈق، تىرىكچىلىك غېمى ئاخىر بىزنى مەخسۇتباينىڭ
چوڭ قورۇسىغا ئەكېلىپ تاشلىدى.

مەخسۇتباي ئىككى خوتۇنلۇق، يېشى ئەللىكتىن
ئاشقان، كېلەڭسىز، قاپقى يامان، سۈرلۈك ئادەم ئىدى.
كىشىلەر شۇڭا ئۇنى «مەخسۇت ئېيىق» دەپ ئاتايتتى.
ئىككى خوتۇنى بىر - بىرىگە يېقىن ئىككى قورۇدا
تۇراتتى. ئاپام ئىككى قورۇدىكىلەرنىڭ نېنىنى يېقىپ،
ئاش - تامىقىنى ئېتەتتى، مەن بولسام كىچىك خوتۇننىڭ
تېخى يېشىغا يەتمىگەن بالىسىغا قارايتتىم. چوڭ قورۇدا
يەنە ھەجەر ئىسىملىك بىر موماي بار ئىدى. ئۇ
مالايلارنىڭ ئاش - تامىقىنى ئېتەتتى، يەنە باشقا يۈگۈر - يېتىم
ئىشلارنىمۇ قىلاتتى.

ئاپام ئىككىمىز بىرىنىڭ ئات - ھارۋىسى، بېدە -
سامانلىرى تۇرىدىغان لاپاسنىڭ يېنىدىكى بىر كىچىك
ئەسكى ئۆيدە يېتىپ قوپاتتۇق. باي - خېنىملارنىڭ
ئەركە - تايىتاڭ بالىلىرىنىڭ خارلاشلىرى، سىلكىشلىرى،
بىكاردىن - بىكار ئاھانەت قىلىشلىرىغا ئۇچراپ تۇرساقمۇ،
بۇ يەردىكى كۈنىمىز ئۇ يەر - بۇ يەردە قېقىلىپ -
سوقۇلۇپ ئۆتكەن ئاچ - يالىڭاچ كۈنلىرىمىزگە قارىغاندا
ياخشىراق ئىدى. ئاچ قېلىشتىن، قىشلاردا توڭلاپ قېلىشتىن
ۋەھىمە قىلمايتتۇق.

باي قورۇسىدا تۇرۇۋاتقىنىمىزغا ئۈچ يىل بولدى

دېگەندە ئاپام تۇيۇقسىز ئاغرىپ، ئورۇن تۈتۈپ يېتىپ قالدى. ئاپام زادى ئاغرىپ يېتىپ قالغان ئەمەستى. بەزىدە يۈرىكى سېلىپ، چىرايى تاتىرىپ كېتىدىغانلىقىنى بايقاپ قالاتتىم. مەن ئەنسىرەپ: «ئاپا، بىر يېرىڭ ئاغرىۋاتامدۇ؟» دەپ سورىسام، «ياق، بالام، ھېرىپ كېتىپتىمەن» دەپلا قوياتتى، ئەمدى ئويلىسام، مېنى قورقۇپ كەتمسۇن، دەپ شۇنداق دەپتىكەن.

نېمە دەي بۇ رەھىمسىز تەقدىرنى ... ئاپام پەقەت ئۈچ كۈن يېتىپلا تۈگەپ قالدى. بۇ مېنىڭ ئەمدىلا ئون يەتتىگە ماڭغان ۋاقىتلىرىم ئىدى. مەن خۇددى قايسى قوينىڭ يېنىغا بارسا تېپىدىغان يېتىم قوزا بولۇپ قالدىم. يېتىم بولغاندىمۇ قارا يېتىم بولۇپ قالدىم ... يىغغا، ئاھۇزارغا ئادەم تىرىلىدىغان بولسا، ئاپام تىرىلسە بولاتتى. كېچە - كۈندۈز توختىماي يىغلىدىم، قاقشىدىم، نالە قىلدىم، نەچچە رەت بېرىپ ئاپامنىڭ قەبرىسىنى قۇچاقلاپ پەرياد كۆتۈردۈم. بۇ نېمە تەقدىردۇ؟ ماڭا ئىگە بولىدىغان كىم بار؟ مېنىڭ بېشىمنى ئەمدى كىم سىيلايدۇ؟ كىم ماڭا ئىچ كۆيەرلىك بىلەن قانىتىنى قاقىدۇ؟ ...

نازاكەتنىڭ ئۆپكەسى ئۆرۈلۈپ، سۆزلەشتىن توختاپ قالدى. ئۇنىڭ قۇرۇغان لەۋلىرى تاتارغان، غەمكىن كىرىپكىلىرى نەملەنگەن، قۇددۇس بولسا قېتىپ قالغاندەك كۆزلىرىنى نەلەرگىدۇ تىكىپ ئولتۇراتتى. ئۇ يېنىدىن خالتىسىنى ئېلىپ، بەشىنچى قېتىم تاماكا يۆگىدى. قۇياش تاغلار كەينىگە ئۆتۈپ كېتىشكە ئاز قالغان، ئۇنىڭ ئاخىرقى نۇرلىرى تاغ سۈيىنى قىزغۇچ - سېرىق رەڭگە

كىرگۈزگەندى. يېنىك ئۇرۇۋاتقان شامال قارىغايلىرىنىڭ
يېڭى يوپۇرماقلىرىنى خۇددى قىزنىڭ يۈرىكىدەك تىترەتمەك-
تە ئىدى.

نازاكەت ھېكايىسىنى داۋاملاشتۇردى:

— شۇنىڭدىن كېيىن، باينىڭ ھەر ئىككىلا خوتۇنى
ماڭا ئىنتايىن ئۆچ بولۇپ كەتتى. يوقىلاڭ باھانىلەرنى
تېپىپ مېنى تىللايتتى، ئوقۇشلايتتى، ھەتتا ئۇراتتى.
مېنىڭ ئىسىم ئەمدى «يېتىمئوغلاق» بولۇپ قالدى.
باي بىلەن ھەجەر مومايدىن باشقىسى مېنى شۇنداق
دەپ ئاتايىتتى. ئاپام ئۆلگەندىن كېيىن ئۇلار ماڭا ئىچ
ئاغرىتىشى، بەزلىشى، تەسەللى بېرىشى كېرەك ئىدىغۇ،
لېكىن ئۇنىڭ ئورنىغا مېنى تېخىمۇ خارلايدىغان، ئازابلايدىغان
بولدى. ئۇلارنىڭ پەيلىنىڭ مۇنداق تېز ئۆزگىرىپ
كەتكىنىگە ھەيران بولۇپ، توۋا دەپ ياقامنى تۇتاتتىم.
كۈنلەر ماڭا ھەر تەرەپتىن زەھىرىنى سانجىپ
ئۆتمەكتە ئىدى. شۇنداق كۈنلەرنىڭ بىرىدە، ھەجەر
موماي مەن تۇرۇۋاتقان ئۆيگە ئىنتايىن خۇشال ھالدا
كىرىپ كەلدى:

— ۋاي قىزىم، سۆيۈنچەڭنى تەييارلا، ساڭا خۇش
خەۋەر ئەكىردىم!

شۇ كۈنلەردە ماڭا خۇش خەۋەر بولغۇدەك ئىش
بارمىدۇ؟ خۇشال بولۇشۇمغا ھېچ ئىشەنمەيتتىم.

— قىز بالىنىڭ بەختى ئېچىلمىسا بىكار، — دېدى
ھەجەر موماي يەنە، — يېتىملىكىدە خۇدايىم بەختىڭنى
بەردى.

موماينىڭ ماڭا ئىچى ئاغرىپ، ئۆزۈمگە ئوخشاش بىر

يېتىم بالىنى تېپىپتۇ - دە، مۇشۇ دوزاخ قورۇدىن قۇتۇلۇپ
كەتسۇن دېگەن ئوخشايدۇ، دەپ ئويلاپ ئۆتىگەن
سورىدىم:

— ئېيتىڭا، قانداق خۇش خەۋەر ئۇ؟
— بەختىڭ بار ئىكەن، بالام، ئالتۇن جابدۇق،
تاۋار - دۇردۇنغا پۈركىنىدىغان بولدۇڭ...
مەن بۇ گەپتىن چۆچۈپ كەتتىم، يۈرىكىم قىسلانغاندەك
بولۇپ، ئەنسىز سېلىشقا باشلىدى.
— مەيەرگە كەل. قۇلقىڭغا دەي، باشقىلار ئاڭلىسا
بەختىڭنى كۆرەلمەي، سوغۇقچىلىق سالىمىسۇن يەنە، -
دېدى ھەجەر موماي بوش ئاۋازدا، - باينىڭ ساڭا
كۆزى چۈشۈپتۇ.

— نېمە؟! ...، - مەن يىلان چېقىۋالغان ئادەمدەك
چۆچۈپ، ئورنۇمدىن تۇرۇپ كەتتىم، - نېمە دەۋاتىسىز؟ ...
— باينىڭ ساڭا كۆزى چۈشۈپ قاپتۇ، بەختىڭ
ئېچىلىپتۇ دەۋاتىمەن.

— بەختىم؟! ... ساراڭ بولۇپ قالىدىغىزمۇ؟!
— نېمانچە مۇڭگە كەلسەن، ئەخمەق، - موماينىڭ
چىرايدىكى بايىقى كۈلكە تەبەسسۇملىرى شامال ئۇچۇرۇپ
كەتكەندەك بىردىنلا يوقالدى. مېنىڭ شۇنچىلىك غەزىپىم
كەلدىكى، ئۇنى كانىيىدىن سىقىپ بوغۇپ قويغۇم كەلدى،
پۈتۈن ئەزايى - بەدىنىم جاقىلداپ تىترەپ كەتتى،
كۆزلىرىمدىن ئوت يانغاندەك قىلاتتى.

— ھەي، ھەجەر موما! - دەپ ۋارقىرىۋەتتىم
ئۆزۈمنى باسالماي، - ئېيتىڭا، ئاشۇ قېرى ئېيىق مېنىڭ
لايىقىمۇ؟

موماي مېنى مەسخىرە قىلغاندەك كۈلۈمسىرىدى:
— ئۆز قەدرىنى بىلمەيۋاتقان ماۋۇ تەنتەكنىڭ
گېپىنى، مۇنداق ئوڭدىن كەلگەن تەلەي چۈشۈڭگىمۇ
كىرمىگەن بولغىيتتى؟

— تەلەي؟! ... تەلەي ئەمەس، بۇ مېنىڭ ياش
گۈلۈمگە كەلگەن جۇت، قارا بوران!
ھەجەر موماي مېنى ئېرتەلمەسلىكىگە كۆزى
يەتتىمۇ، قورقۇتقىلى تۇردى:

— ئۆز قەدرىنى ئۆزۈڭ يەرگە ئۇرما، ئوبدانراق
ئويلان، باينىڭ كۆزى چۈشتىمۇ، بەربىر ئالماي قويمايدۇ،
سېنىڭ چامىڭ نېمىگە يېتىدۇ؟ ئۇنىڭدىن كۆرە، تەقدىرگە
تەن بەر.

موماي شۇنداق دەپ، قايغۇ، غەم - ئەندىشلەرنى
پۈتۈن ۋۇجۇدۇمغا خۇددى يۆگمەچتەك ياماشتۇرۇپ قويۇپ
چىقىپ كەتتى. باي خوتۇنلىرىنىڭ ئايام ئۈلگەندىن كېيىن
ماڭا بۆلەكچە ئۆچ بولۇپ كەتكەنلىكىنىڭ سەۋەبلىرىنى
مانا ئەمدى چۈشەندىم. بۇ نېمىدېگەن خارلىق - ھە!
مەنمۇ ئادەمغۇ! كىم قولىغا ئالسا ۋىچىرلاپ كۈلۈپ بېرىدىغان
قۇشقاچىمىدىم؟! دۇنيادىكى ئازابلار ئىچىدە خارلىنىشتىنمۇ
ئېغىر ئازاب بارمىدۇ؟ ... «تاۋار - دۇردۇنغا پۈركىنە -
سەن» دەيدا! بايلىق بىلەن مېنىڭدە مۇھەببەت
ئويغاتماقچى بولىدىكەن - دە، ياخشى كۆرۈش، مۇھەببەت
دېگەن بايلىققا قاراپ ئويغىنىدىغان نەرسە بولسا،
ھەممە خوتۇن - قىزلار پۇلدارلارنىڭ ئويۇنچۇقىغا ئايلىنىپ
قالامدۇ! ئادەملىكىنى يوقىتىپ، خارلىشىپ، پەسكە شلىشىپ
رەسۋالىشىپ كەتمەمدۇ! ... مەخسۇت «ئېيىق»

راستتىنلا ئۆز دېگىنىنى قىلىدىغان ئادەم، مېنىڭ چامىم
نېمىگە يېتىدۇ؟ ئۆز - ئۆزۈمگە شۇنداق سوئال قويدۇم.
دە، ئويلا - ئويلا ئاخىر سوئالىغا جاۋاب تاپتىم.
ئۆلۈۋالىمەن! ئۇنداق ياشاشتىن، ئۆلۈم ئەۋزەل.

مەن ئۆلۈۋالماقچى، دەرياغا ئۆزۈمنى تاشلىماقچى
بولدۇم. دۇنيادا بەختسىزلىككە، زورلۇققا ئۇچراپ، ئۆزىنىڭ
ياش جېنىنى غازاڭ قىلغانلار ئازمىدى؟ شۇنداقلارنىڭ
بىرى بولۇش يېڭى نەرسىمىدى؟... دۇنيانىڭ پۈتۈن
مەينەتچىلىكى، ئاچكۆزلۈكى، زورلۇقىدىن، خېنىملارنىڭ
زەھەر گېپى، شۇم تەقدىرنىڭ خارلىقىدىن بىراقلا
قۇتۇلىمەن... شۇنداق ئويغا كەلگىنىمدىن كېيىن، ئۆزۈم
يېنىكلىپ، كۆڭلۈم كۆتۈرۈلۈپ قالدى، قايغۇ تۇمانلىرى
تارقىلىپ كەتتى.

مەن پەيت ئىزدەپ ھەلەك ئىدىم. ماڭا ھەممە
نەرسە، ھەتتا جېنىمۇ قىممىتى يوق نەرسىدەك بىلىندى.
لېكىن شۇنداق كۈنلەرنىڭ بېرىدە يادىمغا ئۇشتۇمتۇت
نوزۇگۇم چۈشۈپ قالدى. ئاپام رەھمەتلىك نوزۇگۇمنىڭ
سەرگۈزەشتىلىرىنى كۆپ ئېيتىپ بەرگەن. ئۇ دەريا
بويلىرىدا، توقايلىقلاردا، قومۇشلۇقلاردا ياشاپ يۈرۈپمۇ
نېمىشقا ئۆلۈۋالدى؟ ئۇ ئېلىشىنى ئويلىدى، قارشىلىق
قىلىپ ئۆلۈشىنى ئەلا بىلدى. مەنمۇ شۇنداق قىلىسام
نېمىشقا بولمايدىكەن؟ قېچىشۇم بىرخىل قارشىلىق. قاچىمەن،
تۇتۇۋالسا ئاخىرقى بىر تامچە قېنىم قالغۇچە ئېلىشىمەن.
ئۆزىنى ئۆزى ئۆلتۈرۈۋېلىشقا قارىغاندا، ئېلىشىپ ئۆلۈش
راستتىنلا ئەلا ئۆلۈم ئەمەسمۇ!

ئەمدى قېچىش كويىغا چۈشتۈم. بىراق ھەجەر

موماي ماڭا سايەمدەك ئەگىشۋالدىغان بولدى. ئاخىر توي بولىدىغان كۈنۈ كەلدى. ئۆمرۈمدە كۆرمىگەن مۇشۇ ئېسىل كىيىملەرنى ماڭا كىيىدۇردى، قۇلىقىغا ماۋۇ ھالقىنى ئاستى، قولۇمغا ماۋۇ ئۈزۈكلەرنى سالىدى. يېرىم كېچە بولاي دېگەندە مېنى ھۇجرىغا ئەكىرىپ قويۇشتى.

ئەل تارقىدى. قورۇ ئىچى جىمدى. مەن ھويلىغا چىقتىم. ھەجەر موماي دەرھال يېتىپ كەلدى. ئۇ ماڭا يەڭگە قىلىپ قويۇلغانىدى.

— نەگە، بالام؟ خۇدا دىلىڭغا سالىدىمۇ، خېلى خۇشالغۇ سەن، — دېدى ئۇ.

— ھىممىتىڭىزدىن ئايلىناي، موما، — دېدىم مەنۇ، — بىر چۆگۈن ئىسسىق سۇ تەييارلاپ بېرىڭ، ھاجەتكە چىقىمەن.

شۇنداق دېدىم - دە، ھاجەتخانغا كىرىپ، ئۇنىڭ پاكاز تېمىدىن ئارتىلىپ ئۇ ياققا چۈشۈپ كەتتىم. قورۇنىڭ كەينى دۆڭلۈك - ئېدىرلىق ئىدى. ئوقتەك يۈگۈرۈپ دۆڭگە چىقتىم - دە، چاپتىم، ھالسىراپ يىقىلغۇچە چاپتىم. تاڭ ئاتقاندا تاغقا ئۇلىشىۋالدىم. ئۇلار مېنى يالغۇز، قىز جېنىدا بۇياققا قاچمايدۇ، دەپ ئويلىغاندۇ، بەلكى مەھەللە ئىچىنى، مەن بارىدىغان تونۇش ئۆيلەرنى ئاخشۇرغاندۇ ياكى دەريا بويلىرىنى قىدىرغاندۇ. نېمە بولسىمۇ، بەختىگە كەينىمدىن قوغلاپ كەلگەنلەر كۆرۈنىمىدى. تاغ ئىچىگە كىرىپ بىر كۈن ماڭدىم، ئاخىر سىزگە يولۇقتۇم، شۈكرى خۇدايىم، سىزگە يولۇقۇپ قاپتۇمەن...

قۇددۇس بۇ مىسكىن، گۈزەل قىزنىڭ پېشانىسىگە شۇنچە ئېغىر ۋە ئازابلىق سەرگۈزەشتلەرنىڭ پۈتۈلۈپ

قالغانلىقىغا ئېچىنىپ چوڭقۇر خىياللارغا چۆكۈپ كەتكەنىدى.
ئەمدى بۇ قىز خارلانماسلىقى، ئازابلانماسلىقى كېرەك،
دەپ ئويلىدى ئۇ. لېكىن بۇ ئوي ئۇنىڭ خىيالغا قانداق
مەقسەتتە كەلدى؟ ئۇ قىزغا مەڭگۈلۈك بەخت، خۇشاللىق
بەخش ئېتەلەمدۇ؟... ئۇ تېخىمۇ چوڭقۇر ئويغا پاتتى.
نازاكەت پۈتۈن ھەسرەتلىرىدىن قۇتۇلغاندەك چوڭقۇر
بىر تىنىدى - دە، بېشىنى ئېگىز كۆتۈردى.

— مانا مېنىڭ بېشىمدىن ئۆتكەن ئىشلار، — دېدى
ئۇ قۇددۇسقا تىكىلىپ، — مېنىڭ كىملىكىمنى بىلگەنسز،
مەن ئاران سىزنىڭ ئىسمىڭىزنىلا بىلىمەن.
قۇددۇس قولىدىكى تاماكا قالدۇقىنى ئالدىدىكى
پەسلىككە پىرقىرتىپ تاشلىدى.

— مېنىڭ بېشىمدىن ئۆتكەن ئىشلارمۇ سىزنىڭكىدىن
ئانچە پەرقلەنمەيدۇ، — دېدى ئۇمۇ، — سۆزلىسەم گەپ
تولا، قىسقىراق دەي: مېنىڭ ئانام كىچىكىمدە ئۆلۈپ
كېتىپتەكەن. دادامغا ئەگىشىپ يۈرۈپ چوڭ بولدۇم، دادام
ئوۋچى ئىدى. كىشىلەر ئۇنى «ساۋۇر ئوۋچى» دەيتتى.
بىزنىڭ تۇرمۇشىمىز ئوۋچىلىق بىلەن ئۆتەتتى. دادام
قېرىغاندىن كېيىن، ئوۋچىلىق قىلىشتىن قېلىپ، بىر باينىڭ
جاڭزىسىغا قارىدى. بايلارنىڭ ھەممىسى ئوخشاشمۇ ياكى
بىزنىڭ يولۇققىنىمىز شۇنداقمۇ، بۇ بايمۇ زالىم ئادەم ئىدى.
دادام ئۆلىدىغان چاغدا ماڭا: «ئوغلۇم، بىراۋنىڭ قاپقىغا،
چىشىنىڭ ئېقىغا قاراپ ياشاش — خارلىنىپ ياشاشتەك
ئوسال تۇرمۇش بولمايدۇ. تاغلاردا ياشاش — ھايۋانلارچە
ياشاش، خارلىنىپ ياشاشتىن مىڭ مەرتىۋە ئەلا. كەت،
ئوغلۇم، غەمىمىز ياشايسەن» دېگەنىدى. دادام ئۆلگەندىن

كېيىن مانا مۇشۇ يەرلەردە ياشاۋاتىمەن. ناھىيە بازىرىدا بىر ئېغىزلىق ئۆيۈم بار، ئۇنىڭدا ئاز تۇرىمەن، كۆپ ۋاقىت مۇشۇ كەڭرى دۇنيادا ئۆتىدۇ، مانا كۆرۈپ تۇرۇپسىز، دۇنيادا مېنىڭدىن ئەركىن ئادەم يوق. نازاكەت ھاياجانلىنىپ كەتتى:

— دۇنيادا ئەمدى مېنىڭدىنمۇ ئەركىن ئادەم يوق، — قىز ھاياجىنىنى باسالماي قۇددۇسىنىڭ مۇرىسىدىن تۇتتى، — ئېيتىڭا، خۇدايىم ئىككى يېتىمنى قانداق ئۇچراشتۇرۇپ قويغاندۇ؟

— خۇدا قوشتى دېگەن مۇشۇ... — بۇ ئەمدى ئۆڭكۈر ئەمەس، ئىككىمىزنىڭ ئۆيى، بىز مۇشۇ كەڭرى دۇنيانىڭ خوجايىنلىرى. نازاكەتنىڭ كۆزلىرىدە ئۆمرىدە بىرىنچى قېتىم قوزغالغان مۇھەببەتنىڭ ئۇچقۇنلىرى چاقناپ كەتتى. قۇددۇس قىزنىڭ كۆزىدىكى ساپ مۇھەببەتتىن بېرىۋاتقان نازۇك بېشارەتنى كۆردى. ئۇنىڭ بەدەنلىرىگە ئوت كەتكەندەك بولۇپ، يۈرىكى دۈپۈلدەپ ئۇرۇپ كەتتى - دە، ئىختىيارسىز ھالدا قىزنى مۇرىسىدىن قۇچاقلىۋالدى. سىمابىتەك تىترەپ كەتكەن نازاكەت ئۆزىنى تەسلىكتە تۇتۇۋالدى:

— توختاڭ... بىز تېخى نامەھرەمىز، نىكاھ ئوقۇشىمىز كېرەك.

قۇددۇسنىڭ ئۇنى غاراڭ - غۇرۇڭ چىقتى:

— ئوقۇيلى... ئوقۇڭ...

قىز ئۆزىنى كۈلكىدىن ئاران - ئاران تۇتۇۋېلىپ ئوقۇدى:

— ھاي، ساۋۇر ئوۋچىنىڭ ئوغلى قۇددۇسجان،
سىز ئۆز ئىختىيارىڭىز بىلەن ئەمىردىننىڭ قىزى نازا -
كەتخانىنى ئەمىرىڭىزگە ئالدىڭىزمۇ؟
— ئالدىم.

ئەمدى قۇددۇس ئوقۇدى:
— خوش، ئەمىردىنناخۇننىڭ قىزى نازاكەتخان،
سىز ئۆز ئىختىيارىڭىز بىلەن ساۋۇراخۇننىڭ ئوغلى
قۇددۇسنى ئۆزىڭىزگە قوبۇل قىلدىڭىزمۇ؟
— ھە ئە، قىلدىم.

ئىككىسى تەڭلا قاقاقلاپ كۈلۈپ كېتىشتى، ئىچ -
ئىچىدىن خۇشال بولۇپ، قىن - قىنىغا پاتماي قېلىشتى
ۋە ئۇزاققىچە قۇچاقلىشىپ تۇرۇشتى...
شۇنىڭ بىلەن ئۇلار يېڭى ئەر - خوتۇنلاردىن
بولۇپ قېلىشتى.

3

قۇددۇس بىلەن نازاكەت بىپايان ئاسماندا پەرۋاز
قىلغان قۇشلاردەك ئەركىن - ئازادە، غەمىسىز بولۇپ،
ھەربىر كۈندىن رازى بولۇشۇپ ياشىماقتا ئىدى. ياش
ئەر - خوتۇنلار ئۈمىدۋار بولىدۇ. نەچچە كۈنلەپ
توختىماي ياغقان قار ئارىلاش يامغۇرلارمۇ، بەزى -
بەزىدە بولىدىغان كۈنلەپ ئاچ قېلىشلارمۇ ئۇلارنى قىلچە
ئۈمىدسىزلىككە سالالمىدى. ئۇلارغا دۇنيادا جاپا -
مۇشەققەت، ئوڭۇشسىزلىق يوقتەك تۇيۇلاتتى. كۆڭۈللۈك
كۈن ئاققان يۇلتۇزدەك تېز ئۆتۈپ كېتىدۇ، كۆڭۈلسىز كۈن

سۆرەلىلىك بىلەن ئۆتدۇ. نازاكەتكە باي قورۇسىدا ئۆتكەن ئۈچ يىللىق ھايات ئۈچ يۈز يىلدەك بىلىنگەن بولسا، بۇ يەردە ئۆتكۈزگەن ئون بەش كۈن ئون بەش سائەتتەكمۇ بىلىنىدى. دۇنيانىڭ شۇنداقمۇ ئازادە، خاتىرجەم جايلارى بار ئىكەنغۇ، نېمىشقا ئادەملەر مۇشۇنداق جايلاردا ياشىمايدىغاندۇ؟...

تاغلاردا، بولۇپمۇ مۇنداق ئىچكىرى تاغلاردا قىش بۇرۇن چۈشۈپ كېتەتتى، تاغ تېرىكى، قېيىنلارنىڭ يوپۇرماقلىرى تۆكۈلۈپ كەتكەن، ھەر كۈنى ئىزغىرىن شامال چىقىپ، دەل - دەرەخلەرنىڭ يالىڭاچلانغان شاخلىرى ئاچچىق شىۋىرلايتتى. بوران ئۇرۇپ تۇرغان غار - ئۆڭكۈرلەردىن قورقۇنچلۇق ئاۋازلار كۆتۈرۈلەتتى ۋە ئەتراپقا ئاچ بۆرىلەر يېغىپ كەتكەندەك ۋەھشى ھۇۋلاشلار ئاڭلىناتتى. قۇددۇس ئۇزۇن جۇۋىنى، نازاكەت بولسا قىسقا جۇۋىنى سالالمايدىغان كۈنلەر كۆپەيمەكتە ئىدى.

— بايقاۋاتامسىز، — دېدى بىر كۈنى قۇددۇس، — قىش بۆرە جۇۋىسىنى كىيىپ كېلىۋاتىدۇ.

نازاكەت ئۇنىڭغا يىللىق كۈلۈمسىرىدى:

— ئادەم خاتىرجەم بولسا، تەبىئەتنىڭ ھەممىلا كۈنى كۆڭۈللۈك تۇيۇلىدىكەن.

— كۆڭۈللۈك كۈنلەرنى تېخىمۇ ياخشىراق ئۆتكۈزۈشنىڭ غېمىنى قىلمىساق بولمايدۇ، چۈنكى بىز مۇشۇ ئۆڭكۈردە قىشلايمىز...

نازاكەت ئۇنىڭ سۆزىنى دەرھال بۆلدى:

— ئۆڭكۈر دېدىڭىزما؟

— ھە راست، ئۆيىمىز - دە. ئۆيىمىزگە كېرەكلىك نەرسىلەرنى تەييارلاش كېرەك، تېخى ئاتقا ئېغىل سېلىش، ئوت - چۆپ يىغىش، بازارغا چۈشۈپ چىقىش كېرەك.

— چۈشۈپ چىقىڭ، مەن تۇرۇپ تۇرىمەن.
— بۇ قوغۇنلۇقنىڭ يولى ئەمەس، ئىككى قېتىم چۈشۈپ چىقىشقا سەككىز - توققۇز كۈن كېتىدۇ، سىزنى قانداق يالغۇز تاشلاپ كېتەلەيمەن.
— ئەمەس، مەن قانداق قىلىمەن؟

— مەشەدىن كۈنچىقىشقا قاراپ يېرىم كۈن ئاتلىق ماڭساق خۇددى بىزگە ئوخشاش ياشاۋاتقان بىر بوۋاي بىلەن موماي بار، سىزنى شۇلارغا ئامانەتكە قويماقچىمەن. قانداق دەيسىز؟
— ئامانەتنى چىڭ ساقلىيالىسا مەيلى، — دېدى نازاكەت كۈلۈپ.

×

×

شۇنىڭدىن كېيىن قۇددۇس تىنىمسىز ھەرىكەت قىلدى. ناھىيە بازىرىغا چۈشۈپ تۇرمۇشقا كېرەكلىك نەرسىلەرنى توشۇدى، ئوتۇن يىغىپ تەقلىدى. نازاكەتنى يەنە ئۆڭكۈرگە قايتۇرۇپ ئەكەلگەندىن كېيىن، ئاتقا ئېغىل ياساپ، ئوت - چۆپ يىغىش ئىشىغا كىرىشتى.
قۇددۇس ھەر كۈنى دېگۈدەك ئوۋغا كېتەتتى. ئۇ كۆك ئېتىغا مىنىپ ماڭغاندا، نازاكەت خۇددى ئەتۋارلىق مېھمىنىنى ئۇزىتىپ چىققانداك ئۇنىڭ بىلەن خېلى

يەرلەرگىچە بىللە ماڭاتتى ۋە: «پەخەس بولۇڭ، ئېيىق بار يەرلەرگە بارماڭ» دەيتتى. كۈن قايرىلىشقا باشلىغاندىن تارتىپ ئۇنىڭ يولىغا ئىنتىزارلىق بىلەن باقاتتى

قاتتىق قىش باشلاندى، قۇددۇس ئوۋغا چىقمايدىغان بولدى. ھەممە ياق قېلىن قار بىلەن چۈمكەلگەندى. يىراقلاردىكى تاغلار، ئۇچما چوققىلار ئۆزىنىڭ ھەر خىل كۆرۈنۈشلەرنى يوقىتىپ، ئاق تونلۇق ئادەملەرگە ئوخشىشىپ قالدى. بوران ھەر كۈنى دېگۈدەك چىقىپ تۇراتتى، قار قويۇنى تاغدىن - تاغقا، جىرادىن - جىراغا ئۇرۇلۇپ، پىرقىراپ ئوينايتتى. شۇڭا مۇنداق شىۋىرغانلىق كۈنلەردە ئوۋغا چىقىش خەتەرلىك ئىدى. ئۇنىڭسىزمۇ ئۇلارنىڭ رىزقىسى بولغان كېيىك ۋە تاغ ئۆچكىلىرى بەزىدە ئۆڭكۈرنىڭ ئالدىغىلا كېلىپ قالاتتى. ئوچاقتا قارىغاي ئوتۇنى چاراسلاپ ياناتتى، ئۆڭكۈر ئىچى ئىسسىق، يىللىق ئىدى. نازاكەتنىڭ ئوت يالقۇنى چۈشۈپ تۇرغان خاتىرجەم چىرايىدىن بەخت نۇرى چاقنايتتى، ئۇ مۇشۇ ياۋايىلارچە تۇرمۇشتىن جەننەتكە كىرگەندەك خوشال ئىدى. ئەتىدىن - كەچكىچە ئۆڭكۈردە سولىنىپ ئولتۇرۇش ئۇنىڭ ئىچىنى پۇشۇرغىنى يوق، بەلكى بۇنىڭغا ئۇ رازى ئىدى. ئەنە، ئۇنىڭ سۈمبۈل چاچلىرىنى قۇددۇسنىڭ بارماقلىرى تاراپ تۇرۇپتۇ. - قۇددۇس، - دېدى ئۇ بېشىنى كۆتۈرۈپ، - بەخت دېگەن نېمە؟

— بەخت؟ — تۇيۇقسىز بېرىلگەن سونالدىن قۇددۇس تەمتىرەپ قالدى.

— بەخت دېگەن خاتىرجەملىك، — دېدى نازاكەت — ئىككىمىز خاتىرجەمغۇ؟

— شۇڭا ئىككىمىز بەختلىك. مەن سىزگە ئۆزۈم كۆرگەن بىر ۋەقەنى سۆزلەپ بېرەي: باينىڭ چوڭ خوتۇنىدىن بولغان گۈلسۈم ئاتلىق بىر قىزى بار ئىدى، ئۇ بىر كەمبەغەل بالىنى ياخشى كۆرەتتى. ئاتا - ئانىسى ئۇنى يەنە بىر باينىڭ بالىسىغا بەرمەكچىدى، بىراق قىز ئۇنى قىلچىمۇ ياقتۇرمايتتى. گۈلسۈم ئاخىر ھېلىقى كەمبەغەل بالا بىلەن قېچىپ كەتتى. باينىڭ ئۆيىدىكىلەر: نومۇسىمىز تۆكۈلدى، دەپ ئۆزلىرىنى كاپاتلاشتى. ئانىسى: «بەختسىز بولغۇسى كەلدى بۇ جۇۋاينىمەكنىڭ، تارتقۇلۇقى بار...» دەپ قاقشىدى. مېنىڭچە، گۈلسۈم بەختلىك تۇرمۇشقا ئېرىشتى. بېشىغا ئالتۇن تاج كىيىۋالسىمۇ، تۇرمۇش كۆڭۈلسىز بولسا، ئۇنى قانداقمۇ بەختلىك تۇرمۇش دېگىلى بولىدۇ؟! كۆڭۈل خالىغان ئىشنى قىلىشنى نومۇسىسىزلىق، خالىمىغان ئىشنى قىلىشنى نومۇسلۇق دەپ قارايدىغانلار يەختى ئەنە شۇنداق ئۆلچەيدۇ.

نازاكەت سۆزىدىن توختاپ قۇددۇسقا تىكىلدى.

— باياشات ئائىلىدە چوڭ بولغان قىز ئاشۇ تۇرمۇشقا كۆنەرمۇ؟ — دېدى قۇددۇس ئۇزاق ئويلىنىشتىن كېيىن.

— شۇ كەمبەغەل يىگىتنى چىن دىلىدىن سۆيسە، ئۇنىڭ جاپاسىنى راھەت دەپ بىلىدۇ، ئاشۇ تۇرمۇشقا قانائەت قىلىدۇ، بەختلىك بولىدى دېگەن شۇ.

نازاكەت كۆپ ئويلايتتى، كۆپ سۆزلەيتتى. سۆزلىگەندىمۇ ئويلىغانلىرىنىڭ ھەممىسىنى قالدۇرماي سۆزلەيتتى. ئۆڭكۈرگە سوللىنىپ ئۆتكەن قىشنىڭ سوغۇق كۈنلىرى، ئۇزاق تۈنلىرى مۇشۇنداق سۆھبەتلەر بىلەن بىلىنمەي ئۆتۈپ كەتتى. قارلار ئېرىپ مۇزلار يېرىلىپ، ئەتىياز ئۆزىنىڭ يېشىل تونىنى كىيىشكە باشلىدى. جىرالار، سايىلاردا دەھشەتلىك شاۋقۇن سالغان سۇلار يىقىلغان دەرەخلەرنى قىرغاقلارغا ۋەھشىيلەرچە ئۇرۇپ ئېلىپ ماڭماقتا ئىدى. بىرنەچچە كۈن ئەنە شۇنداق شىددەت بىلەن ئاققان سۇقىشنىڭ ئاچچىق سوغۇقلىرىنى، غەلىدى - غەشلىرىنى ئەكەتتى - دە، باشقىچە بىر دۇنيا يۈز ئېچىشقا باشلىدى.

ھەيۋەتلىك تاغلارنىڭ ئەڭ گۈزەل مەزگىلى يېتىپ كەلدى. ھەر يىلى بىر كېلىدىغان باھار شۇنداق گۈزەللىككە ياكى بۇ يىل شۇنداق چىرايلىق ھۆسن بىلەن كەلدىمۇ؟ نازاكەت باھار ھۆسنىگە مەپتۇن بولۇپ، ئەتراپقا پۈتۈن ئىشقى بىلەن تىكىلىپ تۇراتتى. ئۆڭكۈرنىڭ ئۈستىدىن ھەممە ياق ئوچۇق كۆرۈنەتتى.

ئۇنىڭ ئاۋۇ ئېگىز چوققىلارنى ئاپئاق بۇلۇتلاردەك قۇچاقلىغۇسى، باغرىدا ئۆزگۈسى ۋە يەنىمۇ ئېگىزلىكلەرگە چىققۇسى كەلدى. كېيىن ئۇ گۈل دەستە تىزىشنى ئويلىدى. رەڭگارەڭ گۈل بىلەن بېزەلگەن يانتۇلۇققا بېرىپ، قايسى خىلدىكى گۈلنى ئوتتۇرىغا، قايسى خىلدىكى گۈلنى چۆرىسىگە تىزىشنى كۆڭلىدىن ئۆتكۈزدى - دە، ئېڭىشتى، ئاۋۋال لەيلىقازاقنىڭ يۇمشاق غولىنى تۇتتى. دەل شۇ چاغدا گويا بىرى: «ھاي، ھاي» دېگەندەك،

قولىنى دەردۇ تارتىۋالدى. نېمىشقا ئۆزىمەن؟ سولۇشىپ كەتمەمدۇ؟ ئۇنىڭ يېرىدە ياشىرىپ تۇرسا ياخشى ئەمەسمۇ؟ ... دېگەنلەرنى ئويلىدى - دە، ئېگىشىپ تۇرۇپ ئۇنى پۇرىدى: «ئۇھ ... مۇرادىغا يېتىپ، خۇددى مەندەك ئېچىلغان گۈل، تېخىمۇ ئېچىل، ئېسىل پۇراقلىرىڭنى چاچ. مەڭگۈ مۇشۇنداق يايىراپ تۇر ...» ئۇ گۈللەرگە زوقمەنلىك بىلەن تىكىلىپ تۇرۇپ قالدى.

قۇددۇس كېيىك گۆشىنى پارچىلاپ، قازانغا سالغۇدەك قىلىپ قويدى - دە، قوللىرىنى پاكىز يۇيۇپ ئۆرلەپ ماڭدى. ئۇ ئۆڭكۈرنىڭ بېشىغا چىقىپ، نېرىدا گۈللەر ئارىسىدا نېمىگىدۇر تىكىلىپ تۇرغان نازاكەتنى كۆردى. بېشىغا پەرەڭ ياغلىق تاڭغان نازاكەت خۇددى يېنىدىكى گۈللەرگە ئوخشىشىپ قالغانىدى. قۇددۇس پۇتنىڭ ئۇچىدا دەمىسەپ ئۇنىڭغا يېقىنلىدى، ئالدىدىكى كىچىك ئازگالغا چۈشتى - دە، ئۇرۇقچىلىك تاشنى ئېلىپ، نازاكەتنىڭ غولىنى چەنلەپ تۇرۇپ ئاتتى، تاش دېگەن يەرگە تەگدى.

— بىلدىم، بۇ سىز، — دېدى نازاكەت كەينىگە قايرىلىپمۇ قويماي.

قۇددۇس كۈلۈپ بېشىنى كۆتۈردى:

— قانداق بىلدىڭىز؟

— تېشىڭىزنىڭ ئەركىلەپ تېگىشىدىن.

ئىككىسى يۇمشاق چۆپ ئۈستىدە ئولتۇرۇشتى، ھەيۋەتلىك، كۈمۈش رەڭلىك چوققىلارغا تىكىلدى.

نازاكەت ئەركىلەپ بېشىنى قۇددۇسنىڭ مەيدىسىگە قويدى، قۇددۇس يوغان بارماقلىرى بىلەن ئۇنىڭ چېچىنى

تاغ شاماللىرىدەك يەلپۈپ تاراشقا باشلىدى. نازاكەت مۇھەببەتنىڭ لەززەتلىك پەيزىنى سۈرۈپ، تامامەن مەست بولۇپ كەتتى ...

— قۇددۇس، — دېدى نازاكەت، — بىز ئاسماندا پەرۋاز قىلىۋاتقان ئاشۇ قۇشتەك غەمسىز، بەختلىك-ھە؟ — شۇنداق، — دېدى قۇددۇس مۇھاپپاجان بىلەن، — ئەنە، ئاۋۇ قىردا ئېچىلغان بىر جۈپ گۈلنى كۆردىڭىزمۇ؟ — كۆرمەيچۇ.

— بىز ئادەمزات يارالغاندىن بېرى بىرىنچى قېتىم تاغدا ئېچىلغان بىر جۈپ قىزىلگۈل! — تاپتىڭىز، بىز بىر جۈپ گۈل، ئەمما گۈل سولشىدۇ، بىز ئەبەدىي سولاشمايدىغان گۈل. مەنلىك گەپلەر، تاتلىق خياللار ئۇلارنىڭ بەختىيار تۇرمۇشىنى، كېلەچەك ھەققىدىكى گۈزەل ئارزۇلىرىنى ئىپادە قىلاتتى. بۇ بەختلىك دەملەر ھەر ئىككىسىنى مەست قىلىۋەتكەندى.

نازاكەت بىردىنلا جانلاندى:

— قۇددۇس! ... قاراڭ، مىدىرلاۋاتىدۇ ... ئاخشاممۇ مىدىرلىغاندەك قىلغان ...

— راستمۇ؟

— قولىڭىزنى قورسىقىغا قويۇپ بېقىڭا.

قۇددۇس قولىنى سۇندى.

— قانداق ئىكەن؟

— راست ئىكەن، تېپىۋاتىدۇ، شوخ ئوخشايدۇ،

سىزنى دورسا شوخ بولىدۇ.

— ياق، كۈچلۈك ئوخشايدۇ، سىزنى دورسا كۈچلۈك

بولدۇ.

نازاكەت خۇشاللىقىدا قىن - قىنىغا پاتماي، ئورنىدىن تۇرۇپ كەتتى ۋە پىرقىراپ ئۇسسۇل ئوينىدى. قۇددۇس ئۇنىڭ خۇشاللىقىغا مەستلىكى كېلىپ، چەبدەس ھەرد - كەتلىرىگە زوقلاندى. ئۆز ھاياجىنىنى باسالماي نازاكەت كۈلۈمسىرەپ تۇرغان قۇددۇسنى چىڭ قۇچاقلىدى...

×

×

كۈن يېڭىلا پېتىپ، ئۇنىڭ ئاخىرقى ئاچ قىزىل، ھال رەڭ نۇرلىرى ئاسماندا لەيلەپ تۇرغان ئاپئاق بۇلۇتلارنىڭ گىرۋەكلىرىدە قالدى، بۇ تاغلار ئارىسىدىكى كەچكى گۈزەللىك پەيتى ئىدى. شۇ گۈزەللىكتىن روھى كۆتۈرۈلگەن نازاكەت ئەپچىل ھەرىكەتلەر بىلەن ئۇششاق توغرالغان ياۋا پىياز بىلەن سامساقنى ئۆڭكۈرنىڭ ئالدىدا پورۇقلاپ گۆش قايناۋاتقان قازانغا سېلىۋەتتى - دە، خېمىرنى بېيىشقا تۇتۇندى.

يىراقتىن مۇشۇ ياققا قاراپ كېلىۋاتقان بىر ئاتلىق كىشى كۆرۈندى.

— ئاۋۇ كىمدۇ؟ — سەل دەككە - دۈككەدە سورىدى نازاكەت. قۇددۇس ئورنىدىن تۇرۇپ نازاكەت كۆرسەتكەن تەرەپكە زەن سېلىپ قارىدى:

— ھە، ئۇ ھېزىم ئوۋچى.

— ئاۋۇ چاغدا كەلگەن بوۋايما؟

— ھەئە، مەن ئۇنى تۈنۈگۈن كۆرگەن، ئېيىق

ئىزدەپ يۈرۈپتىكەن.

ھايال ئۆتمەي ئاتلىق كېشى يېتىپ كەلدى.

— ئەسسالامۇ ئەلەيكۇم، ھېزىم بوۋا.

— ۋە ئەلەيكۇم ئەسسالام.

ھېزىم ئوۋچى ئېتىدىن چۈشتى. ئۇ گەۋدىلىك، تەمبەل، يېشى ئاتىشىنىڭ قارىسىنى ئېلىپ قالغان ئادەم ئىدى. ئۇ بېلىگە قىل ئارقاننى قەۋەتمۇ قەۋەت ئورۇپ-ۋالغانىدى. غانجۇغسىدا قوڭۇر ئېيىق تېرىسى تۇراتتى. — پاھ... تېپىپسەن - دە، ئامىتنىڭ بار جۇمۇ سېنىڭ.

— مۇشۇنى دەپ تۆت كۈن قاڭقىرىپ يۈردۈم. دېگەنە.

ئۇلار ئۆڭكۈرنىڭ ئالدىغىلا سېلىنغان بۆرە، ئېيىق تېرىلىرىنىڭ ئۈستىدە ئولتۇرۇشتى. پىياز، سامساق بىلەن ئارىلىشىپ پىشقان كېيىك گۆشىنىڭ مەزىلىك پۇرىقى دىماغقا ئۇرۇلاتتى ۋە ئېغىزلارغا سېرىقسۇ كەلتۈرەتتى. نازاكەت گۆش سۈزۈلگەن كىچىك تەڭنىنى ئىككىسىنىڭ ئالدىغا قويدى، تەڭنىدىن قويۇق ھور پۇرقراپ كۆتۈرۈلۈپ تۇراتتى.

— ياخشى مېھمان تاماق ئۈستىگە كېلىدۇ، دېگەن گەپ بار، — دېدى قۇددۇس، — قېنى، بەكەڭنى ئال.

— ئۆزۈمىغۇ گۆشنىڭ پۇرىقىنى بىر كۈنلۈك يەردىن سېزىمەن.

ھېزىم بوۋا بەكسى بىلەن گۆشلەرنى پارچىلاپ توغرىدى. نازاكەت قۇرغاق گۆشنىڭ ئۈستىگە ياغاچ ساپلىق بىلەن يەنە شورپا قۇيىدى، ئۇلار تاماققا

كىرشتى. بىر تەڭنە نېرىن يېيىلىپ بولغاندىن كېيىن ياغاچ چىنىلەردە شورپا ئىچىشتى. قورساق ئويىدا تويغاندىن كېيىن، نازاكەت قاچا - قۇچىلارنى يۇيۇشقا ئېلىپ ماڭدى. قۇددۇس قولىنى ئېرتىۋېتىپ ئالدىرىماي ئولتۇرۇپ تاماكا يۆگىدى.

ئوڭكۈر ئالدىدىكى تاغ سۈيى تېخىمۇ قاتتىق شارقىراشقا باشلىدى، قاڭغۇرۇپ باغلاپ قويۇلغان ئات مۈگەيتتى، ئاستا ئۇرۇۋاتقان شامال شىۋىرايتتى، كەچكى نەم ھاۋا ئۇلارنىڭ غوللىرىنى كىرىشتۈرۈپ مۇزلىتاتتى. ئەتراپنى قاراڭغۇلۇق قاپلاشقا باشلىدى، يۇلتۇزلار چاراقلاپ ياندى. تاغ - كۈندۈزمۇ، كېچىسىمۇ گۈزەللىك بىلەن تولغان خىسلەتلىك جاي ئىدى.

ھېزىم ئوۋچى بىلەن قۇددۇس ئۇياقتىن - بۇياقتىن گەپ قىلىپ، ئاخىر ئېيىق ئوۋىنىڭ گېپىگە چۈشتى:

— ئېيىقنى نەدە ئۇچراتتىڭ؟

— يالغۇز بۇلاقتا.

— خېلى ئېلىشقان ئوخشىماسەن، كىيىملىرىڭ قانغۇ؟

— ئېلىشماي ... ئاسانمۇ؟ تاقىرجىرادىن ئايلىنىپ

يالغۇز بۇلاققا چىقىشىمغا، يائىلا خۇدا كۆرسەتمىسۇن،

تەسكەيدىكى چاتقاللىقتىن ئالدىمغىلا چىقىپ قالدى

دېمەسمەن، ھېلىمۇ ياخشى بىلىكىمگە توم قىلىپ قىل

ئارقاننى ئورۇۋاپتىكەنمەن، كاساپەت بىرچىرقىردى - دە،

بىردىنلا ئۆرە بولۇۋېلىپ، ئالدى ئىككى قولى بىلەن

بىراقلا چاڭگال سالدى. ئارقان ئورىغان قولىمنى ئاغزىغىلا

تۇتۇپ بەردىم. ئۇمۇ ئېغىز سالدى، مەنمۇ ئوڭ قولىمغا

ئالغان خەنجەرنى يۈرىكىگە كەينى - كەينىدىن ئىككى -

ئۈچىنى ئۇرۇۋىدىم، ئۇنىڭ قوللىرى بوشىشىپ قالدى. مەيدىسىگە كۈچەپ تۇرۇپ بىر تېپىۋىدىم، كەينىدىكى پەسكە دومىلاپ چۈشتى، مەنمۇ كەينىگە ئون - ئون بەش ماڭدام چېكىنىۋالدىم. مۇنداق چاغدا ئېيىق قانچە كۆپ ھەرىكەت قىلسا، شۇنچە كۆپ قان كېتىدۇ - دە، ئاڭغىچە ئۇمۇ يۇمىلاپ قويۇپ، مەن تەرەپكە قەھرى بىلەن ئىككىنچى قېتىم ئېتىلدى، بىراق بىرنەچچە ماڭدامدىن كېيىن بولالمىدى، تىزلىنىپ يىقىلدى...

— مۇنداق خەتەرلىك ئەھۋالغا بۇلتۇر مەنمۇ بىر يولۇقتۇم، — دېدى قۇددۇس، — نەق شۇ يەردە، خۇددى ساڭا يولۇققاندىك، ئېيىق مېنىڭمۇ ئالدىمغا چىقىپ قالدى، ماڭمۇ بىراقلا چاڭگال سالىمەن، دەپ ئالدى ئىككى قولىنى كۆتۈردى، مەنمۇ بەتلەكلىك مىلتقىمنى ئۇنىڭغا تەڭلەپلا تۇرۇپ قالدىم، ئۇنىڭمۇ جان كېرەك ئىكەن، ئۇمۇ شۇ ھالدا تۇرۇپ قالدى. مىلتىقنىڭ ئۇچى ئۇنىڭ ئاغزىغا كىرىپ كېتەيلا دەپ قالغانىدى، ئېيىقمۇ كۆزىنى باشقا ياققا بۇرالمىيىتى، مەنمۇ بۇرالمىيىتىم، تەپكىنى باستىم، كاساپەتچىلىكنى قارىمامدىغان، پىستان چاقىمدى. ئەمدى ئۆلۈپتىمەن دەپ ئويلىدىم - دە، ئىككىنچى قېتىم بېسىۋىدىم، خۇدايا شۈكرى، ئېتىلدى. ئېيىق قاڭقىپ كەينىگە ئۇچۇپ كەتتى. ئۇنىڭ ئىككىنچى قېتىم ئېتىلىپ كېلىدىغان نەدە ھالى، بىردەم تېپىرلاپ ئاخىر جىمىدى، مۇشۇ ئاستىڭدىكى تېرە شۇ ئېيىقنىڭ تېرىسى.

ئوۋچىلارنىڭ گېپى قىزىقارلىق ئەمما ۋەھىملىك بولىدۇ. ئاجايىپ دەھشەتلىك ۋەقەلەرنى، ۋەھشىي ھايۋانلارنىڭ ياۋۇزلۇقلىرىنى سۆزلەش ئۇلار ئۈچۈن ئادەتتىكىلا ئىش،

لېكىن ئاڭلىغۇچىلار ئۈچۈن ئىنتايىن قىزىقارلىق ۋە قورقۇنچۇق بولىدۇ. نازاكەت شۇنداق تۇيغۇلارغا چۆمۈلۈپ، بېرىلىپ تىگىشىدى ۋە ئۆزىدە بىر خىل قورقۇنچ پەيدا بولغانلىقىنى ھېس قىلدى.

ئۇلارنىڭ پاراڭلىرى خېلى داۋاملاشتى. ۋاقىت يېرىم كېچىگە ئۇلاشقاندا، ئاندىن يېتىپ قېلىشتى، ئەتىسى چايدىن كېيىن، ھېزىم ئوۋچى ئېتىنى توقۇپ، پۇتىنى ئۈزەڭگىگە ئالغاندا، قۇددۇس بىر جۈپ ئالتۇن ھالقىنى ئۇنىڭغا ئۇزاتتى:

— ئۆزۈڭ بىلىسەن، بىز ناھىيىگە چۈشەلمەيمىز، سەن مۇنۇنى سېتىپ، بۇداقنى چىقىشىڭدا نازاكەتكە بىر قۇر كىيىم - كېچەك ئالغاچ چىقساڭ، ئۇنىڭ تۇرغان تۇرقى شۇ.

— بولىدۇ، خەير، ئامان بولۇڭلار.
ئوۋچى يۈرۈپ كەتتى.

×

×

ھېزىم ئوۋچى بىر قونۇپ ناھىيىگە يېتىپ كەلدى. ئەتىسى ناھىيە بازىرىدا ئېيىق تېرىسى بىلەن ئالتۇن ھالقىنى چاپسانلا سېتىۋەتتى. ھالقىنى خېلى جىق پۇلغا ساتقاندى.

شۇنىڭدىن كېيىن نازاكەتكە كىيىم - كېچەك ئېلىش ئۈچۈن بازار ئارىلىدى. تاغقا لايىق، چىداملىقراق توپلەي ئالىمەن دەپ خېلى ئۇزاق ئايلاندى. ئاخىر بىر ۋاپۇرۇشنىڭ دۈككىنىدىن بىر پار توپلەينى سۆزلىشىپ ئالدى. بىراق

پۇلىنى تۆلەيدىغان چاغدا، نېمىنىدۇر ئويلاپ تۇرۇپ قالدى.
— ھە، يالتيىپ قالدلىمۇ نېمە؟ — دېدى ۋايۇرۇش.
— يالتيىپقۇ قالمىدىم، كىچىك كېلىپ قالارمىكىن،
دەپ ئەنسىرەۋاتىمەن.

— كىمگە ئالدىلا؟ — دېدى دۇكاننىڭ ئالدىدا
ئولتۇرغانلاردىن بىرى.

— بىر قىزغا ئالاتتىم.

— كىيدۈرۈپ ئالغانلىرى ياخشى.

— كىيدۈرۈپ ئالغىنىمغۇ ياخشىدى، بىراق ئۇقىز تاغدا - دە.

— تاغدا؟ ... قازاق قىزمۇ؟

— ياق، بىز خەق.

— تېخى يايلاق ۋاقتى يېتىپ كەلمىسە، ھېلىتىن

تاغقا چىقىۋالغان قانداق بىز خەقتۇ ئۇ؟

ھېزىم ئوۋچى چۆچۈپ كەينىگە قايرىلىپ، سۆزلەۋاتقان

ئادەمگە قارىدى، بۇ مەخسۇتباي ئىدى، بوۋاي چۆچۈپ

كەتتى... نېرى-نېرى گەپنى قويۇپ، پۇلىنى تۆلىدى -

دە، توپلەينى ئېلىپ، خۇددى بىرنەرسىنى يىتتۈرۈپ

قويغان ئادەمدەك ئىتتىك يۈرۈپ كەتتى. مەخسۇتباي

ئوۋچى بوۋاينىڭ ھەرىكىتىگە تىكىلىپ قارىدى - دە،

كۆڭلىگە گۇمان چۈشۈپ، ئۇنىڭ كەينىگە چۈشتى. ئۇنىڭ

سۈرلۈك چىرايى تاتىرىپ، بۇرۇتلىرى داردىيىپ كەتتى.

بوۋاي ئۇ يەردىن يېنىپ، چاپان بازىرىغا كەلگەنىدى.

مەخسۇتباي بىردەمدىلا ئىككى چاكىرنى تېپىپ كېلىپ،

بوۋاينى يىراقتىن كۆرسىتىپ تۇرۇپ پىچىرلىدى:

— ئەنە شۇ، ھېزىم دېگەن ئوۋچى ئىكەن،

كەينىگە چۈشۈڭلار. ئۇ كىيىم - كېچەك ئېلىۋاتىدۇ،

ھېلىقى نازاكەت دېگەن قاققۇغا ئېلىۋاتقاندا قىلىدۇ،
ئۇ تاغدا ئوخشايدۇ. بۇ قېرى بەلكىم ئەتىگىچە تاغقا
ماڭىدۇ. كۆزگە كۆرۈنمەي كەينىگە كىرىڭلار، بۈگۈن
ئۆيىنى كۆرۈۋېلىڭلار، ياخشى خىزمەت كۆرسەتسەڭلار،
تاپان ھەققىڭلارنى دېگەندەك بېرىمەن، قالغان گەپنى
ئاخشاملىققا دېيىشىمىز.

دېگەندەك، ھېزىم ئوۋچى ئەتىسى ئەتىگەندە،
نازاكەتكە ئالغان نەرسىلەرنى خۇرجۇنغا سېلىپ، ئاتلىق
يولغا چىقتى. مەخسۇتباينىڭ ئىككى چاكىرىمۇ ئۇنىڭ
كەينىگە چۈشتى. ئۇلار بوۋاينى قارا - كۈرە كۆرۈپ
كەينىدىن مېڭىۋەردى، لېكىن يېقىنلاشمىدى، ئىككى چاكىر
بوۋاينى ھەم يىتتۈرۈپ قويماستىن، ھەم كۆزىگە
كۆرۈنمەسلىككە تىرىشىپ، بىردە ئىتتىكىلەپ، بىردە
ئاستىلاپ يۈرمەكتە ئىدى. بىر يەرگە كەلگەندە قېرى
ئوۋچىنى يىتتۈرۈپ قويدى. ئاڭغىچە ئۇلار ئۆزىمۇ ئوڭ
تەرەپكە كەتكەن جىرا ئېغىزىغا كېلىپ قالدى. قاياققا
ماڭغاندۇ؟ ئۇدۇل ساي ئىچى بىلەن ماڭدىمۇ ياكى مۇنۇ
جىراغا بۇرۇلدىمۇ؟ ... ئۇلار تېڭىرقاپ قاياققا ماڭغانلىقىنى
قىياس قىلىشالماي تۇرۇپ قېلىشتى، ئۇنىڭ جىندەك يوقىلىپ
كېتىشى ئۇلارنى ۋەھىمىگە سالغانىدى. ئۇلار ۋەھىمىلىك
خىياللار بىلەن تۆت ئەتراپقا قارىشىپ بېرىم سائەتتەك
تۇرۇپ قېلىشتى. ئەگەر ئۇدۇل كەتكەن بولسا، ئاۋۇ
ئېگىزلىكلەردە كۆرۈنمەسلىكىدى؟ ئۇنداق بولسا، مۇنۇ
جىراغا بۇرۇلۇپ كەتكەن ئوخشايدۇ - دە.

ئۇلار ئاتلىرىنىڭ بېشىنى بۇراپ جىرا ئىچىگە كىرىپ
كەتتى. ئۇزاق ماڭدى، ئوۋچىنىڭ قارىسى كۆرۈنمەيتتى.

يەنە بىر ئاز ماڭغاندىن كېيىن جىرا ئۈستىگە چىقتى، ئالدىدا يەنە بىر ئېگىزلىك كۆرۈندى، ئۇنىڭ ئۈستىگىمۇ چىقىشتى. شۇ چاغدا ئالدى تەرەپتە يىراق بىر يەردە كۆكۈچ ئىسىنڭ كۆتۈرۈلۈپ چىقۇاتقانلىقىنى كۆرۈپ قېلىشتى، ئۇلار باشقىدىنلا جانلىنىپ، شۇ ياققا قاراپ ئاتلىرىنى چاپتۇرۇپ يۈرۈپ كەتتى.

ئۇلارنى ئەڭ ئاۋۋال نازاكەت كۆرۈپ قالدى ۋە ئۆڭكۈرگە يۈگۈرۈپ دېگۈدەك كىردى:

— ئىككى ئاتلىق كىشى كېلىۋاتىدۇ! — دېدى ئۇ ئۆڭسۈلى ئۆچۈپ.

چاي ئىچىپ ئولتۇرغان ھېزىم بوۋاي بېشىنى كۆتۈردى:

— ئوۋچىلاردۇ؟

— ياق، ئوۋچى ئەمەستەك قىلىدۇ، مىلتىقسىز. قۇددۇس ئەتىگەن ئوۋغا چىقىپ كەتكەنىدى. ئۇنىڭ يوقلۇقى نازاكەتنى ئەندىشەگە سېلىپ قويدى ۋە يۈرىكى دۈپۈلدەپ ئۇرۇشقا باشلىدى...

ئىككىيلەن ئۆڭكۈرگە سالام - سائەتسىزلا كېرىپ كېلىشتى:

— ھە، نازاكەت خېنىم، سىز بۇ يەردە ئىكەنسز - دە، — دېدى ئۇلارنىڭ بىرى.

نازاكەت ئۇلارنى تونۇيتتى ۋە ئۇلارنىڭ قانداق مەقسەتتە كەلگەنلىكىنى دەرھال چۈشەندى - دە، غەزەپ - نەپرەتنى بىردىنلا چىرايىغا ئوخچۇپ چىقتى:

— ھە، مەشەدىمەن. چاشقاننىڭ كىرمەيدىغان

تۆشۈكى يوق دېگەن راست ئىكەن. بۇ يەرنىمۇ تېمىسقىلاپ تېپىشتىڭىمۇ؟ بىر پارچە قاتتىق ناننى ئۆمۈر بويى

غا جىلايدىغانلار.

— تىلىڭنى تارت، سەن باينىڭ ئەمرىدىكى خوتۇن سەن...
ئېلىشىش مۇشۇنىڭ بىلەن باشلاندى. ئۇلار نازاكەتنى
سۆرەپ ماڭغاندا، بوۋاي ئۇنىڭغا ئېسىلدى. چاكارلارنىڭ
بىرى يېرىپ كەمسەپ قويغان قارىغاي ئوتۇن بىلەن
بوۋاينىڭ بېشىغا تۇيۇقسىز ئۇرۇۋەتتى. بوۋاي يىقىلىپ
ھوشسىزلاندى ۋە قانغا مىلىنىپ يېتىپ قالدى. ئۇلار
شۇنداقتىمۇ نازاكەتنى ئۆڭكۈردىن ئاچقىپ كېتەلمىگەن
بولاتتى، ئەمما ئۇمۇ تاياق زەربىسىدىن ھوشىدىن كېتىپ
يىقىلدى. ئىككىسى ئۇنى ئۆڭكۈردىن سۆرەپ ئاچقىتى ۋە
ئاتنىڭ ئالدىغا ئېلىپ كېتىشتى.

قۇددۇس كەچكە يېقىن ئوۋدىن قايتتى. ئۇ خۇشال
ئىدى. چۈنكى تاغ ئۆچكىسى ئاتقاندى. ئۇ نازاكەتنى
خۇش قىلمەن، دەپ ئويلايتتى.

بۈگۈن ئەتىگەن قۇددۇس ئوۋغا ماڭغاندا:

— بۇ قېتىم پال سالايلى، — دېگەندى نازاكەت
ئېگەرنىڭ قېشىدىن تۈتۈپ تۇرۇپ، — ئەگەر سىزگە
تاغ ئۆچكىسى يولۇقسا، بالىمىز ئوغۇل، كېيىن يولۇقسا قىز
بولدۇ.

— ھەر ئىككىسى يولۇقماي قالسىچۇ؟

— ئۇ چاغدا... قىز - ئوغۇللۇقنى بىلەلمىگەن
بولايلى.

— سىزچە قايسىسى يولۇقسا بولار؟

— تاغ ئۆچكىسى.

— نېمىشقا؟

— سىزنىڭ يالغۇزلۇقىڭىزدا ئوغۇل بولسا دەيمەن-دە.

— سىزمۇ يالغۇزمۇ؟

— مەنمىغۇ يالغۇز... ئىككىنچىسى... — نازاكەت

ھۆپپىدە قىزىرىپ يەرگە قارىۋالدى...

قۇددۇس شۇ گەپلەرنى ئەسلەپ، ئېتىنى دېۋىتىپ،
ئىتتىكىلەپ كەلمەكتە ئىدى. بىراق ئۇ ئۆڭكۈرگە قانچە
يېقىنلاشقانسىرى شۇنچە ھەيران بولدى. چۈنكى ئۇ ھەر
قېتىم ئوۋدىن قايتقاندا، نازاكەت ئالدىغا قارشى ئالغىلى
چىقاتتى، بۇ قېتىم نېمە بولغاندۇ؟... ئوتۇن تەرگىلى
كەتكەنمىدۇ؟ سۇ بويىغا كىرىپ يۇغىلى چۈشۈپ كەتكەن
بولسىمۇ چىقاتتىغۇ؟... يا بىرەر يەرگە مۆكۈنۋالدىمىكىن؟...
ئۇ ئۆڭكۈرگە يېقىن كېلىپ، چېچىلىپ ياتقان نەرسىلەرنى
كۆردى، شۇ ئان يۈرىكى بىرقىسىما بولۇپ كەتتى. ئالدىراپ
ئاتتىن چۈشۈپ، ئۆڭكۈرگە كىردى، كىرگەن پېتى قېتىپلا
قالدى: ھېزىم بوۋاي سونا يىلىنىپ ياتاتتى، ئۇنىڭ يۈز-
كۆزلىرى، چاچ - ساقاللىرى قىپقىزىل قان بىلەن بولغانغان
بولۇپ، قۇرقۇنۇچلۇق تۈسكە كىرىپ قالغانىدى، نازاكەت
كۆرۈنمەيتتى...

— بوۋا، ھېزىم بوۋا! ... نېمە ئىش بولدى؟ ...

نېمە ئالامەت بۇ؟ ... نازاكەت قېنى؟

بوۋاي مەدىرلاپمۇق قوبىمايتتى، لېكىن تىنىۋاتقانلىقى
بىلىنىپ تۇراتتى. قۇددۇسنىڭ كۆڭلىگە يەتمىگەن ئىشلار
يەتتى، كىكىردىكىگە ئۆتكۈر پىچاق تىقىلغاندەك ئېغىر
تىناتتى، ئۇ شۇنچىلىك ھودۇقۇپ - قايىمۇقۇپ ئۆزىنى
بىلەلمەي قالدىكى، بوۋاينى تاشلاپ، ئۆڭكۈرنىڭ ئالدىغا
چىقىپ قالغانلىقىنى سەزمىدى. ئۇ سۇ بويىغا چىقتى،

ئىزلارغا سەپسالدى، ئۆڭكۈرنىڭ ئۈستىگە چىقتى، چارالارغا تىكىلدى، قايسى كۈنى ئوينىشىپ نازاكەتكە تاش ئاتقان نازگالغىمۇ قاراپ كەلدى. ئاخىر ئۆزىنى باسالماي، ئاۋازىنى بولۇشىچە قويۇپ بېرىپ ۋارقىرىدى:

— نا — زا — كەت! ...

تەرەپ - تەرەپتىن «نا — زا — كەت» دېگەن ئەكس سادالار بىرىنىڭ كەينىدىن بىرى جاراڭلاپ، تاغ ئىچىنى بىر ئالدى. ئۇنىڭدىن باشقا سادا ئاڭلانمايتتى. ئۇ ئۇياققا قارايتتى، بۇياققا قارايتتى، يۈزلىرىدىن، بويۇنلىرىدىن، قۇلاق چۆرىلىرىدىن تەر تامچىلىرىنىڭ چىپىلداپ ئېقىۋاتقانلىقىنى تۇيمايتتى ... بىر چاغدا ئۇنىڭ يادىغا ھېزىم بوۋاي كەلدى - دە، ئۆڭكۈرگە قاراپ يۈگۈردى. بوۋاينىڭ يېنىدا ئولتۇرۇپ، يۈزلىرىدىكى قان داغلىرىنى سۈرتتى، تازىلىدى. شۇ چاغدا بوۋاي مەدبىرلىغاندەك قىلدى، سەل تەۋرەندى، كۆزىنى قىيا ئاچتى.

ئۇنىڭ كۆزلىرى يېغى تۈگىگەن چىراغتكە نۇرسىز ئىدى. گەز باغلاپ كەتكەن كالىپۇكلىرى قورۇلۇپ ئۈمچىپ تۇراتتى. بوۋاي ناھايىتى تەسلىكتە كالىپۇكلىرىنى مەدبىرلىتىپ بولغان ۋەقەنى ئۇزۇپ - ئۇزۇپ سۆزلىدى. قۇددۇسنىڭ مېڭىسىدىن تۈتۈن چىققاندەك بولۇپ، غەزەپتىن پۈتۈن ۋۇجۇدى تىترەشكە باشلىدى. قانداق قىلىش كېرەك؟ ئۇلارنىڭ كەينىدىن ئات سالىسۇنمۇ؟ بىراق، بوۋاينى شۇ ھالدا تاشلاپ ماڭغىلى بولامدۇ؟

ئۇنىڭ ھازىرقى ھالىتى تۈۋرۈككە مەھكەم باغلاپ قويۇلغان، ئەمما بىر ئورۇندا تۇرالماي يەرنى چاپچىپ،

چېپىشقا تەييار تۇرغان ئاتنى ئەسلىتەتتى. قۇددۇس شۇ ھالدا بوۋاينىڭ بېشىدا پەرۋاندىك ئايلىنىپ بىر كۈندۈز، بىر كېچىنى ئۆتكۈزدى. بوۋاي ئەمدى ئولتۇرغۇ-دەك، ئاز - تولا بىرنېمە يېگۈدەك بولدى. شۇ چاغدا ئۇ، قۇددۇسنىڭ تالاغا ئىنتىلىپ تۇرغان كۆزلىرىگە قاراپ مۇنداق دېدى:

— تۇر، بالام، زەينەپمۇ كاككۇكنى ئىزدەپ، تىنماي «كاككۇك - كاككۇك» دەپ قىچقىرىدۇ، ئاشۇ قۇش جېنىدا ئۆز يارى ئۈچۈن شۇنچىلىك سەكپارە بولىدۇ. سەن ئادەم ئەمەسمۇ، سەنمۇ نازاكەتنى ئىزدە، تاپ! ئۇنى چېلىۋىرىلەرنىڭ چاڭگىلىدىن قۇتۇلدۇر! ماڭا قارىما. مەن ئەمدى ئۆلمەيمەن.

قۇددۇس كۆك ئاتنى توقۇدى - دە، ئاتلاندى، ئۇ ئات ئۈستىدە بېشىنى ئېگىشتۈرۈپ خۇددى ئاتنىڭ ئۈستىدىن بىردىنلا ئۇچۇپ كېتىدىغاندەك قىياپەتتە ئولتۇراتتى. گويا ئۆزى چېپىۋاتقاندا ئۆپكىسى ئاغزىغا تىقىلىپ، نەپەس ئېلىشمۇ قىيىنلىشىپ بارماقتا ئىدى. ئۇ يېرىم كېچىدىن ئاشقاندا، ئىتلارنىڭ قاۋىغان ئاۋازىدىن ناھىيىگە يېقىنلىغانلىقىنى بىلدى.

ئۇ ئەتىسى ئەتىگەندە نازاكەتنىڭ مەخسۇتباينىڭ قورۇسىدا ئىكەنلىكىدىن خەۋەر تېپىپ، كىيىملىرىنى دەرھال يەڭگۈشلەپ، قەلەندەر سىياقىغا كىردى. مەخسۇتباي بازارغا ماڭغاندا، ئۇ ئالا خۇرجۇننى مۇرسىگە سېلىپ، ھاسىنىنى توكۇلدىتىپ باينىڭ قورۇسىغا كىرىپ باردى. — ئىلاھا ئامىن... ياخشىلارنىڭ سادىغىسى بولغاي...

ئۆيىنىڭ بىر بۆلۈمىدە توشقاندا تۈگۈلۈپ، بېشىنى تىزغا قويۇپ چوڭقۇر غەم بىلەن ئولتۇرغان نازاكەت بىردىنلا جانلىنىپ بېشىنى كۆتۈردى. ئۇ قۇددۇسنى ئاۋازىدىن تونۇغانىدى. «نەق شۇ — قۇددۇسنىڭ ئاۋازى!» ئۇنىڭغا گويا زۇلمەت كېچە يورۇپ كەتكەندەك، قويۇق بۆلۈتلەرنى بورانلار سۈرۈۋەتكەندەك، قاراڭغۇ جاڭگالدىن داغدام يول ئېچىلغاندەك بىلىندى. ئۇ ئىرغىپ ئورنىدىن تۇرۇپ بىر پارچە ناننى كۆتۈرۈپ ھويلىغا چىقتى. — مۈشكۈللەر ئاسان بولغاي ... يارەنلەرنىڭ سادىغىسى بولغاي، ئىلاھا ئامىن ...

قۇددۇس! يىرتىق چاپان، چاڭگا ساقال ئىچىدە كۈلۈمسىرەپ تۇرغان قۇددۇس! نازاكەتنىڭ كۆزلىرىدىن ياش تارالملاپ تۆكۈلۈشكە باشلىدى. ئۇ ئۆزىنى قۇددۇسقا ئاتماقچىدى، بىراق، باي ئۇنىڭ كەينىگە ھەجەر موماينى سېلىپ قويغان.

قۇددۇس نازاكەتنىڭ قولىدىن ناننى ئېلىش ئارىلىقىدا كۆزى بىلەن تالا تەرەپنى شەرەت قىلدى - دە، كەينىگە بۇرۇلۇپ قورۇدىن چىقىپ كەتتى.

قاراڭغۇ تۈن، يۇلتۇزلار كۆزلىرىنى يۇمغان. ۋاقىت يېرىم كېچىگە يېقىنلاشقاندا، باينىڭ قورۇ تېمىغا ياماشقان نازاكەت سىيرىلىپ كۈچىگە چۈشتى. خېلىدىن بېرى تاقەتسىزلىنىپ كۈتۈپ تۇرغان قۇددۇس ئۇنى قولتۇقىدىن كۆتۈرۈۋېلىپ ئاتىنىڭ ئالدىغا ئولتۇرغۇزدى - دە، ئاتنى بولۇشىغا چاپتۇرۇپ بۇ يەردىن تېزلا غايىب بولدى.

ئىككىلەن شەھەرگە قېچىپ كىرگەندىن كېيىن كۆك ئاتنى ساتتى-دە، بىر قۇردىن كىيىم-كېچەك ئالدى. دەڭلەردە يېتىپ-قوپۇپ، ئون بەش كۈننى ئۆتكۈزدى. ئاخىر، رەخمىدىن ئاتلىق بىر باينىڭ قورۇسىغا ئىشقا كىردى. رەخمىدىن باي بىلەن ئۇنىڭ خوتۇنى سەلىمە ھېچنېمىسى يوق بۇ يېتىم، ياش ئەر-ئايالنى ئىشقا ئالغانلىقىدىن قانچە مەمنۇن بولۇشقان بولسا، قۇددۇس بىلەن نازاكەت مۇ بۇ يىللىق چىراي بوۋاي بىلەن موماينىڭ قورۇسىدا تۇرۇپ قالغانلىقىدىن شۇنچىلىك خۇشال ئىدى. ئۇلارنىڭ گۈلگىنە ئىسىملىك يالغۇز بىر تاللا قىزى بار ئىدى. يېشى ئۆتۈپ كەتكەن بۇ قىز نېمىشقىدۇر ھازىرغىچە تۇرمۇشلۇق بولمىغانىدى. شۇنداق بولۇشىغا قارىماي، ئادەمگە يۇقۇشلۇق، خۇش مۇئامىلىلىك قىز ئىدى. قۇددۇس بىلەن نازاكەتكە تاملىرى ئېگىز، دەرۋازىسى مۇستەھكەم، ۋاڭ - چۆڭسىز بۇ قورۇ بەكمۇ ياقتى. شۇنىڭ بىلەن ئىچكىرى تاغلار ئارىسىدىكى ئۆڭكۈردە ئۆتكىنىدەك كۆڭۈللۈك ھاياتى قايتا باشلاندى. ئۇلار ئاستى تاختايلىق يوغان بىر ئېغىزلىق ئۆيگە جايلاشقانىدى. قۇددۇس باينىڭ قورۇسىغا قارايتتى، ئات - كالىلىرىنى باقاتتى. نازاكەت تاماققا قارىشاتتى، كىر - قاتلارنى يۇياتتى، كالا ساغاتتى ۋە ئۆيلەرنى تازىلايتتى. قىيىنچىلىق چوغمەك ياسالغان سارايلارنىڭ ئىشىكى ئوچۇق تۇراتتى، نازاكەت بىمالال ھالدا ئۇ سارايلارغا كىرىپ چىقىۋېرەتتى.

« ئايرىم » تاماق ئەتمەڭلار، - دېگەندى سەلبە موماي، - بىز نېمە يېسەك، سىلەرمۇ شۇنى يەڭلار. رەخمىدىن بايمۇ ھەر قېتىم تاماق ۋاقتىدا: « ھاي، قۇددۇس، ئۈستەلگە قولشالمىدىم دېگەننىڭ نېمىسى، بېرى كەل، تاماقنى بىللە يەيمىز » دەپ تۇراتتى.

قۇددۇس بىلەن نازاكەت ئۆزلىرىنى جەننەتكە كىرىپ قالغاندەك ھېس قىلىشتى. ھەرقايسى ئۆزلىرىنىڭ ئىشلىرىنى تېپىپ قىلىشاتتى، بۇيرۇشنى كۈتۈپ تۇرمايتتى. قۇددۇسنىڭ ئىشچانلىقى، نازاكەتنىڭ چاققان - تېتىكلىكى، ئۆيلەرنى پاكىز تۇتۇشى، بولۇپمۇ گۈلگىنەنىڭ ئايرىم ئۆيىگە ھەر كۈنى بىر دەستە گۈل ئەكىرىپ سۇغا چىلاپ قويۇشى بوۋاي - موماي بىلەن گۈلگىنەنى تولىمۇ خۇشال قىلدى. كىشىلەر سېنىڭ ئەمگەك، ئەجرىڭنىڭ قەدرىگە يەتسە، ساڭا بۇنىڭدىن ئارتۇق مۇكاپات بولمايدۇ - دە. شۇڭا قۇددۇس بىلەن نازاكەت ئۆزلىرىنى گويا مۇشۇ باياشات ئائىلىنىڭ ئوغۇل - قىزلىرىدەك ھېس قىلىشىدىغان بولدى.

×

×

بىرنەچچە ئاي شاد - خۇراملىق ئىچىدە تېزلا ئۆتۈپ كەتتى. نازاكەتنىڭ ئاي - كۈنى توشۇپ كۆزى يورۇدى، بوۋاق ئوغۇل ئىدى. رەخمىدىن بوۋاي مۇشۇ قورۇدىكىلەرنىڭ ئارزۇسى بويىچە ئەزان قىچقىرىپ ئۇنىڭغا « ئەركىنتاي » دەپ ئىسىم قويدى. ئەركىنتاينىڭ دۇنياغا كېلىشى كىچىك ھۇجرىنىڭلا ئەمەس، مۇشۇ ھەيۋەتلىك چوڭ قورۇنىڭمۇ

خۇشاللىقى بولۇپ قالدى، بوۋاي خۇشاللىق بىلەن بالنى قولغا ئېلىپ، ساقاللىرىنى تىرتىپ تۇرۇپ:

— بۇ بىزنىڭ نەۋرىمىز، — دېدى. سەلىمە موماي بولسا نازاكەتكە:

— بىر ئايغىچە قىمىرلىماي يات، سېنى ئۆزۈم باقىمەن، — دېدى. ياخشى سۆزمۇ ئادەمنى خىجالەت قىلاتتى. نازاكەت خىجىل بولۇپ:

— رەھمەت، سەلىمە ئاپا، سىز ئاۋارىچىلىك تارتىپ قالسىز، مەن ئۈچ - تۆت كۈندىلا تۇرۇپ كېتىمەن، — دېدى.

— بۇ نېمە دېگەننىڭ؟ تۇغۇت دېگەن بىر جەڭ. سەن بىزنى نەچچە ئاي باقتىڭ، مەن سېنى بىر ئاي باقالمايمى؟ ... سەن يەردىن بىر باش چامغۇرنى يۇلۇۋالغىنىڭ يوق، پۈتۈنسۈرۈك بىر ئادەم تۇغدۇڭ ... گۈلگىنەنىڭ كۆرسىتىۋاتقان خەيرخاھلىقلىرىمۇ بوۋاي بىلەن موماي ئىككىسىدىن قېلىشمايتتى. ئۇ ھەر كۈنى نازاكەتكە تۇغۇتلۇق ئايالغا لايىق تاماقلارنى — سۈتئاش، شورپا، شويلا، چۆچۈرىلەرنى ئېتىپ ئەكىرەتتى. ئەتىگىنى سۈت قاينىتىپ ئۇنى ئىچۈرۈۋەتمىگۈچە، ئەتكەن تاماقلارنى يېدۈرۈۋەتمىگۈچە ھۇجرىدىن چىقمايتتى. بۇنداق كۆيۈمچانلىق كىمنىڭ ئېسىدىن چىقسۇن، ئۆز ئاتا - ئاناڭ بولسىمۇ شۇنچىلىك قىلار...

شۇڭا قۇددۇس بىلەن نازاكەتنىڭ بۇ باي قىزىغا بولغان ھۆرمىتى، ئىشەنچى بارغانسېرى ئېشىپ بارماقتا ئىدى. قۇددۇس ئويلاپ قالدىكى، ئەزلەرگە قارىغاندا كىبرىسى كۈچلۈك بولىدىغان ئاياللاردا، بولۇپمۇ مۇنداق

باي قىزلىرىدا بۇنىڭدەك ئېسىل خىسلەتلەرنىڭ بولۇشى ھەيران قالارلىق ئىش ئىدى. شۇڭا قۇددۇسنىڭ قەلبىدە گۈلگىنەگە نىسبەتەن تېخىمۇ چوڭقۇر ھۆرمەت، ئىشەنچ پەيدا بولۇپ قالدى.

گۈلگىنە قۇددۇس بىلەن نازاكەتنىڭ ھۇجرىسىغا پات - پات كىرىپ تۇراتتى. قىش كىرگەندىن بۇيان ئۇنىڭ كىرىپ-چىقىشى تېخىمۇ كۆپىيىپ قالدى. قىشنىڭ ئۇزاق كېچىلىرى ئۇلارنىڭ تۈگىمەس پاراڭلىرى بىلەن ئۆتىدىغان بولدى. گۈلگىنەنىڭ پاراڭلىرىدىن مەلۇم بولىدىكى، ئۇنىڭ ئاتا - ئانىسى كىچىك ۋاقىتلىرىدا بوۋىلىرى بىلەن روسىيىگە چىقىپ كېتىپ قازان شەھىرىدە تۇرۇپ قالغان ۋە شۇ يەردە ئوقۇپ چوڭ بولۇپ، شۇ يەردە توي قىلىشقان. سەلىمەنىڭ بۇرۇن تۇغقان بالىلىرى تۇرماي، قېرىغاندا تۇغقان قىزى گۈلگىنە تۇرۇپ قالغان ۋە ئەتىۋارلىنىپ بېقىلغانىكەن. رەخمىدىن باي ئوقۇمۇشلۇق سودىگەرلەردىن بولۇپ، گۈلگىنە بەش ياشقا كىرگەندە ئالمۇتاغا كۆچۈپ كەلگەن. گۈلگىنە ئالمۇتادا رۇس مەكتىپىدە ئوقۇغان. ئۇ ئون تۆت - ئون بەش ياشلارغا كىرىپ، گىمانازىيىنى تۈگىتىدىغان يىلى، يەنى يېزا ئىگىلىكى كوللېكتىپلىشىپ، قەھەتچىلىك باشلانغان يىلى رەخمىدىن ئائىلىسىنى ئېلىپ بۇياققا ئۆتكەن. ئۇلارنىڭ بۇياققا ئۆتكىنىگە ئون ئىككى - ئون ئۈچ يىل، دادىسىنىڭ قېرىپ سودىگەرچىلىكتىن قالغىنىغا ئىككى - ئۈچ يىل بولۇپتۇ. ھازىر قولىدا ئون نەچچە قورۇ قوي، ئىككى - ئۈچ يۈز يىلقىسى، ئىككى جاڭزىسى، ئۈچ يەردە كاتتا مېۋىلىك بېغى بار ئىكەن، گۈلگىنە قۇددۇس بىلەن

كۆپرەك ئوۋچىلىق توغرىسىدا سۆزلىشەتتى، ئۆزىمۇ ئوۋچىلىق ھەققىدە يېزىلغان روسچە كىتابلارنى پات - پات ئوقۇپ ئۆرۈپ بېرەتتى.

— قېنى، قۇددۇس، سۆزلەڭا، — دېدى گۈلگىنە، — مەن ئوۋچىلىققا ناھايىتى قىزىقمەن، ئوۋچىلىق كۆڭۈللۈك ئىش. — ھە؟

— شۇنداق، گۈلگىنە ھەدە، — دېدى قۇددۇس كۈلۈمسىرەپ، — ئۇ كۆڭۈللۈك ئىش، بىراق داداممۇ، مەنمۇ ئوۋچىلىقنى پەقەت قورساق بېقىش ئۈچۈنلا قىلغان. — ئەلۋەتتە، — دەپ قوللىرىنى كەردى گۈلگىنە، — ئادەملەر قورساق بېقىش ئۈچۈن ئۆزىنى ھەر تۈرلۈك ئىشلارغا ئۇرىدۇ، بەزىلەر قورسىقىنى ئاسانلا باقىدۇ، بەزىلەر تەستە. بۇنىڭ ئىچىدە ئوۋچىلىق بىلەن قورساق بېقىش كۆڭۈللۈكرەك ئەمەسمۇ؟

— ئوۋچىلىق ھەم كۆڭۈللۈك، ھەم خەتەرلىك ئىش. — تۇرمۇشتا خەتەرلىك ئىش كۆپ، قۇددۇس، لېكىن بىز دۇنيادا ياشاۋېتىپتىكەنمىز، بىز بىلەن بىللە ياشاۋاتقان ھايۋانلارنى، قۇشلارنى بىلىشىمىز، ئۇلارنىڭ مېجەز - خۇلقلىرىنى تونۇشىمىز كېرەك - دە.

— سىز ھايۋانلارنىڭ، قۇشلارنىڭ مېجەز - خۇلقلىرىنى ياخشى بىلىدىغان ئوخشايسىز، گۈلگىنە ھەدە؟

— مەن قۇشلارنى بىر ئاز بىلىمەن، نۇرغۇن ئادەملەر دىققەت قىلمايدۇ. قۇشلار بىزنىڭ تۇرمۇشىمىز ئۈچۈن بىز قىلالىمىغان ئىشلارنى قىلىپ بېرەلەيدۇ. ئۇلار بىزنىڭ ئەڭ چاققان، ئەڭ كېرەكلىك خىزمەتچىمىز، شۇنداقلا ئەڭ ئېسىل، ئەڭ يېقىملىق كۆڭۈل ئاچقۇچىمىز. دۇنيادا بۆلۈلدەك

سېھىرلىك ئاۋازغا ئىگە قۇش بارمۇ؟! مەن بۇلۇننىڭ
ئاۋازىنى ئاڭلىسام، شۇنچىلىك ھۇزۇرلىنىپ، تەن - ئىتىمگە
سىغماي قالىمەن، شۇڭا باھارنىڭ بەزى كېچىلىرىنى
ئۇنىڭ كۈيىنى ئاڭلاش ئۈچۈنلا ئۇخلىماي ئۆتكۈزۈۋېتىمەن.
ئۇنىڭ قەدرىگە يەتكەن ئادەم خۇددى ئاشۇ بۇلۇندەك
مەست بولۇپ كېتىدۇ، قارلىغاچچۇ، ئۇنىڭ چىرايلىقلىقىچۇ...
باھار پەيزىنى، گۈزەللىكىنى ئىنسانلارغا ئۇ بىرىنچى بولۇپ
بەخش ئېتىدۇ، ئۇنى ياخشى كۆرگەنلىكىمىزدىن، ئازار
بەرمىگەنلىكىمىزدىن ئۆي ۋە لاپاسلىرىمىزنىڭ ئاستىلىرىغا
ئۇۋا سالىدۇ. قارىغوجىنىڭ دورامچىلىقىچۇ، ئۇ پۈتۈن
قۇشلارنى دوراپ سايىرىيالايدۇ، ئۇ ئاجايىپ ھېكمەتلىك
قۇش...

— دەرەختىكى قارىغوجىنىڭ ئۇۋىلىرىنى سىز
ياساپتىكەنسز - دە، — دېدى ئۇنىڭ سۆزىگە قىزىقىپ
قالغان قۇددۇس.

— بۇلتۇر مەن ئاشۇنداق ساندۇقچىدىن سەككىزنى
ياسىغانىدىم. كۈزدە قاتتىق بوران چىقىپ، بەشىنى
ئۇچۇرتۇپ كەتتى. يەنە ياسايمەن. يەتتە - سەككىز
قارىغوجا ھەرخىل قۇشلارنى دوراپ سايىرايدىغان بولسا،
كىشى ئاجايىپ سېھىرلىك دۇنياغا كىرىپ قالغاندەك،
تەبىئەت ئالىمىنىڭ تۈرلۈك - تۈمەن ناۋالىرىنى
ئاڭلاۋاتقانەك بولامدۇ. مەن يېقىندا بىر كىتاب ئوقۇدۇم،
ئۇنىڭدا قۇشلارنىڭ ئىنسانلارنىڭ ئەڭ يېقىن دوستى ۋە
ياردەمچىسى ئىكەنلىكى يېزىلىپتۇ. بىر مۈشۈكىياپلاق بىر
يازدا مىڭدىن ئوشۇق چاشقان يوقىتىپ، يەتمىش يۇت
ئاشلىقنى ساقلاپ قالالايدىكەن. بىر قارلىغاچ بىر يازدا

يەتتە - سەككىز يۈز مىڭ چىۋىن يەيدىكەن .
سېغىزخانچۇ، ئۇنىڭ ھېچنىمىگە پايدىسى يوقئەك، شاراقلاپلا
يۈرگەندەك قىلغىنى بىلەن، بىر يىلدا ئون بەش مىڭ
تۈكلۈك قۇرتنى يوقىتىپ، بىر تالاي يەردىكى قارىغايىنى
قوغداپ قالالايدىكەن . ئويلاپ بېقىڭا، بىزنىڭ مىڭ
چاشقاننى يوقىتىشىمىز ئاسانمۇ؟ ئەگەر شۇنداق ۋەزىپە
بىزنىڭ ئۈستىمىزگە چۈشسە، قانچىلىك كۈچ سەرپ
قىلارمىز؟ يەتمىش پۈت ئاشلىق قانچىلىك ئەمگەك بىلەن
قولغا كېلىدۇ؟ ئۇ بەش - ئالتە ئادەمنىڭ بىر يىللىق
ئوزۇقى ئەمەسمۇ؟ بىزنىڭ تۇرمۇشىمىزدا بۇنىڭدىنمۇ
ئارتۇق ياردەمچى دوست تېپىلامدۇ؟ ...

گۈلگىنەنىڭ ئېيتىۋاتقانلىرى قۇددۇس بىلەن نازاكەت
ئۈچۈن ئاڭلىمىغان يېڭىلىق، قىزىقارلىق ۋەقەلەر ئىدى .
شۇڭا، قانداق گەپ باشلىسا، ئۇنى ھەۋەس بىلەن
سۆزلەيدىغان گۈلگىنەنىڭ ئاغزىغا ئىككىسى ھەيران
بولۇپ قاراپ قېلىشاتتى، تۇرمۇشتا ئۇلار ھېس قىلىمىغان،
كۆرمىگەن ئىشلار شۇنچە كۆپ ئىكەن - دە، قايسى
كۈنكى سۆزلەنگەن نەرسىلەر ئۇلارنىڭ يادىدا شۇنچە
ئېنىق تۇرۇپتۇ . شۇ كۈنى قىز ئاتنىڭ زېرەكلىكى، ئىتتىڭ
سەزگۈرلۈكى توغرىسىدا ئاجايىپ قىزىق، ھەيران قالارلىق
نەرسىلەرنى سۆزلىگەندى . گۈلگىنەنىڭ مۇنداق يېڭىلىقلىرى
كۆپ . شۇنچە كۆپ نەرسىلەرنى بىلىدىغان، ئادەمنى
باي، كەمبەغەل دەپ ئايرىمايدىغان، كىشىلەرگە ھەر
قاچان مېھىر - شەپقىتى ئېقىپ تۇرىدىغان مۇنداق قىزغا
ھەرقانداق ئادەمنىڭ كۆڭلىدە ھۆرمەت تۇغۇلىدۇ - دە .
گۈلگىنەنىڭ ئوۋچىلىق توغرىسىدىكى گەپلەرنى

ئاڭلىغۇسى كېلەتتى. بىراق قۇددۇس بۇ توغرىدا ئانچە كۆپ بىرىنمە دېمەيتتى. توغرىسىنى ئېيتقاندا، ئۇ گۈلگىنەنىڭ ئالدىدا سۆزلەشتىن نومۇس قىلاتتى. بۈگۈن قىز ئۇنى يەنە قىستاپ تۇرۇۋالدى:

— قۇددۇس، سىز ئوۋچىنىڭ ئوغلى، ئۆزىڭىزمۇ ئوۋچى، ئەمما سىز ئۆزىڭىز ئوۋلايدىغان ھايۋاننىڭ مەجەزىنى بىلمىسىڭىز، ئۇنى قانداق ئوۋلايسىز؟ دىققەت قىلماپتىمەن دېسىڭىز، بۇنىڭغا شەيتانمۇ ئىشەنمەيدۇ. شۇنداق ئەمەسمۇ، نازاكەت؟

— ياق، ئۇ بىلىدۇ، — دېدى بۆشۈكتىكى بالىسىنى تەۋرىتىپ ئولتۇرغان نازاكەت، — ئېيىق، چوشقىلارنىڭ ئەڭ كۈچلۈك ھايۋان ئىكەنلىكى، بۆرىنىڭ ياۋۇزلۇقى، تۈلكىنىڭ قۇۋلۇقى ھەققىدە ماڭا نەچچە قېتىم سۆزلەپ بەرگەن.

— تۈلكىنى نېمىسىگە قاراپ قۇۋ دەيدۇ، قۇددۇس؟ گۈلگىنەنىڭ نەچچە قېتىم قويغان سوئاللىرىغا ئەمدى جاۋاب بەرمەسلىككە ئورۇن قالمىغانىدى.

— ئۇنىڭ قۇۋلۇقىغا ئادەمنىڭ ئەقلى ھەيران قالىدۇ، — دېدى ئاخىر قۇددۇس سۆزگە كىرىشىپ، — ئادەتتە تۈلكە ئوۋلايدىغانلار كۆپ بولىدۇ. ئەگەر تۈلكىنى ئوۋچىنىڭ ئىتى قوغلىغان بولسا، ئۇ يېتىشىۋېلىپ باسىدىغان چاغدا، تۈلكە قۇيرۇقىنى تاشلاپ بېرىدۇ. ئۆزىنى ئۇرۇپ كەلگەن ئىت تۈلكىنى باستىم، دەپ ئۇنىڭ قۇيرۇقىنى بېسىپ قالىدۇ. تۈلكىنىڭ تۈلكىلىرى ناھايىتى پارقىراق - سىلىق بولىدۇ. ئۇ ئىتنىڭ ئاستىدىن قۇيرۇقىنى سۇغۇرۇۋالىدۇ - دە، قاچىدۇ. ئىت ئورنىدىن تۇرۇپ ئۇنى يەنە قوغلىغۇچە

تۈلكە ئۇزاپ كېتىدۇ. ئەگەر تۈلكىنى بۈركۈت قوغلىغان بولسا، تۈلكە قېچىپ بېرىپ، يا ئۆتكۈر - قىرلىق تاشلار، يا چاتقاللىقلار ئارىسىدا يەرگە چاپلىشىپ يېتىۋالىدۇ. شىددەت بىلەن كەلگەن بۈركۈت يا قىرلىق تاشقا، يا چاتقالغا ئۆزىنى ئۇرۇپ زەخمىلىنىدۇ - دە، كۆتۈرۈلۈپ كېتىدۇ. ئىككىنچى قېتىم شۇڭغۇپ كەلگۈچە، تۈلكە ئۆزىنى پىنھان جايغا ئالىدۇ. مۇنداق قۇۋلۇق تۈلكىدىن باشقا ھايۋاندا بولمايدۇ.

— تۈلكە باشقا ھايۋانلارغا قارىغاندا ئاجىزراق بولغاچقا، — دېدى نازاكەت، — ئاشۇنداق قۇۋلۇقنى تۈگەنگەن - دە...

— توغرا ئېيتىڭىز، نازاكەت، — دېدى گۈلگىنە جانلىنىپ. پاراڭ قىزسا ئۇ خۇشال بولاتتى، — قۇۋلۇق ئۇنىڭ ھاياتىنى ئۇزارتىدۇ. ئەگەر ئۇ باشقا يىرتقۇچىلاردەك ئېلىشىمەن دېسە، بەلكى نەسلىمۇ تۈگەپ كەتكەن بولاتتى.

قۇددۇس قىزىپ قالدى.

— كۈچلۈك ھايۋانلار دۆترەك كېلىدۇ، — دېدى ئۇ سۆزىنى داۋاملاشتۇرۇپ، — يىرتقۇچىلار ئىچىدە بۆرە ئەڭ ياۋۇزمىكىن دەيمەن، ئۇ بالىلىرىغا ياۋۇزلۇقنى قالتىس ئۆگىتىدىكەن. دادام مېنى ئەگەشتۈرۈپ ئوۋچىلىق قىلىپ يۈرگەن كۈنلەرنىڭ بىرىدە، بىر بۆرىنىڭ قوي قوزىسىنى دۈمبىسىدىن چىشلەپ ئەكېتىۋاتقانلىقىنى كۆرۈپ قالدۇق. دادام ماڭا: «بۆرىنىڭ قانچىلىك يىرتقۇچ ئىكەنلىكىنى كۆرۈپ قوي» دېدى. ئىككىمىز بىر پىنھان جايغا بېرىپ ماراپ تۇردۇق. بۆرە قوزىنى بالىلىرىنىڭ ئالدىغا ئەكېلىپ

تاشلىدى. بالىلىرى ئۇنىڭ بىلەن ئويناشقىلى تۇردى.
 قوزا بىچارە كۆزلىرىنى مۆلدۈرلىتىپ، دىرىلدەپ - تىترەپ
 تۇراتتى. بالىلىرىنىڭ ھەرىكىتىگە سەپسىلپ بىر چەتتە
 قاراپ تۇرغان بۆرە قوزىنىڭ بىرنەچچە يېرىدىن چىشلەپ
 بېسىپ، تارتىپ تۇرغۇزۇپ، يەنە چىشلەپ بېسىپ ئۇنىڭغا
 ھۇجۇم قىلىشنى كۆرسەتتى. شۇنىڭدىن كېيىن بالىلىرىمۇ
 ئۇ قىلغاننى قىلىپ، قوزىنىڭ ئۇ يەر - بۇ يېرىگە ئېغىز
 سېلىشقا باشلىدى. چىشلەپ بېسىش، سۆرەش، دومىلىتىش
 بىر ئاز داۋام قىلغاندىن كېيىن، بۆرە ئۆتكۈر چىشلىرى
 بىلەن بىرلا تاشلىنىپ، قوزىنىڭ قارىنىنى يېرىۋەتتى.
 شۇنىڭ بىلەن ھەممىسى قوزا گۆشىگە چاڭ سالدى.
 - ئېتىۋەتمىدىڭلارمۇ؟ - ئالدىراپ سورىدى نازاكەت.
 - دادام ئېتىۋەتتى.

قىزىقارلىق گەپلەر بىلەن ۋاقىتنىڭ يېرىم كېچىگە
 بېرىپ قالغانلىقىنى ھېچكىم تۇيىمىدى. قاتتىق كۈلكىدىن
 ئەركىنتاي ئويغىنىپ كەتكەندىلا، گۈلگىنە ئۇلارغا ياخشى
 چۈش كۆرۈشنى تىلەپ چىقىپ كەتتى. گۈلگىنە چىقىپ
 كەتكەندىن كېيىن، قۇددۇس بىلەن نازاكەت ئۇنىڭ
 بىرمۇنچە ياخشى تەربىيىنى قىلىشىپ يېتىپ قالدى.

X

X

ئەتىسى كەچقۇرۇن ھويلىغا پات - پات كېلىپ
 تۇرىدىغان ئېگىز بويلۇق، قاملاشقان يىگىت - ئەخمەت
 يەنە كەلدى - دە، گۈلگىنەنىڭ ئاستى - ئۈستى
 تاختايلىق، چىرايلىق بېزەلگەن ئايرىم ھۇجرىسىغا كىرىپ

كەتتى. چىراغ يېقىلدى، دېرىزىلەرنىڭ سۇس قىزىل يىپەك پەردىلىرى چۈشۈرۈلدى، لېكىن پەردىلەر نېپىز بولغاچقا، ئۆيىچىدىكى ئادەملەرنى غۇۋا كۆرگىلى بولاتتى. خۇپتەنگە ئەزان ئېيتىلغاندىن كېيىن، رەخمىدىن بوۋاي بىلەن سەلىمە موماي نامازلىرىنى ئوقۇشۇپ يېتىپ قېلىشتى. ئەخمەت شۇنىڭغىچە قايتىمىدى. قۇددۇس لاپاس ئاستىدا ئاتلارغا بېدە توغراپ، كالىلارغا چۆپ سېلىپ يۈرەتتى.

ئۇ ئىشلىرىنى تۈگىتىپ، دەرۋازىغا قۇلۇپ سېلىش ئۈچۈن ماڭدى، بىراق گۈلگىنەنىڭ مېھمىنىڭ تېخى كەتمىگەنلىكىنى ئويلاپ كەينىگە ياندى. ئۇ ھويلىغا سۇس يورۇقى چۈشۈپ تۇرغان دېرىزە ئالدىغا كېلىپ، ئۆيىچىگە قارىدى - دە، تۇرۇپلا قالدى. ئۆينىڭ ئوتتۇرىسىدا ئەخمەت بىلەن گۈلگىنە بىر - بىرىگە يېقىن تۇرۇشاتتى. ئەخمەت گۈلگىنەنىڭ قولىنى تۇتۇۋالغان بولۇپ ھەدەپ ئۆزىگە تارتاتتى. گۈلگىنە بولسا بىر خىل نازلىق قىياپەتتە ئۇنىڭ مەيدىسىدىن ئىتتىرەتتى.

ئەسلىدە گۈلگىنە ئەخمەتنى ياخشى كۆرۈپ قالغانىدى. بۇنىڭدىن يەتتە - سەككىز ئاي بۇرۇن دەل مۇشۇ ئۆيدە ئەخمەت گۈلگىنەگە مۇھەببىتىنى ئىزھار قىلغاندا، ئۇ قىلچىمۇ قارشىلىق قىلمىغانىدى، لېكىن ئەخمەت ئۇنى قۇچاقلاپ سۆيۈشكە ئىنتىلگەندە، قىز ئەخمەتنىڭ قولتۇقىدىن كۆڭۈلنى ئاينىتىدىغان بىر خىل قاڭغىسقا - بەتبۇي پۇراقنىڭ گۈپۈلدەپ پۇراۋاتقانلىقىنى سېزىپ لاسسىدە بولدى. شۇنىڭ بىلەن ئۇنىڭ ئوتتەك قىزىق مۇھەببىتى بىردىنلا سوۋۇپ كەتتى. ئەمما، ئەخمەتنىڭ

مۇھەببىتى كۈندىن - كۈنگە كۈچىيىپ، ئوتتەك يېنىشقا باشلىدى. ئۇ ھەر قېتىم ئۆمىد - ئىنتىزارلىقتا قىزنىڭ ئالدىغا كېلەتتى - دە، روھى چۈشكەن، ئۆمىدى ئۈزۈلگەن ھالدا قايتاتتى. بىرنەچچە كۈنى ئۆتكۈزگىچە جېنى تاقىلداپ كېتەتتى، چۈنكى دەسلەپكى سۆيۈشنىڭ لەززىتى ئۇنىڭ لېۋىدىلا ئەمەس، يۈرەك قېتىدا قالغانىدى. ئەگەر قىز شۇ يېقىمسىزلىقنى سەزمىگەن بولسا، بۇ چاغقىچە توي قىلغان بولاتتى.

قۇددۇس ئۆيىگە كىرگەندە، نازاكەت بۆشۈك قۇچاقلاپ، بالىسىنى ئېمىتىپ ئولتۇراتتى.

— بۈگۈن كېچىكىپ قالدىڭىزغۇ؟

— ئاجايىپ ئىشلارنى كۆرۈپ كىردىم، — قۇددۇس كۆرگەنلىرىنى نازاكەتكە تولۇق سۆزلەپ بەردى.

— قىزلىق نومۇسى ئۇ. قىز بالا كۆڭلى خالاپ تۇرغان ئىشنى نومۇس كۈچى بىلەن بەزىدە قىلالمايمۇ قالىدۇ، — دېدى نازاكەت، — مەنلا ئىكەنمەنغۇ سىزگە ئۆزۈمنى ئېتىپلىۋەتكەن...، — نازاكەت شۇنداق دېدى - دە، قاقاقلاپ كۈلۈپ كەتتى، — مەيلى ئەمەسمۇ، ياخشى كۆرگەن ئادىمىگە ئۆزىنى ئېتىۋەتكەننىڭ نېمە يامىنى... مەن سىزنى قاچان ياخشى كۆرۈپ قالدىم، بىلەمسىز؟ ئۆڭكۈرگە كەلگەن كۈننىڭ ئەتىسى شۇنداق ۋاخچە ئورنۇمدىن تۇرسام، سىز ماڭا كاۋاپ پىشۇرۇۋېتىپتىكەنسەزغۇ؟

— ھە - ھە ...

— شۇ چاغدا سىز مېنى كۆرمىدىڭىز، مەن شۇنداق قاراپ كەتتىمكى، نېمە بولغىنىمنى بىلمەيمەن...، — نازاكەت

يەنە قاقاقلاپ كۈلۈپ كەتتى، - ئېيتىڭا، قۇددۇس،
سىز مېنى قاچان ياخشى كۆرۈپ قالدىڭىز؟
- مەنمۇ شۇ چاغدا.

- ياق، مەن ئاۋۋال ياخشى كۆرۈپ قالدىم، سىز
كېيىن ...

- راستتىمى ئېيتسام، دەسلەپ سىزگە ئىنتايىن
ئىچ ئاغرىتتىم، كېيىن بارا - بارا ياخشى كۆرۈشكە
باشلىدىم.

- ئۆھ ... خۇدا، بىزدەك بەختلىك ئەر - خوتۇن
بارمىكىن؟ - دېدى نازاكەت، ئۇنىڭ كۆزلىرىدىن،
يۈزلىرىدىن بەخت نۇرى يېغىپ تۇراتتى، - ئاشۇلارمۇ
بىزدەك ئىناق ئائىلە بولۇپ كەتسە - ھە، قۇددۇس؟
- شۇنداق بولۇشى مۇمكىن، بىراق توي قىلغاندىن
كېيىن، گۈلگىنە بوۋاي - موماينى تاشلاپ كېتەرمۇ ياكى
ئۇ يىگىت ئىچ كۈيۈۋۇغۇل بولۇپ كىرەرمۇ؟ گۈلگىنە چىقىپ
كەتسەمۇ بىز بۇ قورۇغا تېخىمۇ كېرەكلىك ئادەملەر بولۇپ
قالىمىز. ئەگەر ئۇ كىرسە خوجايىنغا ئايلىنىدۇ. شۇ
چاغدا ئۇنىڭ بىلەن قانداق ئۆتىمىز، مەن مۇشۇ
تەرەپلىرىنى ئويلاۋاتىمەن.

ئۇلار قىزىق پاراك بىلەن بولۇپ، بۈگۈنمۇ ئەخمەتنىڭ
گۈلگىنەنىڭ ئالدىدىن قايسى ۋاقىتتا چىقىپ كەتكەنلىكىنى
تۈيىمىدى.

5

يەتتىنچى ئاينىڭ ئاخىرلىرى، يازلىق ئالىملارنىڭ

ۋايىغا يېتىپ پىشقان مەزگىلى. باغلار، ھويىلار، كىچىلار،
بازارلاردىمۇ ئالما پۇرايدۇ. ئالمنىڭ ھىدىنى ئالغان
ھەرقانداق ئادەمنىڭ ئاغزىغا سېرىقسۇ كېلىدۇ، پىشقان
ئالمىلارنىڭ رەڭگى، تەمى ئوخشاشمىسۇ، لېكىن كىشىلەرنىڭ
ئۇنىڭغا بولغان تەشنىلىقى ئوپۇخشاش.

ھاۋا ئىسسىپ كەتكەنىدى. گۈلگىنە يازلىق چايخانا
ئالدىدا مۇزدەك سۇ بىلەن يۈز - كۆزنى يۇيۇۋېتىپ،
لاپاسىنىڭ ئاستىدا ھارۋا جابدۇقلىرىنى ئوڭشاشقا تاقان
قۇددۇسىنى كۆرۈپ قالدى - دە، چۈگۈننى قويۇپ، ئۇنىڭ
يېنىغا كەلدى.

— كۈن قىزىپ كەتتى، ئۇخلىماپسىزغۇ، گۈلگىنە
ھەدە؟ — دېدى قۇددۇس ئىشتىن بېشىنى كۆتۈرمەي.
— ھازىر ماڭا ئۇيقۇ كەلمەيدۇ.

— ئەمەسە نېمە كېلىدۇ؟

— خىيال كېلىدۇ.

— ئۇنداق بولسا باغلارنى ئايلاندۇرۇپ كېلەيمۇ؟

گۈلگىنەنىڭ چىرايىدا تەبەسسۇم جىلۋىلەندى:

— ئەجەب ئەقىللىق يىگىتسىز، كۆڭلۈمدىكىنى

تاپتىڭىز، دائىم كۆڭلۈمدىكىنى تاپسىڭىز نېمىدېگەن ياخشى
بولاتتى - ھە...

— تېپىۋاتىدىغاندىمەن؟

— ياق، تېخى يىراق... خادىك ھارۋىنى قوشۇڭ،

تۆۋەنكى باغقا چىقىپ كېلەيلى.

— ھازىر قوشاي.

گۈلگىنە تېتىكلىشىپ ئۆيگە ماڭدى. قۇددۇس ئىشىنى

ئالمان - تالمان تۈگىتىپ، خادىككە قاراڭىر ئاتنى

قوشۇشقا باشلىدى. قىزىل گىلەم سېلىنىپ، ھارۋا تەييار بولغاندا، قىز ئۆيىدىن چىقتى. لىغىرلاپ تۇرىدىغان ئاق بويلىن كۆڭلەك كىيگەن، كۆكسى كۆتۈرۈلگەن، يۈزلىرىدىن تەبەسسۇم يېغىپ تۇرغان گۈلگىنە ھارۋىغا چىقىپ ئولتۇرغاندا، قۇددۇس ئاتنىڭ بوجىسىنى سىلكىدى. رېسسورلۇق ھارۋا يېنىك لىڭلىداپ، بىردەمدىلا ئۇلارنى شەھەرنىڭ سىرتىغا ئاچتى. تۆۋەنكى باغ شەھەردىن ئون ئىككى چاقىرىم يىراقلىقتا ئىدى. كېتىپ بېرىپ قۇددۇسنىڭ كۆڭلىدە نارازىلىق پەيدا بولۇپ قالدى: گۈلگىنە نېمىشقا نازاكەتلىنىۋالايلى، بىز بىلەن ئويناپ كەلسۇن، دېمەيدۇ؟ ئۇمۇ ئەركىنتايىن قۇچىقىغا ئېلىپ، قۇددۇسنىڭ يېنىدا ئولتۇرغان بولسا ياخشى بولماسىدى...

قۇددۇس قاراڭگىر ئاتقا بىر قامچا سالىدى.
— ئاستىراق ھەيدەڭ، — دېدى گۈلگىنە ئۇنىڭغا يېقىن ئولتۇرۇپ، — ئەتراپنى كۆرۈپ ماڭايلى. ئاۋۇ بۇغدايلىقنى قاراڭ، خۇددى سېرىق دۇردۇن يېپىنىۋالغان كۆلدەك چايقىلىدۇ. پىشىپ كېتىپتۇ، نېمىشقا ئورۇمغاندۇ؟
— بىرەر كەمبەغەلنىڭدۇ، يا ئاغرىپ يېتىپ قالغاندۇ، يا چامى كەلمەيۋاتقاندۇ.

— مەن ھەيران، — دەپ قاشلىرىنى ئۇچۇرۇپ سۆزلەشكە باشلىدى گۈلگىنە، — بەزىلەر باي - كەمبەغەل دەپ ئايرىپ كېتىدىكەن، بىزدە ئۇنداق ئىش يوق. سىزمۇ بايقىغانسىز، ئاپام كاتتا باينىڭ قىزى ئىكەن، دادام ئىنتايىن نامرات دېھقاننىڭ ئوغلى ئىكەن، ئىككىسى بىر - بىرىنى ياخشى كۆرۈشۈپ قاپتىكەن، بوۋىمىز

كشىلەرنى ھەيران قالدۇرۇپ ئىككىسىنى چىشىپ قويۇپتۇ.
بىزنىڭ بايلىقىمىز ئەسلى ئاپامنىڭ بايلىقى، ئەمما بىرىنچى
خوجاينى دادام. گەپ كۆڭۈلدە، كۆڭۈل خالسا، باي
قىزى بىلەن كەمبەغەل يىگىت بىللە ياشاۋېرىدۇ. تېخى
باشقىلاردىن ياخشىراق ياشايدۇ، قانداق دېدىم، گەپ
قىلمايسىزغۇ؟

— توغرا دېدىڭىز.

شۇ چاغدا يول بويىدىكى چىچ تۈۋىدىن تۇيۇقسىز
بىر توشقان چىقىپ قالدى. ئات ئۈركۈپ ئۆزىنى يانغا
تاشلىدى، خادىكمۇ ئاغدۇرۇلۇپ كېتىشكە قىللا قالدى.
«ۋاي — جان!» گۈلگىنە قاتتىق چىرقىراپ، قۇددۇسىنى
مەھكەم قۇچاقلىۋالدى.

قۇددۇس بوجىنى چىڭ تارتىپ، ئۈركۈپ كەتكەن
ئاتنى تەسلىكتە توختىتىۋالدى. گۈلگىنە قۇددۇسىنى
تېخىمۇ چىڭ قۇچاقلاپ ھاسىرماقتا ئىدى.

— نېمانچە قورقۇپ كەتتىڭىز، گۈلگىنە ھەدە؟

— يائىلا... بەختىمىز بار ئىكەن، ساق قالدۇق،
يۈرىكىمنى تۇتۇپ بېقىڭا، يېرىلاي دېدى، ئەكېلىڭا
قوللىڭىزنى.

قۇددۇس قولىنى تارتىنىپراق سۇندى، گۈلگىنە ئۇنى
كۆكسىگە قويۇپ، ئۈستىدىن ئاللىقىنى بىلەن چىڭ بېسىپ
تۇرۇۋالدى.

قۇددۇس قىزىرىپ قولىنى ئاستا تارتىۋالدى.

قاراڭىز ئات بىرخىل يۈرۈشكە چۈشتى. گۈلگىنە
ھېلىلا قورقۇپ تىترىگەن بولسا، مانا ئەمدى باشقا
بىرنەرسىدىن تىترىمەكتە ئىدى. كۆكسى يۇقىرى -

تۆۋەن بولاتتى، كۆزلىرىدىن ئوت ياناتتى.
— تېخىچىلا تىترەيسىزغۇ، گۈلگىنە ھەدە، تازىمۇ
قورقۇنچاق ئىكەنسز - ھە؟
— ھەدىڭىز نېمىسى؟ بۇنىڭدىن كېيىن گۈلگىنە
دەك.

— ھۈرمەتسىزلىك بولار.
— ئىسمىمىزلا ئاتىسىڭىز، تازا ھۈرمەت قىلغان بولسىز،
«سەن» لىسىڭىز تېخىمۇ ياخشى كۆرىمەن.
قۇددۇس ئاتىڭ بوجىسىنى سىلكىدى. ئەتراپتىن
بۆدۈننىڭ سايىرىشى ئاڭلىناتتى، چېكەتكىلەر چىرىلدايتتى،
قىزىپ كەتكەن يولدىن توپىنىڭ پۇرىقى دېماققا ئۇرۇلاتتى،
ئىسسىق شامال يۈزلەرنى كۆيدۈرۈپ ئۆتەتتى. ئون ئىككى
چاقىرىم ئارىلىق تېپىچەكلەپ تۇرغان ئات ئۈچۈن قانچىلىك
يول. ئۇلار بىردەمدىلا باققا يېتىپ كېلىشتى. ھارۋا باغ
ئىشىكىدىن جاراڭلاپ كىرگەندە، ئۇلارنىڭ ئالدىغا ساقال -
بۇرۇنلىرى تەكشى ياسالغان، پاكىز قېرىغان باغۋەن چىقتى
ۋە سالام قىلدى. گۈلگىنە ھارۋىدىن ئىرغىپ چۈشۈپ كۆل
بويىغا كەلدى. كۆل ئەتراپى ھەرخىل گۈللەر بىلەن
بېزەلگەن، يېنىدىكى سۇيا سۇ چېچىپ سۈپۈرۈلگەن،
سالقىن ئىدى. گۈلگىنە مۇزدەك سۇدا تەرلىگەن يۈز -
كۆزلىرىنى يۇدى - دە، سالقىنداپ بىردەم ئولتۇردى ۋە
بەدەنلىرىنىڭ راھەتلىگەنلىكىنى ھېس قىلدى. ئاندىن
قۇددۇسنى ئەگەشتۈرۈپ باغ ئارىلىدى.
ئۇ كۆزىگە چىرايلىق كۆرۈنگەن ئالمىلاردىن
بىرنەچچىنى ئۇزۇۋالدى - دە، ئارىسىدىن مەي باغلىغان
بىرىنى چىشلىدى:

— پاھ ... نېمىدېگەن تاتلىق، مەن ئۆمرۈمدە مۇنداق تاتلىق ئالمنى كۆرمىگەن، قەنت- قەنت، — دېدى ئۇ ۋە چىشلەپ قويغان ئالمنى قۇددۇسقائەڭلىدى، — يەپ بېقىڭ.

— قولۇمدا بار.

— ياق، مەن چىشلىگەن يېرىدىن چىشلەڭ.

— يېمىسەممۇ تاتلىقلىقنى بىلىمەن.

— يېمىگەن ئادەم بىلمەيدۇ.

قۇددۇس ئالمنى ئالدى - دە، بىر چىشلەپ:

— راست تاتلىق ئىكەن، — دېدى.

— مېنىڭدەك تاتلىقمىكەن؟

قۇددۇسنىڭ يۈزى قىزىرىپ، ئوت ئالغاندەك ۋىلىلداپ

كەتتى - دە، يەرگە قاراپ تۇرۇۋالدى.

— سىز مېنىڭ قانچىلىك تاتلىق ئىكەنلىكىمنى بىلمەيسىز.

دە ...

قۇددۇس ئەيىبلىك ئىش ئۆتكۈزۈپ قويغان ئادەمدەك،

بېشىنى تېخىمۇ تۆۋەن سېلىپ نېرى كەتتى ۋە ئويلاپ

قالدى: كىشىلەرمۇ قىزىق بولىدىكەن، كۆڭلىگە كەلگەن

گەپلەرنى سەت بولار دېمەيلا دەۋرىدىكەن. تۈپتۈزلا

قىز - دە بۇ. يا يېشى چوڭ بولۇپ كەتسە، شۇنداق

بولۇپ قالامدۇ؟ كۆڭلىگە نېمە كەلسە، شۇنى دەۋىرىدۇ،

« بىز ئاڭلىق » دېگىنى مۇشۇمىكىن؟ ...

قۇددۇس كۈن بويى نومۇسلىنىپ يۈردى.

×

×

گۈلگىنە قۇددۇسقا ئاشىق بولۇپ قالغانىدى.

دەسلەپتىلا — قۇددۇس بىلەن نازاكەت بۇ ئۆيگە ئىش ئىزدەپ كەلگەندە، رەخمىدىن بوۋاي: «قانداق قىلساڭىز؟ بۇلار بىر يەردىن قېچىپ كەلگەنمىدۇ؟» دەپ ئىككىلىنىپ تۇرغاندا، گۈلگىنە قۇددۇسنىڭ قويۇق كىرىپىكلىرى ئاستىدا چاقناپ تۇرغان كۆزىدىن قانداقتۇر بىر يېقىملىق ھالەتنى كۆرگەن ۋە ئۇنىڭغا قارىغانسېرى شۇنداق كۆزلەرگە تەشنا قەلبىدە ئىسسىق تۇيغۇنىڭ قوزغىلىۋاتقانلىقىنى سەزگەن. شۇنىڭ بىلەن دادىسىغا «ئېلىپ قالايلى» دەپ مەسلىھەت بەرگەندى. كېيىن ئۇ قۇددۇس بىلەن كۆپرەك بىللە بولۇشنى خالايدىغان بولۇپ قالدى، پۇرسەتلا تاپسا قۇددۇسنىڭ ھۇجرىسىغا كىرەتتى، پاراڭلىشاتتى، چاقچاقلىشاتتى. ئەگەر قۇددۇس بىرەر ئىش بىلەن سىرتقا چىقىپ كەتسە، ئۇنىڭ تېز قايتىشىنى كۈتەتتى. نەچچە كۈنلەپ يوقىلىپ كەتسە، بارا - بارا سېغىنىدىغانمۇ بولۇپ قالدى. نېمىشقا شۇنداق بولۇۋاتقانلىقىنى ئۆزىمۇ بىلمەيتتى.

گۈلگىنە خېلى كىتاب ئوقۇغان، بىلىدىغانلىرىمۇ كۆپ ئىدى. قۇددۇس بىلەن نازاكەت ئۇنىڭ ھېكايىلىرىنى بېرىلىپ ئاڭلايتتى. ئۇنىڭ سۆزلىگەنلىرى ھەر دائىم بۇلار ئۈچۈن يېڭىلىق بولۇپ تۇيۇلاتتى. بىلىدىغانلىرىنى باشقىلارغا سۆزلەشنى ياخشى كۆرىدىغان ئادەم ئۈچۈن، ياخشى تىڭشغۇچى كېرەك - دە؟ قۇددۇس بىلەن نازاكەت ياخشى تىڭشغۇچى، زوقلانغۇچى ئىدى. كۈنلەرنىڭ بىرىدە گۈلگىنە ناماز شامگۈلىنىڭ نېمىشقا كۈنىنى كۆرگەندە كۆزىنى يۇمۇۋېلىپ، كۈن ئولتۇرغاندا كۆزىنى ئېچىشنىڭ سەۋەبلىرىنى چۈشەندۈرۈۋاتقاندا، قاتتىق بېرىلىپ تىڭشاۋاتقان قۇددۇسنىڭ

ھېلىقى يېقىملىق كىرىپكىلىرى گۈلگىنەنىڭ يۈزىگە
قادالغاندەك بولۇپ، ئۇنىڭدا ئىسسىق بىر تۇيغۇ يەيدى
قىلدى، شۇنىڭ بىلەن كۆزلىرى بىردىنلا خۇمارلىشىپ،
بەدەن - بەدەنلىرى تىترەپ كەتتى، سۆزلىرىدىنمۇ
ئاداشتى ... ھۇجرىسىغا قايتىپ چىققاندىن كېيىنمۇ زادىلا
ئۇخلىيالمىدى ...

گۈلگىنە ئەتىسىدىن باشلاپ، قۇددۇسىنىڭ ئاشۇ
يېقىملىق كۆزلىرى ئۆزىدە يوشۇرۇن مۇھەببەت ئويغاتقانلىقىنى
بىلدى. شۇنىڭ بىلەن قۇددۇسىنى ياخشى كۆرۈپ،
نازاكەتنى ئۆچ كۆرۈشكە باشلىدى، ئاتا - ئانىسى
نازاكەتنى ماختىسا، ئۇنىڭغا قوشۇلۇپ «راست، نېمىدىگەن
ئىشچان، پاكىز، ئاق كۆڭۈل» دەپ تۈرىدىغان گۈلگىنە،
مانا ئەمدى ئۇنى تەرىپلىسە، گەپ قىلمايدىغان،
دۇدۇلىنىدىغان بولۇپ قالدى.

قايسى كۈنى ئىككىسى باغقا چىقىپ كېتىپ بېرىپ،
ئات ئۈركۈپ ھارۋىنى ئېلىپ قېچىشقا تاس قالغاندا، ئۇ
قۇددۇسىنى ئەتەي مەھكەم قۇچاقلاپ تۇرۇۋالغان. شۇ
چاغدا ئۇ قۇددۇسىنىڭ بەدىنىدىن ئاجايىپ كۈچلۈك
ماگنىتلىق ھارارەتنى سەزگەن ۋە ئۇنى پەقەت
قويۇۋەتكۈسى كەلمىگەنىدى. چۈنكى ئۇنىڭ تەلپۈنۈپ
تۇرغان يۈرەك ئارزۇسى، تەشەنلىقى، تىنچسىزلىقى،
شۇنداق ھالەتتىن ئارام ئالاتتى. شۇڭا ئۇ چىققىلى
بولمايۋاتقان تاغقا چىقىپ، ئارزۇلىغان گۈزەل مەنزىرىنى
كۆرۈپ بىردىنلا يايىراپ كەتكەندەك بولغانىدى ... ئۇ
ئەخمەتتىن سەسكەنگەن بولسا، قۇددۇستىن ھۇزۇرلاندى.
بىراق شۇ چاغدا قۇددۇس نېمىلەرنى ئويلىغاندۇ؟ قانداق

ھېسلارغا چۆمۈلگەندۇ؟ ئەگەر ئۇمۇ گۈلگىنەدەك ھېسسىياتقا كەلگەن بولسا، گۈلگىنەنىڭ ئارزۇسىغا يېتىشى ئاسانغا چۈشەتتى - دە، شېرىن خىياللىرى، يوشۇرۇن ئازابلىرى تۈگىگەن بولاتتى. لېكىن ھازىر قۇددۇستا ئۇنداق ئالامەت كۆرۈلگىنى يوق، ئەلەم قىلىدىغىنى، ئازابلانغانلىقىنى مۇشۇ... شۇ سەۋەبتىن ئۇ كۈندىن - كۈنگە ئۇخلىيالماس بولۇپ قېلىۋاتىدۇ.

بۈگۈنمۇ يېرىم كېچە بولدى، ئۇيقۇ ئۇنىڭدىن تامامەن قاچقان. ئۇ تولغىناتتى، ئىچ - ئىچىدىن يانائىتى، ئۇ ياققا ئۆرۈلەتتى، تىنچلىنالمىيىتى. ئۇ مۇھەببەتنىڭ تەڭداشسىز كۈچلۈك ئىكەنلىكىنى، ئادەمنى شۇنچىلىكىمۇ ئازابلارغا سالالايدىغانلىقىنى بۈگۈن تازا چوڭقۇر ھېس قىلدى.

ئۇ ئىشكىنى ئاستا ئېچىپ، ئىچ كۆڭلىكى بىلەنلا ئىككىنچى قېتىم تالغا چىقتى. ھاۋا تىنچ ئىدى، ئاي قوتانلاشقان، ئۇ قىز كۆڭلىدەك خىرە، ھەم شېرىن، ھەم ئازابلىق خىياللار بىلەن پەرىشان ھالغا چۈشۈپ قالغان گۈلگىنەگە ئارام بېرىدىغان نېمە بار؟ ئۇ چېچىلىپ كەتكەن كۆڭلىگە ئارام ئىزدەپ چىققان ئەمەسمىدى، يۈرەكنى سەگىتىدىغان كېچىنىڭ ئويناق شاماللىرى بۈگۈن نەلەردە چېپىپ يۈرىدىغاندۇ؟ كېچىچە چاڭلىداپ چىقىدىغان قۇشلار ئۇخلاپ قالدىمىكەن؟... توۋا، ئاۋۇ يۇلتۇزلارنىڭ ئالتۇن كىرىپىكلىرى تۆكۈلۈپ كەتكەنمىدۇ؟ بۈگۈن دەريانىڭ شارقىراشلىرىمۇ ئاڭلانمايدۇ.

ئۇ ئۆز ھويلىسىدا خۇددى ئوغرىدەك قەدەملىرىنى شەپسىز يۆتكەپ، بىر بېسىپ، ئىككى بېسىپ، قۇددۇسلار -

نىڭ ھۇجرىسى ئالدىغا كەلدى. قۇلىقىنى ئىشىكىگە ياقىتى،
نېمىنى ئاڭلىماقچى؟ ئۆزىمۇ بىلمەيتتى. ئويىچىدىن
ھېچقانداق تىۋىش ئاڭلانمايتتى. ئۇ بىرەر شەيىنى،
قۇددۇسىنىڭ ئاۋازىنى ئاڭلىغۇسى كېلەتتى. خېلىغىچە
تۇردى، بولمىدى، يەنە شۇنداق شەپە چقارماي، ئۆز
ھۇجرىسىنىڭ ئىشىكىگە كەلدى. مانا ئەمدى ئۇ قۇددۇسىنىڭ
تۇيۇقسىز چىقىپ قېلىشىنى كۈتتى. كېچىسى تالغا چىقىپ
قېلىشلار بولىدۇغۇ، ئۇنىڭ ئۈستىگە ئۇ ئاتلارغا بېدە
سېلىپ بېرىش ئۈچۈنمۇ چىقىپ قېلىشى مۇمكىن - دە ...
بەلگىسىز كۈتۈش - ئازابلىق كۈتۈش، ئۈمىدىسىز كۈتۈش،
ئۇ شۇ ئازابىمۇ چىداپ كۈتۈۋەردى. ئېھ ... تەقەززالىق
ئۇنى قىيناۋاتقان چاغدا ئۇ چىقىپ قالسا، قاراڭغۇلۇقتىن
چاراسلاپ يۇلتۇز يانغاندەك بولار ئىدى. گۈلگىنە ئىتتىك
بېرىپ ئۇنىڭ قولىدىن تۇتاتتى - دە، ئۆزىنىڭ ھەشىمەتلىك
ھۇجرىسىغا باشلاپ كىرەتتى. ياخشى كۆرگەن ئادىمىڭدىن
نومۇس قىلىشنىڭ نېمە كېرىكى، ئۇنى قۇچاقلايتتى،
سۆيەتتى، ھەرگىز قويۇۋەتمەيتتى ...

تەشنىلىققا كىم چىدايدۇ؟ ئاخىر ئۇ قۇددۇستىن
خاپا بولدى، ئاچچىقلاندى، تېرىكتى ۋە ئۇنى غايىبانە
تېلىدى: شۇنچە قىلغانلىرىمنى چۈشەنمىگەن دۆت، بىر
چىقساڭ ئۆلەمسەن؟ ئاتلارغىمۇ بېدە سالغىلى چىقمايسىنا؟
گۈلگىنە پەرىشان تەلمۈرۈشتىن ئۈمىد ئۈزۈپ،
بوشاشقان ئاياغلىرىنى ئاران يۆتكەپ، ئۆيىگە يېنىپ
كىردى - دە، ئۆزىنى سىم كارىۋاتقا تاشلىدى ۋە
بۇقۇلداپ يىغلىۋەتتى. «ئەي خۇدا، - دەپ نالە قىلدى
ئۇ، - نېمىشقا ئاياللىق ئادەمگە مەيلىمنى باغلاپ

قويغانسەن؟ ئايالسز يىگىت مېنى بىزار قىلىدۇ، ئاياللىق يىگىت ئوت - پىراققا سالىدۇ، بۇ نېمە تەقدىر؟ مەيلى، كۆڭلۈمگە ياققىنى ئەۋزەل، بۇنىڭدىن باشقا كىم مېنىڭ مەيلىمنى ئالالغان؟ ئادەملەر ئۆز مەقسىتىگە ئاسانلا يەتمىگەن بولغىنىتى، ئۇلارمۇ خېلى تىلسىملىق، يوشۇرۇن يوللارنى باسقان بولغىنىتى، مەنمۇ شۇنداق يوللارنى باسالامدىم؟! مەنمۇ ئىنسانغۇ، ھەۋسىم، ئارزۇيۇم بارغۇ، ئۇنىڭغا يېتەلمىسەم، مېنىڭ ئارزۇلىرىم كۆيۈپ كۈل بولۇپ كەتسە ياكى جۇدۇندا قالغان گۈلدەك سوللىشىپ كەتسە مەيلىمۇ؟! مەنمۇ چارە ئىزدىشىم كېرەك» .

گۈلگىنە يەنە ئورنىدىن تۇردى، تالانى تىڭشىدى: ھەممە ياقى ئۆلۈكتەك جىمجىت ئىدى. ئۇ ئۆز ئارزۇسىغا ئاسانلا يېتىۋالدىغان خىياللارغىمۇ، ناھايىتى تەستە يېتىدىغان ئويلارغىمۇ بېرىلدى. بىرىنى يىغلايمىسا، ئۆزى كۈلەلمەيدۇ - دە، شۇڭا ئۇ بىردە ھاياجانلىنىپ خۇشال بولسا، بىردە چۆچۈپ قورقۇپ كېتەتتى، ئۇنىڭ چىڭىش كىرىپ كەتكەن خىياللىرىنىڭ ئاخىرى شۇ تاپتا بۆشۈك قۇچاقلاپ بالىسىنى ئېمىتىۋاتقان نازاكەتكە بېرىپ تاقالدى...

ئۇ قايىسى ۋاقىتتا ئۇخلاپ قالغىنىنى بىلمەيتتى. ئەتىسى ئەتىگەندە بېشىغا بىرنەرسە سانجىلىۋاتقاندا كاتتىق ئاغرىۋاتقانلىقىدىن ئويغىنىپ كەتتى.

— نازاكەت!

— خوش، ھەدە، — نازاكەت قولىدىكى سۇپۇرگىنى تاشلاپ، گۈلگىنەنىڭ ئالدىغا تېز يېتىپ كەلدى.

— ماڭا ئاچچىق - چۈچۈك قىلىپ بىر چىنە سۇيۇقئاش ئېتىپ بېرىڭ.

— مانا ھازىر.

نازاكەت سۇيۇقئاشقا تۇتۇش قىلدى، بالسى يىغلاپ كەتسىمۇ، ئۇنىڭغا قارىمىدى، گۈلگىنە ھەدەم ساقسىز بولۇپ قالغان ئوخشايدۇ، تېزرەك ئېتىپ بېرەي، دېگەننىلا ئويلايتتى ئۇ.

نازاكەت سۇيۇقئاشنى جوزىغا قويغاندا، گۈلگىنە تېتىپ كۆرۈپ:

— نېمانچە ئاچچىق بۇ؟! كۆڭۈل قويۇپ ئەتسىڭىز بولمامدۇ؟ — دېدى ئاچچىقى بىلەن.

— بىرئاز تەرلەتسە، بېشىڭىز ساقىيىپ قالار، دەپ ئاچچىقراق ئەتكەن، — دېدى نازاكەت تەمتىرەپ.

— ئېلىڭ بۇ نېمىڭىزنى؟

كەچقۇرۇنلۇقى ئەخمەت كەلدى. بۇ قېتىم گۈلگىنە ئۇنى ئالاھىدە كۈتتى، ئوچۇق چىراي بىلەن كۆڭلىنى كۆتۈردى ۋە ئۇنىڭ قولىنى تۇتۇپ تۇرۇپ مۇنداق دېدى:

— ئەخمەت، مەن نېمە دېسەم، شۇنى قىلالامسىز؟

— سىز بۇيرۇسىڭىز تاغنىمۇ يۆتكىيەلەيمەن، ئوتقىمۇ

كىرەلەيمەن.

— ئۇنداق بولسا، مالاي خوتۇننىڭ ئۆيىگە كىرىسىز، ئۇنىڭغا زورلۇق قىلىسىز.

ئەخمەت تەئەججۈپلىنىپ ئۇنىڭغا قارىدى:

— قاچان؟

— مەن دېگەن چاغدا.

— نېمە، ئۇنىڭدا ئۆچىڭىز بارمىدى؟

— ئۇنىڭ بىلەن سىزنىڭ ئىشىڭىز بولمىسۇن. مەن

دېگەننىلا قىلىسىڭىز، سىزنى چوقۇم رازى قىلىمەن.

— جەزمەن! — ئەخمەت خۇشاللىق بىلەن شۇنداق دېدى.

×

×

ئەركىنتاي ھەركىمنىڭ مەستلىكى كەلگۈدەك بۇدرۇق، ئەركىن چوڭ بولماقتا ئىدى. رەخمىدىن بوۋاي، سەلىمە مومايلارمۇ بالىنى ھەر كۈنى بىر - ئىككى قېتىم قولغا ئالاتتى، ئەركىلىتەتتى، سۆيەتتى، بۈگۈنمۇ كەچلىك تاماقتىن كېيىن، ئۇلار سۇ چېچىپ پاكىز سۈپۈرۈلگەن ھويلدا بالىنى بىردەم ئەركىلىتىپ ئوينىتىپ، ئاندىن ئۆيلىرىگە كىرىپ كېتىشتى. قۇددۇس ئوغلىنى ھاۋاغا بېشىدىن ھالقىتىپ تاشلاپ ئوينىتىۋاتاتتى. ئۇنىڭ يېنىغا قاچا - قومۇچلارنى يۇيۇپ بولغان نازاكەت كەلدى.

— ئەركىنتاي، دادا، مېنى سۆيۈپ قوي، دە.

— ئوغلۇم، — دېدى قۇددۇسمۇ كۈلۈمسىرەپ، —

سېنى سۆيۈپ قويايمۇ، ئاپاڭنىمۇ؟

قۇددۇسنىڭ قولىدىكى بالا شۆلگە يلىرىنى ئېقىتىپ،

ئاپىسىغا تەلپۈنگەندى، قۇددۇس:

— ھە، ئاپامنى دەۋاتامسەن؟ ... ھازىر سېنى

سۆيۈپ قوياي، ئۆيگە كىرگەندە ئاپاڭنى، جۇمۇ، — دېدى.

شۇ سۆزدىن كېيىن، قۇددۇسمۇ، نازاكەتمۇ قاقاقلاپ كۈلۈپ كەتتى. ئۆز ئۆيىنىڭ دېرىزىسى ئالدىدا قىلىنىۋاتقان بۈگەپلەرنى گۈلگىنە ئاڭلاپ قالغانىدى. ئۇنىڭ ئەمدى بۇنداق سۆزلەرنى ئاڭلاشقا تاقىتى قالدى...

شۇ كۈنى كېچىنى ئۈيە نە ئۇخلاي تۆتكۈزدى - دەپ
ئەتسى دوستلىرىمنى چاقىرىمەن، دەپ نازا كەتكە
ئۆيىنى تازىلاشقۇزدى. بازاردىن ئالدىغان نەرسىلەرنى
ئۆزى بېرىپ ئەكەلدى. كۈن ئولتۇرغان چاغدا قۇددۇسنى
چاقىرىپ:

— ئەتە ئۆيگە مېھمان كېلىدۇ، ھازىرلا تۆۋەنكى
باغقا بېرىپ ياخشى ئالمىلاردىن بىر سېۋەت ئەكەلىپ
بېرىڭ، — دېدى.

قۇددۇس دەرھال ئاتلىنىپ باغقا ماڭدى.
گۈلگىنەنىڭ قەلبىنى غەلتە خىياللار چۇلغۇۋالدى.
ئۇ دەرۋازىدىن بېشىنى چىقىرىپ كۈچىغا قارايتتى. قاراڭغۇ
چۈشۈپ كەتكەچكە، يىراقتىن بىرەر قارا گەۋدە كۆرۈنسلا،
دەررۇ ئۆيگە يېنىپ كىرىپ، ئاياغ تېۋىشىغا قۇلاق سالاتتى.
كېچە ئايسىز ئىدى، ئۇ قاپقى يامان ئادەمدەك
سۈرلۈك كۆرۈنەتتى. گۈلگىنەگە ۋاقىت ناھايىتى ئاستا
ئۆتۈۋاتقاندا بىلىنمەكتە ئىدى. گۈلگىنە شۇنداق
تاقەتسىزلىنىپ تۇرغاندا ھويلىغا ئەخمەت كىرىپ كەلدى.
ئۇنىڭ دەل مۇشۇ چاغدا كېلىشى گۈلگىنەنى خۇشال
قىلغان بولسىمۇ، لېكىن ئەنسىرەش، ۋەھىمە ئۇنى تېخىمۇ
چىڭ چىرمىۋالدى...

ئۇزۇن ئۆتمەي قاراڭغىر ئاتنى دۈپۈرلىتىپ، بىر
سېۋەت ئالما ئېلىپ قۇددۇس يېتىپ كەلدى. بايا ماڭىدىغان
چاغدا گۈلگىنەنىڭ ئېيتقان سۆزىدىن ئۇنىڭ كۆڭلىدە
پەيدا بولغان غەشلىك تېخى تارقالمايىدى. سېۋەتنى
يەرگە قويۇپ، ئاتنى تۈۋرۈككە باغلاپ تۇرۇشىغا، ئۆيىدىن

گۈدۈڭلىغان ئاۋاز ئاڭلاندى. «گۈلگىنە بىزنىڭ ئۆيدە ئوخشايدۇ» دەپ ئويلانغان قۇددۇس ئىشكىنى تارتتى. ئىشك ئىچىدىن ئىللىقلىق ئىدى. ئۆيىچىدىن نازاكەتنىڭ: — قويۇۋەت مېنى، ئەنە قۇددۇس كەلدى! — دېگەن ئاۋاز ئاڭلاندى.

قۇددۇس غەزەپ بىلەن ئىشكىنى كۈچەپ بىرلا تارتىپ ئىلغۇنى يۇلۇۋالدى - دە، ئۆيگە كىردى ۋە داڭ قېتىپ قالدى: ئۆيدە ئەخمەت تۇراتتى. چاچلىرى چۆۋۈلگەن، يۈزلىرى تاتىرىپ كەتكەن نازاكەت قۇددۇسقا ئۆزىنى ئاتتى.

— قاراڭ، قۇددۇس، مۇنۇ بايۋەچچە ماڭا زورلۇق قىلىپ ئېسىلىپ ...، — ئۇ ئۆپكىدەپ يىغلاپ كەتتى، ئەركىنتايىمۇ ئويغىنىپ يىغلاشقا باشلىدى، گۈلگىنەمۇ كىرىپ كەلدى.

— ئەخمەت بايۋەچچە، — دېدى قۇددۇس ئەخمەتكە قاراپ غالىلداپ تىترەپ، — مېنىڭ ئۆيۈمگە نېمىگە كىردىڭ؟ — يالغان سۆزلىمە! — دېدى ئەخمەت نازاكەتكە قاراپ، — ئادەم تېپىلماي ساڭا زورلۇق قىلامدىم؟! ئۆزۈڭ «قۇددۇس يوق چاغدا كىر» دېمىگەنمىدىڭ؟ مەن مۇشۇنىڭ بىلەن نەچچە كىردىمغۇ ...

— ۋىيەي ... توۋا قىلدىم، ماۋۇ تۆھمەتنى ... شۇنداق دېگەن بولسام ئۆلەي، قۇددۇس! قۇددۇس نېمە دېيىشنى بىلەلمەي قالدى، قوللىرى تېخىمۇ قاتتىق تىترەۋاتاتتى ۋە ئاخىرىدا ۋارقىرىدى: — ئىشكىنى ئىلغان كىم؟ — ياش جېنىم تۇرۇپتۇ، راست گەپنى قىلاي:

ئىشكىنى قايسى ئارىلىقتا ئىلىۋالغانلىقىنى بايقىماي قاپتۇ.
مەن... مەن نېمىشقا ئىلاتتىم؟! قاراڭ، گۈلگىنە
ھەدە، ماڭا نېمە تۆھمەت بۇ؟!

— گۈلگىنە ھەدەم كىرىپ قالدۇ، ئىشكىنى ئىلىۋالايلى
دېمىدىڭمۇ؟ — دېدى ئەخمەت ھۆركىرەپ.

— توۋا قىلىدىم خۇدايىم، يالغاننى مۇنداقمۇ
قاملاشتۇرىدىكەن - ھە!

— ئېيتىمىغانىدىم، قۇددۇس، بايا سىز باغقا ماڭىدىغان
چاغدا ئېيتقىنىم راستمىكەن؟ ... ھايۋاننىڭ ئالىسى
تېشىدا، ئادەمنىڭ ئالىسى ئىچىدە، دېگەن راست گەپ.
مەن ئەخمەتنىڭ بۇ ئۆيگە كىرىپ كېتىپ بارغانلىقىنى
نەچچە كۆرگەن، لېكىن مۇنداق ئىش بولار دەپ
ئويلىماپتىمەن ...

— جېنىم گۈلگىنە ھەدە، ئەمدى سىزمۇ تۆھمەت
قىلىۋاتامسىز؟

— ئۆزۈڭ ماڭا تۆھمەت قىلىۋاتىسەن، ئۇياتسىز، مەن
ساڭا تۆھمەت قىلىدىغان ئادەمىدىم؟!

— توۋا ... توۋا قىلىدىم، مۇنداقمۇ ناھەقچىلىقنى
كۆرىدىكەن كىشى ...

نازاكەت ياقىسىنى تۇتۇپ، جىللىكتە بوغۇلۇپ كېتىپ
باراتتى، ئۇ قىقراپ يىغلاۋاتقان بالىسىغىمۇ قارىمىدى.
ئۇنىڭغا ھاياتنىڭ كېرىكى يوقتەك، باش كۆتۈرۈپ يۈرۈشمۇ
مۈمكىن ئەمەستەك بىلىندى. كۆزلىرىدىن ياش ئۇنچىلىرى
قايناۋاتقان بۇلاقتەك تۆكۈلەتتى، لېكىن ھېچكىم ئۇنىڭ
يىغىسىغا قارىغىنى يوق. قۇددۇسنىڭ قويۇق قاشلىرى
تىكلەشپ، كۆزلىرى دەھشەتلىك يانماقتا ئىدى. ئۆيىدىكى

بۇ دەھشەتلىك مەنزىرە ۋە گۈلگىنەنىڭ گۇۋاھلىقى قۇددۇسنىڭ نەزەرىدە نازاكەتنىڭ ئىنتايىن پەسكەش، بۇزۇق ئىكەنلىكىنى تولۇق دەلىللەپ تۇراتتى. شۇڭا ئۇنىڭدا كۈچلۈك نەپرەت قوزغالدى.

— ھايۋان بولسىمۇ مېنىڭ ياخشىلىقىمنى بىلەتتى، — دەپ ۋارقىرىدى قۇددۇس نازاكەتنى ياقىسىدىن ئېلىپ، — سېنى مۇنداق رەسۋا ئىشنى قىلدۇ دەپ ئويلىماپتىكەنمەن! قۇددۇسنىڭ ئاغزىدىن شۇ گەپنىڭ چىققانلىقىغا نازاكەت ھەيران بولۇپ قېتىپلا قالدى.

— ماڭا ئىشەنمەمسىز؟ — دېدى نازاكەت ياش تولغان كۆزلىرىنى مۆلدۈرلەپ، — مۇشۇ تۆھمەتلەرگە ئىشەندىڭىزمۇ؟

— تۆھمەت ئىش! ... ئۆل رەسۋا! — قۇددۇس ئۇنى كۈچ بىلەن ئىتتىرىۋەتتى، نازاكەت ئوڭدىسىغا يىقىلىپ چۈشتى.

— تۇر ئورنۇڭدىن! — دەپ قەھرى بىلەن ۋارقىراپ ئۇنى تەپتى قۇددۇس، — ئۆيدىن چىق! نازاكەت ئۆمىلەپ كېلىپ، قۇددۇسنىڭ ئايغىنى قۇچاقلىدى ۋە ئەلەملىك كۆز ياشلىرىنى تۆكۈپ يالۋۇرۇشقا باشلىدى:

— قۇددۇس، جېنىم قۇددۇس ... مەن ... مەن ئاقمەن ... مېنى ناھەق تىن خارلىماڭ ... ماڭا ئىشنىڭ ... — ماڭا ئىشنىڭ؟ ھىم! ساڭا ئىشنى مەدەن، سېنىڭ نومۇسسىزلىقىڭنى كۆرۈپ تۇرۇپ؟! سېنىڭ بەدىنىڭدە تىكەننىڭ بارلىقىنى بىلمەپتىكەنمەن، ئەمدى بىلدىم. قۇددۇسنىڭ پۈتۈن ئەزايى تىترەپ، بۇغداي ئوڭ

چرايى قارىداپ كەتكەن ۋە ئۆزىنى قويندىغان يەردە
تاپالمىي قالغانىدى.

— ياق، ماڭا ئىشىنىڭ ... بۇ تۆھمەت ... قايسى
تىلىم بىلەن چۈشەندۈرەي، قۇددۇس، ئۇنداق قىلماڭ...
قۇددۇس ئاخىرقى قېتىم قاتتىق ۋارقىرىدى:
— ئۆيدىن يوقال!

نازاكە تىمۇ يېلىنىش ھالىتىدە قۇددۇسقا ئاخىرقى قېتىم
قاراپ، ئۇنىڭ كۆزلىرىدە مېھر - مۇھەببەتتىن قىلچىمۇ
ئەسەر قالمىغانلىقىنى كۆردى.

ئەخمەت ئۆيدىن ئاللىقاچان چىقىپ كەتكەنىدى.
قاياقلىرى تۈرۈلگەن گۈلگىنەمۇ نازاكە تەكە قاتتىق
ۋارقىرىدى:

— نېمىگە قاراپ تۇرسەن، ئۆلگۈڭ كەلدىمۇ - ياق؟
مېنىڭ ھويلامدا سەندەك بۇزۇقلارغا ئورۇن يوق!
نازاكە تەكە ھەممىدىن ئېغىر كەلگىنى مۇشۇ بولدى.
ئۇ ھالسىراپ كەتكەن ئادەمدەك دەلدەڭشىپ بېرىپ،
بۆشۈكىنى يەشتى، بالىسىنى يۆگەپ كۆتۈرۈپ تالغا
ماڭدى. ئىشك تۈۋىگە كەلگەندە، گۈلگىنەگە بىر ئالىيىپ
قاراپ قويدى - دە، چىقىپ كەتتى. قۇددۇس تۇرغان
ئورنىدا تامغا يۆلىنىپ تۇرۇپلا قالدى، ئۇنىڭمۇ كۆزلىرىدىن
تاراملاپ ياش تۆكۈلۈۋاتاتتى ...

نازاكەت بالىسىنى باغرىغا باسقىنچە كىچىك كەزەكتە
ئىدى. نەگە بارىدۇ؟ قەيەردە توختايدۇ؟ ئۇنىڭ
مەنزىلگاھى بارمۇ؟ ئۇ ئاياغلىرىنى باشقۇرۇش ئىقتىدارىدىن
قالغان، كۆز ياشلىرىمۇ قۇرۇغان، قورقۇش - ئەنسىرەشمۇ
ئۇنتۇلغان. ناگان - ناگاندا بىرەر - يېرىم ئادەم

ئۇچراپ قالسا، كوچا پۈتۈنلەي بوش ۋە جىمجىت، ئۇ ئۆزىنى قازان كۈيسىدەك قاپقارا كۆرۈنىدىغان ئاسمان بوشلۇقىدا كېتىپ بارغاندەك ھېس قىلاتتى. ئۇ قاياققا بارىدۇ؟ بۇ يۈرۈشنىڭ چېكى بارمۇ؟ بۇنى بىلمەيتتى، ئەمما مېڭىۋاتقانلىقىنى سېزەتتى. مۇشۇنداق مېڭىۋەرسە، كوچىلارمۇ تۈگەر، ئېتىزلار، دالالارغا چىقىپ قالار، يوللارنى، زېمىننى مېڭىپ تۈگەتكىلى بولامدۇ؟ ئۇ بىر يەردە يېتىشى، ئۇخلىشى، ھېچ بولمىغاندا ئولتۇرۇشى، ئارام ئېلىشى كېرەك ئىدىغۇ، توخۇلارمۇ تەرەپ - تەرەپتىن چىلاۋاتقىلى نېگەم. ئۇ ھازىر بۇلارنى ئويلىمايدۇ. كىشى خارلانسا، ناھەق جازالانسا، بوھتانغا ئۇچرىسا، مانا مۇشۇنداق جۈنۈن ھالىغا كېلىپ قالىدۇ، ئەقلى - زېھنى كېسىلىدۇ.

يىراقتىن بىر يورۇقلۇق كۆرۈندى. ئۇ شۇ چاغدىلا ئۆزىنىڭ ئىنتايىن ھېرىپ - ھالسىراپ كەتكەنلىكىنى بىلىدى. ئۇنىڭدا بىر ئۈمىد پەيدا بولۇپ، يۈرىكىنى قاماللىۋالغان، تۈۋىگە يەتكىلى بولمايدىغان خىياللار ئۈزۈلدى. ئۇ بىر بېسىپ - ئىككى بېسىپ يورۇق كۆرۈنگەن يەرگە يېتىپ كەلدى. بۇ بىر ناۋايخانا ئىدى. خىرە يورۇغان دېرىزىدىن دۇكان ئىچىگە قارىدى، تونۇرنىڭ سۈپىسىدا ئاپئاق ساقاللىق بىر بوۋاي يۈكۈنۈپ ئولتۇراتتى، ئېھتىمال، ناماز ئوقۇۋاتسا كېرەك. نازاكەت بوۋاينىڭ ناماز ئوقۇپ بولۇشىنى ساقلاپ تۇردى. شامال شىۋىرلايتتى، يىراقلاردا ئىت ھاۋشىيتتى، يەر ئاستىدىن غەلىتىلا ئاۋازلار كەلگەندەك قىلاتتى. بىر چاغدا بوۋاي ئورنىدىن تۇردى. نازاكەت ئىشكىنى ئېچىپ دۇكان ئىچىگە كىردى. بوۋاي كېچىدە كىرگەن بالا كۆتۈرۈۋالغان ئايالنى كۆرۈپ

چۆچۈپ كەتتى ۋە كۆزلىرىگە ئىشەنمەي تۇرۇپلا قالدى. نازاكەت سەھرادىكى تۇغقىنىنىڭ ئۆيىگە ماڭغانلىقىنى، لېكىن تېنەپ كېتىپ كېچىگە قالغانلىقىنى ئېيتىپ بەردى. بوۋاي قاپقارا بوغان چۆگۈننى تونۇرغا سېلىپ، بىردەمدىلا چاي قايناتتى، لېكىن نازاكەت بىر يۇتۇمۇ ئىچمىدى، ئېسەدەپ يىغلىۋەتتى...

نازاكەت بوۋاينىڭ ھازىرلاپ بەرگەن ئورنىدا بالىسىنى يېنىغا ئېلىپ ياتتى، ئەمما ئۇيقۇسى كەلمىدى. ئۇ ھامان بولۇپ ئۆتكەن ئىشلارنى، ئۇنىڭدىن ئىلگىرىكى ئىشلارنى، گۈلگەننىڭ مۇشۇ يېقىندىن بېرى قىرىچە - يېنىچە تېگىدىغان بولۇپ قالغانلىقلىرىنى ئويلايتتى. بولۇپمۇ بۈگۈنكى غەلىتە ئىشلارغا ھەيران بولاتتى ۋە ئىشەنگۈسى كەلمەيتتى.

تاڭ ئېتىش بىلەنلا ئۇ بوۋايغا رەھمەت ئېيتىپ، بالىسىنى باغرىغا باسقۇنچە دۇكاندىن چىقىپ كەتتى. ئۇنىڭ نىشانى سەپىرى يەنە باشلاندى. ئەتىگەنلىك چاي ۋاقتىدا ئۇ شەھەرنىڭ سىرتىدىكى بىر يېزىغا يېتىپ چىقتى.

يېزىنىڭ چېتىدە، غورۇلۇق ھويلىنىڭ ئالدىدىكى ئېرىق ياقىسىدا كەكە ساقال بىر بوۋاي ئولتۇراتتى. نازاكەت يېقىن كېلىپ، بوۋايغا سەپىلىپ بىر قارىدى - دە، ئۆتۈپ كەتتى. بوۋاي ئۇنىڭغا ئىچ ئاغرىتىپ قالدۇمۇ ياكى مۇنداقلا سوراپ باققۇسى كەلدۇمۇ:

— توختاڭا، قىزىم، نەگە بارىسىز؟ — دېدى.

نازاكەت توختاپ، كەينىگە ئاستا بۇرۇلدى:

— ھېچ نەگە.

كۆپىنى كۆرگەن بوۋاي نازاكەتنىڭ ياش يۇقى
كۆزلىرىگە، سولاشقان چىرايىغا سىنىچىلاپ قارىدى -
دە، بېشىنى لىگىشتىپ قويۇپ:

— جاپا چېكىپ قاپسىز، قىزىم، بارىدىغان يېرىڭىز
بارمۇ؟ — دەپ سورىدى يەنە.

بوۋاينىڭ سىلىق، يۇمشاق گەپلىرى نازاكەتنىڭ
كۆڭلىنى بۇزدى ئېھتىمالىم، ئىككى كۆزىگە لىققىدە ياش
كەلدى:

— نەگە بېرىشنى بىلمەيمەن...، — ئۇ شۇنداق
دېدى - دە، ماڭدى.

— ئۇنداقتا... توختاڭ، قىزىم، ئۆيۈمدە سىز
قورۇنغۇدەك ھېچكىم يوق، بىر تاللا قىز نەۋرەم بار.
سەل ئالدىغا ئېگىشكەن بۇ مۇلايىم بوۋاي نازاكەتنىڭ
كۆزىگە ئىسسىق كۆرۈندى - دە، تۇرۇپ قالدى.
— يۈرۈڭ، ئۆيگە كىرىڭ، قىزىم.

ئۇ، بوۋاينىڭ كەينىدىن تارتىنىپ مېڭىپ ھويلىغا
كىردى. توققۇز - ئون ياشلار چامىسىدىكى چاچلىرى
پاخىق بولۇپ كەتكەن بىر قىز يازلىق ئوچاققا ئوت
قۇلاپ ئولتۇراتتى. قىز نازاكەتكە بىرنەرسىدىن ئۈرۈگەن
توشقاندا بۆجىيىپ قاراپ قالدى. بوۋاي نەۋرىسىگە:
— ئادالەت، ساڭا ھەدە ئەكەلدىم، قولىدىن
بالىنى ئال، قىزىم، — دېدى ئۇ نازاكەتنى ئۆيگە
باشلاۋېتىپ.

نازاكەت ئۆيگە كىرىپ تاپسىدا ئولتۇرغاندىن كېيىن،
ئۆپكىسى ئۆرۈلۈپ، كۆز ياشلىرىنى توختىتىۋالماي قالدى،
قۇچاقتىكى بالىسىمۇ ئويغىنىپ كەتتى. لېكىن بوۋاي ئۇنىڭ

نېمىشقا كۆز يېشى قىلىۋاتقانلىقىنى سورىمىدى، سورىمىسىمۇ توختىماي تۆكۈلۈۋاتقان ياشنىڭ ئاچچىق ئەلەم، ھەسرەتلىك قىسمەتنىڭ بەلگىسى ئىكەنلىكىنى چۈشەنگەنىدى.

چايدىن كېيىن بوۋاي نەۋرىسىگە مۇنداق دېدى: - ھەدەڭ ھېرىپ كېتىپتۇ، بىردەم ئارام ئېلىۋالسۇن، سەن بالىنى ئوينىتىپ كىر. قولۇم - قوشنىلار سورىسا، بوۋامنىڭ ئىنىسىنىڭ يىراقتىكى قىزى كەلدى، دەپ قوي. ئادالەت ئەركىنتايىنى كۆتۈرۈپ تالاغا چىقىپ كەتتى.

6

نازاكەتكە مۇشۇ مېھرىبان بوۋاي باشپاناھ بولدى. ئۇ ئاتا، نازاكەت بالا بولۇپ، مۇشۇ باغلىق ھويلىدا قالدى.

نازاكەت بېشىدىن ئۆتكەن - كەچكەنلەرنى - ئېسىنى بىلگەندىن تارتىپ تاكى ئەركىنتايىنى كۆتۈرۈپ تېنەپ - تەمتىرەپ بۇ يەرگە كېلىپ قالغۇچە بولغان ھەممە ئىشلارنى بوۋايغا قالدۇرماي سۆزلەپ بەردى. شۇنىڭ بىلەن ئۇنىڭ ئىچ - قارىنى بوشاپ، دەرد - ئەلەملىرى يېنىكەلەپ قالغاندەك بولدى. بوۋاينىڭ سۆزلىرىدىنمۇ مەلۇم بولدىكى، ئۇنىڭ دەردىمۇ نازاكەتتىن قېلىشمايدىكەن: بوۋاي ئۆمرىدە بىر تاللا ئوغۇل تاپقان ۋە ئۇنى بار - يوققا قارىماي ئوقۇتقان. ئوغلى بەشىنچى سىنىپنى تۈگەتكەن يىلى ئايالى ئۆلۈپ كېتىپتىكەن. يالغۇز ئوغلۇمنى ئۆگەيلىپ - خارلاپ قويارىمىكەن، دەپ ئۇ ئىككىنچى قېتىم ئۆيلەنمەي ئۆتكەن. ئوغلى ئوقۇشلىرىنى

تۈگىتىپ، ئوقۇتقۇچىلىق قىلغان. ئوغلى ئۆيلىنىپ، ئادالەت ئەمدىلا ئىككى ياشتىن ئاشقان چاغدا، يەنى 1937 - يىلى شېڭ شىسەي ئوغلىنى تۇتۇپ كەتكەن ۋە تۈرمىدە ئۆلتۈرۈۋەتكەن. كېلىنى ئوزاقى يىلى ئۆلۈپ كېتىپ، ئۇلاردىن يالداما بولۇپ مۇشۇ ئادالەت قالغان.

بوۋاي بىلەن ئادالەتنىڭ كۈنى ئەللىك - ئاتمىش تۈپ مېۋىلىك دەرەخى بار مۇشۇ باغ بىلەن ئۆتىدىكەن. ئانچە - مۇنچە ئوتياش تېرىدىكەن. بوۋاي كۈزلۈك ئالمىلارنى سېتىپ، شۇنىڭ پۇلى بىلەن قىشنى چىقىرىۋالىدىكەن. ئوغلى ئوقۇپ، ئەپەندىچىلىك بىلەن داڭق چىقىرىپ، ئاخىر بالا - قازاغا يولۇققان بولسىمۇ، بوۋاي بۇنىڭدىن قورقۇپ كەتمەي، نەۋرىسىنى ئوقۇتۇۋېتىپتۇ. بوۋاينىڭ: قىز بالا نادانلىقتا قالسا، قاناتسىز قۇشتەك خارلىنىپ قالىدۇ، دېيىشلىرى، ھازىرمۇ قىزلاردىن نى - نى ياخشى ئەپەندىلەرنىڭ چىققانلىقى، مۇشۇ يېزا مەكتىپىدىلا شۇنداقلاردىن بىر - ئىككىسىنىڭ بارلىقىنى ماختىنىپ سۆزلەشلىرى نازاكەتكە چوڭقۇر تەسىر قىلدى.

— ئادەم تۇرىلىپ يەر ئاستىغا كىرىپ كەتكۈچە مېڭىپ قىسمەتلەرنى كۆرىدۇ، قىزىم، — دېدى ئەرشىدىن بوۋاي، — بولدى، قويۇڭ، يىغلىماڭ، كۆپ يىغا ئۆمۈرنى قىسقارتىدۇ. بۇ بەش كۈنلۈك ئالەم. ئۆمۈرىمىز شۇنچە قىسقا بولسىمۇ، كۆرىدىغىنىمىز كۆپ. نېمىشقا دېسىڭىز، بالام، زامان تەكشى ئەمەس، ئادەملەرنىڭ مېڭىشىمۇ تەكشى ئەمەس، بىرى تۈز يولدا ماڭسا، بىرى قىڭغىر يولدا ماڭىدۇ. بۇ كۆك ئاسماننىڭ تېگىدە نېمە قىسمەتلەر

بولمايدۇ دەيسىز. ئېرىم چىرايلىقتى، ماڭا تۆھمەت قىلغانلارغا ئۇششىپ كەتتى، دەۋاتىسىز. شۇنداق بولىدۇ، ھەيران قالماڭ، چىرايلىق ئادەمنىڭ بېشىنى قايىمۇقتۇرىدىغانلار كۆپ بولىدۇ، قايىمۇقتۇرالمىسا ھەر خىل ھىيلە - مىكىرلەرنى قىلىدۇ، تۆھمەت قىلىشمۇ شۇنىڭ ۋەجىدىن بولغاندۇ؟ ئۇمۇ بىر كۈنى چۈشىنىپ قالىدۇ. چۈشەنمىسە، بىلىمىسە، ئۇ ئۇششىڭ باشقىلارغا ساۋىقى قالىدۇ.

لېكىن نازاكەت قايغۇرمايمەن، دېسىمۇ قايغۇرۇپ يۈرەتتى. بوۋاي يوق چاغلاردا، تولىراق كېچىلىرى يىغلايتتى. يىغلايتتىيۇ، يېنىدا ياتقان بالىسىنى سىيلايتتى، ئاستا سۆيەتتى، ئاشۇ بالا بىلەنلا، ئاشۇ سۆيۈش بىلەنلا كۆڭلىدىكى مەيۈسلۈك، ئاچچىق ئەلەم كۆتۈرۈلۈپ كېتەتتى، ئەمما ئۆزىنى ئالدىراپلا ئاسماندىكى قۇشتەك بەختلىك ھېسابلاپ يۈرگىنىگە ئۆكۈنەتتى. چۈنكى تۇرمۇش يولىنىڭ ئەگرى - توقايلىقى ئەمدىلا ئۇنىڭغا ئۆزىنىڭ تەمىنى تېتىماقتا ئىدى.

نازاكەت سەھەر تۇرۇپ، ھويلا - ئارامنى سۈپۈرۈپ، سۇ چاچاتتى، گۈللەرگە سۇ قۇياتتى، ئاندىن سىيىر ساغاتتى، نازاكەتنىڭ قولى بىلەن ئەرشىدىن بوۋاينىڭ ئۆيى، ھويلىسى، بېغى ھۆسن تاپتى. ئۇ كەلگەندىن بېرى بوۋاينىڭ كۆڭلىكىنىڭ ياقىسى كىر بولمىدى، ئادالەتنىڭ چاچلىرى پاكىز يۇيۇپ تارالدى. ئۇ ئەتىدىن - كەچكىچە ھەممە ئۇشنى كۆيۈپ - پىشىپ قىلاتتى. كەچتە قولى بوشىغاندا يەنە خىيالغا چۆكەتتى. ئېھتىمال، ئۇ ئادەم ئۆزى كەم چۈشكەن ھېلىقى تاغلار ئىچىدە قۇددۇس بىلەن بىر - بىرىگە نىكاھ ئوقۇغان پەيتلىرىنى ياكى

ئۆڭكۈرنىڭ ئالدىدا بىر زىخ كاۋاپنى تەڭ تارتىشىپ يېگەن چاغلىرىنى ئەسلىگە ئىندۇ. ئېھتىمال، ئۇ قىردا ئېچىلغان ھېلىقى بىر جۈپ گۈلنى ئۆزلىرىگە قىياس قىلىشقان مەزگىللىرىنى ۋە ياكى تېخى دۇنياغا كۆز ئاچمىغان بالىسىنىڭ ئوغۇل - قىزلىقىغا پال سالغانلىرىنى ئويلىغاندۇ. ئېھتىمال، ئۇ قۇددۇسنىڭ قەلەندەر سۈرىتىگە كىرىپ، باي قورۇسىدا ئاسماندىن چۈشكەندەك پەيدا بولغان ۋە ئۇنى ئېلىپ قاچقان چاغلىرىنى كۆز ئالدىغا كەلتۈرگەندۇ... ھازىر ئۇ كۈنلەر يوق، ئۇنىڭ پەقەت ئەسلىمىسىلا قالدى، دېغى قالدى، يارىسى قالدى. يارا ساقايمىسا نېمە چارە، ئۇ ئاغرىيدۇ، قىينايدۇ، ئازابلانمايدۇ.

ئائىلە ئەزالىرى تاماق ۋاقتىدا جۈزىغا يىغىلغاندا، ئەركىننتاي ھەممەيلەننىڭ خۇشاللىقى بولاتتى. ئۇ كىچىككەنە قارا كۆزلىرىنى پىلدىرلىتىپ كىمگە ئېسىلسا، تەلپۈنسە، شۇ ئۇنى قولغا ئالاتتى، سۆيەتتى، ئەمما نازاكەت جۈزىنىڭ بىر تەرىپىنىڭ كەملىكىدىن مەيۈسلەنەتتى. شۇنىڭدىن كېيىن ئۇ بىكار ۋاقتىنى بوۋاينىڭ ئوغلىدىن قالغان كىتابلارنى ئوقۇش بىلەن ئۆتكۈزۈپ بولدى. — ئەمدى ياخشى دوست تاپتىڭىز، قىزىم، — دېدى ئەرشىدىن بوۋاي بىر كۈنى خۇشال بولۇپ، — كىتاب ئادەمنىڭ زېھنىنى ئاچىدۇ، خىيالىنى تۈگىتىدۇ، كۆزىنى روشەنلەشتۈرىدۇ.

بىر كۈنى ئەركىننتاي تۇيۇقسىز ئاغرىپ قالدى، ئاغرىغاندىمۇ كېچىچە قىزىپ ئوت - كاۋاپ بولۇپ چىقتى. ۋەھىيىگە چۈشكەن نازاكەت بالىنىڭ بېشىدىن بىردەمىمۇ نېرى كېتەلمىدى. ئەركىننتاينىڭ ئاغرىقىنىڭ ئېغىرلىقىغا

قاراپ، ئەرشىدىن بوۋايىمۇ، ئۇنىڭ نەۋرىسى ئادالەتتۇر قاتتىق قايغۇرماقتا ئىدى. كېچىدىن بېرى بالا كۆر ئاجايىي ياتاتتى. ئەتىگەن تېۋىپىتىن ئەكەلگەن دورىلارمۇ كەت قىلمايۋاتاتتى.

— كۆز قارىچۇقۇم، ئۈمىدىم، — دەيتتى نازاكەت خۇددى ئېسىنى يوقاتقان ئادەمدەك بىر قىسما روھىي ھالەتتە، — تىكەندەك يالغۇزلۇقۇمدا مېنى تاشلاپ كەتسەڭ، مەن تىرىك ئۆلمەمدىم... — ئۇ ئۆز سۆزىدىن قورقۇپ كەتتى - دە، بالىنىڭ قانسىز مەڭزىگە ئاستا سۆيىدى. ئاھا! ... يەنە شۇ ھال: بالىدىن دادىسىنىڭ ھىدى كېلىپ تۇراتتى.

نازاكەتنىڭ كۆڭلى ئەركىنتاي بىلەن كۆتۈرۈلەتتى. ھازىرچۇ، ھېلىتىنلا يالغۇزلۇق ھېس قىلىشقا باشلىدى. ۋەھىمە، يالغۇزلۇق تۆمۈرنى دات يېگەندەك ئۇنىڭ جېنىنى يېمەكتە ئىدى. ئۇ ئاغرىق ئازابى تارتىۋاتقان بالىسىدەك ئىگرايتتى، كۆز ياشلىرىنى مۆلدۈرلىتىپ تۆكەتتى، كۆكرىكىنى قانداقتۇر بىر نەرسە مۇجۇۋاتقاندا قىنىلاتتى. ئۇ بالىدىن پەقەت كۆز ئۆزۈمەيتتى، تەلمۈرەتتى، كۆز ئېچىشىنى، ئانىسىغا قارىشىنى تىلەيتتى، ئەمما بارغانسېرى ئۈمىدسىزلىنەتتى.

— ئەركىنتاي، يالغۇزۇم، باغرىم... كۆزۈڭنى ئاچقۇنا، مەن بىر قانچى سۇنغان قۇشمەن، سېنىڭمۇ ماڭا ئىچىڭ ئاغرىمامدۇ؟ ...

نازاكەتنىڭ كىچىككىنە لاچىنى، يۈرەك يارىسىنىڭ ئازابىنى بېسىپ تۇرغان قوزىسى بارغانسېرى ئوساللاپ كېتىپ باراتتى. ئەرشىدىن بوۋاي بالىنىڭ ياخشى

بولالمايدىغانلىقىنى جەزملەشتۈرگەن بولسۇمۇ، بۇ ھەقتە نازاكەتكە چىش يېرىپ بىرنېمە دېمىدى. كۆڭۈلگە كەلگەن ھەممە گەپنى دەۋەرگىلى بولمايدۇ - دە، بالا ئارىلىقتا بىر قېتىم كۆزىنى ئاچقان ۋە ئانىسىغا كۈلۈمسىرىگەندەك قارىغان. شۇ چاغدا نازاكەتتە ئۈمىدىمۇ پەيدا بولغان، لېكىن ھايات قىلماي ئۇنىڭ يەنە كۆز يۇمۇشى ۋە نەپەس ئېلىشىنىڭ سۇسلاپ كېتىشى ئۇنىڭدا پەيدا بولغان ئۈمىدىنى خۇددى تېز يېنىپ ئۆچكەن مەڭگەن ئوتدەك يوق قىلىۋەتتى.

دادىسىغا ئوخشاش چىرايلىق، قوشۇماقش ئەرەكتىن ئانىسىنىڭ كۆز يېشىغا، يالۋۇرۇشلىرىغا، ئاھۇپەريادىغا قارىماي، ھاياتتىن مەڭگۈ كۆز يۇمىدى. شۇنىڭ بىلەن نازاكەت ئىككى قاننىدىن ئايرىلغان قۇشتەك شۈمبىش قالىدى. بالىنىڭ قازا قىلىشى بىلەن نازاكەتنىڭ يۈرىكىدە ئۇنىڭ دادىسىغا يوشۇرۇن ساقلىنىۋاتقان مۇھەببەتمۇ قازا قىلدى ۋە ئۇنىڭ مۇھەببەتتىن ھېچنېمە قالمىغان يۈرىكىگە يەككە - يېگانىلىق ئازابى كۆزگە كۆرۈنمەس يىڭنە بولۇپ سانجىلىشقا باشلىدى.

×

×

مىسكىن ھايات ئۇششۇك ئۇرۇپ كەتكەن گۈلگە ئوخشىتىدۇ. نازاكەتتە نە تېتىكلىكتىن، نە گۈزەللىك يېغىپ تۇرىدىغان چىرايىدىن قىلچە ئەسەر قالمىغان، ھەمىشە ئۆتكۈر ۋە تازا نۇر تۆكۈلۈپ تۇرىدىغان كۆزىمۇ خىرەلەشكەن، بىر يەردە ئولتۇرسا كەچكىچە ئورنىدىن

تۇرمايدىغان بولۇپ قالغانىدى.

نازاكەتتىكى بۇ ئۆزگىرىش، بۇ چىدىغۇسىز جىغغۇر ھالەت ئەرشىدىن بوۋاينى چوڭقۇر ئازابقا سالاتتى.

— قىزىم، — دەيتتى ئۇ بەزىدە، — ئىنساننىڭ كۆرگىنىدىن كۆرمىگىنى كۆپ، ئازاب، ئەلەم، نادامەت بىزگە ئۇزاقتىن بېرى ھەمراھ، بۇ سىزگىلا كېلىۋاتقىنى يوق. ئاۋۇ قوشنىمىز كۈلگۈنچەك ئايالنىڭ دەردىنى سوراپ بېقىڭا، تاغدەك تۇرۇپتۇ. ئېرى تۈرمىدە ئۆلگەن، دادىسىنى چېرىكلەر ئۇرۇپ ئۆلتۈرۈۋەتكەن. ئۇ دەردىنى ئىچىگە يۇتۇپ بىلىندۈرمەي يۈرىدۇ، بولمىسا ئۇنىڭ چۆچۈرىدەك تۆت بالىسىنى كىم باقىدۇ؟ سىز تېخى ياش، ياشىشىڭىز، ئۆمرىڭىزنى ئاسرىشىڭىز كېرەك. ئادەم قاينۇنىڭ ئەمەس، ئۆمىدىنىڭ بەندىسى بولۇش كېرەك. زامان تەۋرىنىپ قالدى، ياخشى كۈنلەرنى كەلمەيدۇ، دەپ كىم ئېيتالايدۇ؟! ياخشى كۈنلەرنى ئۆمىد قىلىش كېرەك. شۇنداق كۈنلەر كەلسە، سىزمۇ بەختىڭىزنى، خۇشاللىقىڭىزنى يەنە تېپىشىڭىز مۇمكىن، ھېلىتىنلا تۈگىشىپ كەتسىڭىز بولامدۇ؟!

ياخشى سۆز تاشنى ئېرىتىدۇ دەيدۇ، قولى ئىشقا بارماس بولۇپ، ھەممە نەرسىدىن كۆڭلى سوۋۇپ، ئۇن-تىنىسىز يۈرۈشىنى خالاپ قالغان نازاكەت گويا قايتىدىن جان كىرگەندەك تىرىلدى. تىرىلدى، كىتاب ئوقۇشقا بېرىلىپ كەتتى، بېرىلگەندىمۇ قاتتىق بېرىلدى. نە كۈندۈز، نە كېچە ئۇنىڭ قولىدىن كىتاب چۈشمەيدىغان بولدى. بەزى كېچىلىرى ھاياجانلىنىپ، ھويلىغا يۈگۈرۈپ چىقاتتى، سېپەرلىك ئاسمان بوشلۇقىغا، يۇلتۇزلارغا

تەكىلەتتى، بىرەر شەپپىنى كۈتكەندەك شامالنىڭ شۆبىرلاشلىرىغا قۇلاق سالاتتى، ئوي-خىياللارغا پاتاتتى... كۈمۈشنىڭ ① تەقدىرىگە ئېچىناتتى، تۈنەدىن ② يىرگىنەتتى، رېتا ③ نىڭ ھايات يولىدىن تەسىرلىنەتتى، نوزۇگۈمنىڭ قىلىچ ئالدىدا باش ئەگمىگەنلىكىدىن روھلىناتتى... ئەمما قۇددۇس ئېسىگە كەلسە دەردلىرى يەنە قوزغىلىپ، بىرقىسىما بولۇپ قالاتتى، كۆيەتتى، ياناتتى، ئازابلىناتتى...

ئونىنچى ئاينىڭ ئاخىرلىرىغا كەلگەندە، ئەرشىدىن بوۋاينىڭ ھويلىسى، بېغى كۆرۈمسىز تۈسكە كىرىپ قالدى. بۇ كۆڭۈلسىز مەزگىل نازاكەتنىڭ كۆڭلىنى يېرىم قىلماي قالماستى: ئۇ ھەر كۈنى سارغايغان يوپۇرماقلارنىڭ بەرگىدىن ئۈزۈلۈپ چۈشۈۋاتقانلىقىنى كۆرگەندە، خۇددى يۈرىكى بېغىشىدىن ئۈزۈلۈپ چۈشۈۋاتقانداك بولاتتى. ئېرىق بويدىكى سولاشقان گۈللەرنى ئۆزىگە قىياس قىلاتتى، ئۇلاردىن نە چاقناش، نە كىشىنىڭ زوقىنى قوزغايدىغان كۆركەم ھالەت، نە يېقىملىق پۇراقلاردىن قىلچىمۇ ئەسەر قالمىغانىدى. يازىچە چاڭلىداپ سايىرىغان نەغمىچى قۇشلار نەگە كەتكەندۇ؟... باغ ئىچى نازاكەتنىڭ ساداسىز كۆڭلىگە ئوخشىتاتتى، قۇرۇغان يوپۇرماقلار مۇڭلۇق شىلدىرلايدۇ، ئاچچىق شاماللار شۆبىرلايدۇ... ئەنە، گۈللەر تۇۋىنى تاتىلاپ، ئارام بەرمەيدىغان تىنىمسىز چارتوخۇ بىر پۇتلىنىپ، تۇمشۇقنى ئىچىگە تىقىپ، خۇددى

① كۈمۈش - ئابدۇللا قادىرنىڭ «ئۆتكەن كۈنلەر» رومانىدىكى پېرسوناژ.
② تۈنە، ③ رېتا - ن. ئوستروۋسكىنىڭ «پولات قانداق تاۋلاندى» رومانىدىكى پېرسوناژ.

نازاكەتتەك شۈمشىيىپ قاپتۇ. قىزىل خورازمۇ تۆۋەنلەشتىن قالغان، كەنجى چۈچىلەرمۇ ئانىسىنىڭ قاننى ئاستىدىن چىقالمايدۇ. كۆڭۈلگە ئارام بېرىدىغان نېمە بار؟ كىتابچىمۇ ياق، كىتاب ئوقۇشقا ئۈندەيدىغان زوقلارنى ئاچچىق شاماللار ئۇچۇرۇپ كەتكەن. تەبىئەتنىڭ بۇ كۆرۈمىسىز مەزگىلى نازاكەتنىڭ ئۇنتۇشقا كىرىشۋاتقان ھەسرەتلىك ئەلەملىرىنى قايتا قوزغاپ قويغان: «توۋا، — دەپ ئازابلانغانىمۇ، — مەن كىشىلەرنىڭ زۇلۇم - زورلۇقلىرىنى، پەسكەشلىك ۋە ياۋۇزلۇقلىرىنى چىق كۆرگەن، بىراق تۆھمەت قىلىشلىرىنى، ھۈرمەتكە لايىق، ئىشىنىدىغان ئادەملەرنىڭ، يەنە كېلىپ سېنىڭ بېشىڭنى سىيلىغان ئادەملەرنىڭ تۆھمەت قىلىشلىرىنى كۆرمەيتكەنمەن، ئەڭ سۆيۈملۈك ئادەمنىڭ — مېنىڭ ئۆمۈرلۈكۈمنىڭ ئاشۇ تۆھمەتلەرگە ئىشىنىشنى تېخىمۇ ئويلىماپتىكەنمەن... دۇنيادا ھەق بىلەن ناھەق، ئىشەنچ بىلەن ئىشەنچسىز - لىك، تۆھمەت بىلەن ھەقىقەت ھامان بىللە ياشايدىكەن، بۇنى كۆرمەسلىك، بىلمەسلىك — كۈلكىنى كۆرۈپ، زەھەر خەندىلىكىنى كۆرمەسلىك، شېكەرنى بىلىپ، زەھەرنى بىلمەسلىك بىلەن باراۋەر ئىكەن. ئويلا، چوڭقۇر ئويلا، ئادەملەرگە تازا سىنچىلاپ قارا، زەن قوي، ئەتراپىڭغا باق، نازاكەت...»

نازاكەت سارغايغان كاۋا بارىڭنىڭ ئاستىدا شۈمشىيىپ ئولتۇرغاندا، تالادىن ئەرشىدىن بوۋاي كىرىپ كەلدى. بوۋاينىڭ چىرايىدا كۈندىكىدىن باشقىچە ھالەت — ئۆز يېشىغا مۇناسىپ بولمىغان تېتىكلىك، چەبدەسلىك يېغىپ تۇراتتى، قولىدا بىر ۋاراق قەغەز پۇلاڭلايتتى.

— ماۋۋىنى ئوقۇڭ، قىزىم، — دېدى ئۇ نازاكەتنىڭ يېنىغا كەلگەندە، — بىر ئاجايىپ ئەڭگۈشتەرتىپىۋالدۇق... ئوقۇڭ، قىزىم، ماۋۋى كارامەتنى كۆردىڭىزمۇ، ئون ئاڭلىغاندىن بىر كۆرگەن ئەلا... كىمدۇ بىرى مۇنۇ سادىر ئەپەندىنىڭ قورۇسىغا تاشلاپ كېتىپتۇ.

نازاكەت ئورنىدىن ئىتتىك تۇردى. بوۋاينىڭ خەت كېلىدىغان ئادىمىمۇ يوق ئىدى. بۇنى كىم تاشلاپ كەتكەندۇ؟ قۇددۇسنىڭ خېتىمۇ - يا؟ ئۇنىڭ پۈتۈن ئەزايى - بەدىنى تىترەپ، كۆزلىرىدىن ئوت يېنىپ كەتكەندەك بولدى. - دە، تىترەۋاتقان قولىنى بىلىپ بولماس ئۈمىد بىلەن خەتكە ئاستا سۇندى.

— ئۇلۇك ئوقۇڭ، قىزىم.

ئۇ ئوقۇشقا كىرىشتى، بىر ۋاراق قەغەزگە مۇنۇ قۇرلار تىزىلغانىدى:

«قېرىنداشلار!»

گومىنداڭنىڭ شەپقەتسىز زۇلۇمى چىداپ تۇرغۇسىز دەرىجىگە يەتتى. بېشىمىزنى كۆتۈرۈپ، زوراۋانلىققا قارشى تۇرىدىغان ۋاقىت كەلدى! باشنى كۆتۈرۈش - قوزغىلىش دېمەكتۇر! قان تۆكمەي ئازادلىققا چىققىلى بولمايدۇ. دۈشمەندىن قورقمايلىقىمىز كېرەك. ئاتا - بوۋىلىرىمىز ۋە ئەجدادلىرىمىزنىڭ قەھرىمانلىقىنى ۋە ئەركىنلىكىنى سۆيۈش روھى بىزنى ئىلھاملاندۇرماقتا. ھەر مىللەت خەلقى بىر نىيەت، بىر ئارزۇ يولىدا كۈرەشكە ئاتلىنىلى!...

دۈشمەن مەغلۇبىيەتلىك كۈنلىرى قانچە يېقىنلاشقانسىرى شۇنچە تېپىرلىماقتا. ياۋۇزلۇقنىڭ كۈندىن - كۈنگە ئېشىۋاتقانلىقى

ياۋۇزلۇقنىڭ يوقلىشىدىن بېشارەت بەرمەكتە. نىلقا قوزغىلاڭچىلىرىنىڭ
گومىنداڭ قوشۇنلىرىنى تۈركۈم - تۈركۈملەپ يوقىتىشى بۇنىڭغا
ئىسپات! دۈشمەن ھالاكەتلىك تەقدىرىدىن ھەرگىز قېچىپ
قۇتۇلالمايدۇ! بىز چوقۇم غەلبە قىلىمىز!
قوزغىلايلى، قېرىنداشلار!
ئازادلىق سېپىگە ئۇيۇشايلى!
قوللىمىزغا قورال ئالايلى!
يوقالسۇن گومىنداڭ!
ياشسۇن ئىنقىلاب!

ئازادلىق ئىتتىپاقى»

نازاكەت خەتنى ئوقۇۋاتقاندا، نەرشىدىن بوۋاي ئۇنىڭ
چىرايىدا خېلى كۈنلەردىن بېرى ئەكس ئېتىپ تۇرغان مەيۈسلۈك،
غەمكىنلىك ئالامەتلىرىنىڭ بارغانسېرى يوقىلىپ، ھاياجانلىق
ھېس - تۇيغۇلارنىڭ قوزغىلىۋاتقانلىقىنى كۆرگەن بولسا، خەتنى
ئوقۇپ بولغاندا، ئۇنىڭدا ھېچقاچان كۆرۈلمىگەن بىر روھىي
ھالەتنى - پىلدىرلاپ قالغان كۆزلىرىنىڭ يېنىپ، يۈزلىرىنىڭ
ھۈپپىدە ئوت ئالغانلىقىنى ئېنىق كۆردى.

— ئون ئاڭلىغاندىن بىر كۆرگەن ئەلا، دېگىنىم
مۇشۇ، قىزىم، نەۋاختىن بېرىقى مىش - مىش گەپلەر
ئەمدى راستقا ئايلاندى، — دېدى نەرشىدىن بوۋاي
جانلىنىپ. نازاكەت يوغان ئېچىلغان كۆزلىرى بىلەن
بوۋايغا تىكىلىپ قارىدى.

بىراق، شۇنىڭدىن كېيىن نازاكەت جىمىپ كەتتى،
كىتابمۇ ئوقۇماس بولدى. كۈرەشكە چاقىرغۇچى مەخپىي

تەشكىلات — «ئازادلىق ئىتتىپاقى» ئۇنىڭ قەلبىگە قانداق ئوتلارنى ياقتى، ئۇ نېمىلەرنى ئويلاپ، قانداق كۈچنىڭ تەسىرىدە ئازادلىق تولغىنىۋاتىدۇ؟ بۇنى ھېچكىم بىلمەيتتى. لېكىن بوۋاينىڭ سىنچى كۆزلىرى بارا - بارا نازاكەتنىڭ قەلبىدە قانداقتۇر بىر يوشۇرۇن ئوتنىڭ پەيدا بولغانلىقىنى، بۇ ئوتنىڭ ئۇنى ھامان كۆيدۈرۈۋاتقانلىقىنى بايقاپ قالدى.

— قىزىم، شۇك بولۇپكەتتىڭىزغۇ، — دېدى ئەرشىدىن بوۋاي بىر كۈنى، — «ئازادلىق ئىتتىپاقى» دېگەن خۇپىيانە تەشكىلات، پەممىچە، سىزنى ئويغا سېلىپ قويدىغۇ دەيمەن، ئۇنى ئىزدەپ تاپاي دەمسىز نېمە؟ — ئاغىڭىزغا قەنت، جېنىم بوۋا! — نازاكەت قەپەستىن قۇتۇلغان قۇشتەك يايىپ كەتتى، — مېنىڭ ئازادلىرىم، يۈرەك دەردلىرىم شۇ تەشكىلاتنى تاپسام ئۇنتۇلۇپ كېتەتتى...

نازاكەتنىڭ نازۇك كىرىپكىلىرىگە ياش ئېلىندى. ئۇنىڭ ھاياجانلانغان يۈرىكى كۆكرەك قەپىسىگە دەممۇ دەم، توختىماي ئۇرۇلماقتا ئىدى. ئۇ يەردە ئەمەس، كۆكتە تۇرغاندەك، قەيەردىدۇر يىراق بىر يەردە تەۋرەپ كەتكەن ئادەملەر توپى ئۇنى چاقىرىۋاتقاندەك، تاغ تەرەپكە تىكىلىپ ئىنتىلىپ تۇراتتى. ئۇنىڭ نەملەشكەن كۆزلىرىدە مەيۈس نۇرلار يىتكەن، ئوت ئالغان يۈزلىرىدە شادلىق ئۇچقۇنلىرى چاقناپ كەتكەنىدى.

بوۋاي ئۇنىڭ شۇ ھالىتىدىن ھاياجانلاندى:
— بېرىڭ، ئىزدەڭ، تېپىڭ، قىزىم، زۇلۇمغا، تەڭسىزلىككە باش كۆتۈرۈپ چىققان مايىمخانىمۇ سىزگە

ئوخشاش قىز ئىدى. سىزمۇ مايمىخاندەك غەيرەتلىك،
جۈرئەتلىك بولۇڭ، مەنمۇ سىزگە ھەمدەم بولىمەن...
— بوۋا! ... كۆڭلۈمدىكىنى تاپقان بوۋا، غەيرەتلىك
سۆزلىرىڭىزدىن ئايلىناي...

ھاياجاندىن ئۆزىنى تۇتۇۋالالمىغان نازاكەت
ئەرشىدىن بوۋاينى قۇچاقلىۋالدى. ئۇنىڭ كۆز ياشلىرى
تاراملاپ، تۆكۈلۈشكە باشلىدى.

7

قۇددۇس دەسلەپكى بىر ئاينى چوڭقۇر ئازاب
بىلەن ئۆتكۈزدى. بېشى تۆرەپ قالغان ئادەمدەك بىرقىسما
بولۇپ قالدى. يۈرىكىنىڭ بىر يەرلىرىنى كۆزگە كۆرۈنمەس
ئۆتكۈر تىرناقلىرى تاتىلاۋاتقاندا قىلاتتى. نازاكەتنىڭ
تۇتقان قاچا - قۇچلىرىنى، ئوغلى ياتقان بۆشۈكىنى،
ھەتتا بۇلۇڭغا تاشلاپ قويۇلغان سۈپۈرگىنى كۆرسىمۇ
يۈرىكىدىن ئېچىنىش، ئازابلىق ھېس - تۇيغۇلارنىڭ
قوزغىلىۋاتقانلىقىنى سېزەتتى. ئۆيگە كىرسە نازاكەتنىڭ
ئۆز قولىغا سۇ ئالدىغان چاغلىرى، بىر ياقىلارغا كېتىپ
قالسا، يېرىم كېچىلەرگىچە، تاكى ئۆزى قايتىپ كەلگۈچە
ئۇخلىماي ئۆرە ئولتۇرغان پەيتلىرى، ھويلىنى سۈپۈرگەن
چاغدىكى قىياپەتلىرى ھامان قۇددۇسنىڭ كۆز ئالدىغا
كېلىپ تۇرۇۋالاتتى. ئۇنى كۆپرەك نازاكەتنىڭ ئۆيىدە
قالغان كىيىم - كېچەكلىرى قىينايتتى، ئۇنى ئىزدەپ
تېپىپ ئاپىرىپ بەرگۈسى، ئوغلىنى كۆرگۈسى كېلەتتى.
كېيىنكى بىر ئاي قۇددۇستا شۇنداق خاتىرىلەرنى

ئۇنتۇلدۇرۇشقا باشلىدى، چۈنكى گۈلگىنە ئۇنىڭ مەيۈس، غەمكىنلىشىپ قالغان كۆڭلىنى كۆتۈرۈشكە تىرىشماقتا ئىدى. تەشنا يۈرەكتىن چىقىۋاتقان مۇھەببەتلىك سۆزلەر، سىلىق مۇئامىلىلەر ئۇنىڭ كۆڭلىدە باشقىچە ھېس - تۇيغۇلارنى قوزغاتماي قالمايدى. تۇرمۇش مۇساپىسىدە مۇھەببەت شېرىنلىكىنى غەزەپ، قايغۇنىڭ ئورنىنى شادلىق، مەيۈسلۈكنى تېتىكلىك ئالغان چاغلار كۆپ بولىدۇ. ھېكايە - چۆچەكلەرنى كۆپ ئاڭلىغان قۇددۇس، پادىشاھنىڭ گۈزەل قىزى پادىچى يىگىتكە كۆيۈپ قالغىنىدەك، ئادەمنى ھەيران قالدۇرىدىغان ئاجايىپ ئىشلارنى كۆرۈشكە باشلىدى.

— كىيىملىرىڭىزنى يۆتكەڭ، — دەيتتى گۈلگىنە قۇددۇسقا، — كانۇا بېسىپ كۆڭلەك تىكىپ قويدۇم، سىزگە ئاتاپ قارا كۆكسارچىدىن كاستۇم - بۇرۇلكا بۇيرۇتتۇم... قۇددۇس مۇنداق سۆزلەرنى ئاڭلىغاندا، ھۈپپىدە قىزىرىپ كېتەتتى - دە، يەرگە قارىۋالاتتى. لېكىن گۈلگىنە قۇددۇسنىڭ قەلبىگە بارغانسېرى ئىچكىرىلەپ كىرىپ، ئۇنىڭ مەيلىنى، مايىللىقىنى قوزغايتتى. «دادام سىزنى قۇددۇس، ئۆز بالىمىزدەك بولۇپ قالدى، چارۋىلار - نى، مالچىلارنى باشقۇرسۇن، قورۇ خىزمەتچىلىكىگە باشقا ئادەم تاپمىز، دەۋاتىدۇ» دېگەن گەپلەرنى پات - پاتلا دەيدىغان بولدى. قۇددۇس ئوڭۇمۇ، چۈشۈمۇ بۇ؟ دەپ ھەيران بولۇپ يۈردى.

گۈلگىنەمۇ، قۇددۇسمۇ ئۆز ھۇجرىلىرىدا يالغۇز ياتاتتى. گۈلگىنە قۇددۇسنىڭ ئىشىكىنى يېرىم كېچىلەردە پات - پاتلا ئۇرىدىغان بولدى: «قارا بېسىپ قايتۇ،

قورقۇۋاتىمەن، ماڭا ھەمراھ بولۇڭ...»

دەرۋەقە، قۇددۇس گۈلگىنەگە بىرنەچچە قېتىم ھەمراھ بولدى...

مانا بۈگۈن شۇنداق كۈنلەرنىڭ بىرى، يېرىم كېچىدە گۈلگىنە قۇددۇسنى ئويغىتىپ ئۆز ھۇجرىسىغا ئاچتى. ئۆز يېنىغا — سىم كارىۋاتقا ئولتۇرغۇزدى. ئىچ كۆڭلەك بىلەن ئولتۇرغان گۈلگىنەنىڭ ئىسسىق نەپەسلىرى قۇددۇسنىڭ يۈزىگە ئۇرۇلۇپ، مۇرىسى مۇرىسىگە تېگىپ تۇراتتى. ئۇ قۇددۇسنىڭ يېرىك قولىنى يۇمشاق ئاللىقىغا ئېلىۋالغانىدى. قۇددۇس گۈلگىنەنىڭ تىترەۋاتقانلىقىنى سېزىپ قالدى — دە، ئۆزىمۇ سىمابىتەك تىترەپ، نېرىراق ئولتۇرۇشنى ئېسىدىن چىقىرىپ قويدى. ئۆينىڭ قاراڭغۇلۇقى ئىزا — نومۇسنى، تارتىنىشنى يوشۇرۇپ تۇراتتى.

— بىزنىڭ ئائىلىنىڭ خوجايىنى ئەمدى سىز بولىسىز، — دېدى گۈلگىنە ئۇنىڭ قولىنى چىڭ سىقىپ تۇرۇپ، — پۈتۈن ئىگىلىكىمىزنى باشقۇرىسىز.

— ياق، باشقۇرالمىيەن.

— نېمە دېگىنىڭىز؟ بەخۇدۇك باشقۇرۇپ كېتەلەيسىز.

— بايلىقىڭلارغا مېنىڭ ئەجرىم سىڭمىگەن...

— ئەمدى سىڭىدۇ، دادامنىڭمۇ، ئاپامنىڭمۇ ئېيتىدىغىنى

شۇ... ئۇلار سىزگە رازى.

— ئۇنداق بولسا ئۆزۈم رازى ئەمەس.

گۈلگىنە مۇشۇ پەيتتى چىڭ تۇتۇشنى ئاللىقاچان

ئويلىغانىدى:

— بوپتۇ، بۇنى كېيىن سۆزلەشەيلى، ئەمما مېنىڭمۇ

باشقۇرالارسىز؟ قۇددۇس، مەن ئىختىيارىمنى سىزگە

بەردىم ...

گۈلگىنەنىڭ خۇمارلاشقان كۆزلىرىلا ئەمەس، سۈزۈك لەۋلىرىمۇ قۇددۇسقا قاتتىق تەلۈرمەكتە ئىدى. قۇددۇس مەڭدەپ قالدى. ئاسانلا كېلىۋاتقان ئامەت، بايلىق، ئۇنىڭغا قاتتىق تەشئالىق بىلەن تەلۈرۈپ تۇرغان گۈزەل قىز، بىلەكلىرىنى ئاستاغىنا سىيلاۋاتقان يۇمشاق قول، ئۆتۈشۈپ تۇرغان ئىسسىق نەپەسلەر ئۇنىڭ پۈتۈن ۋۇجۇدىنى تەۋرىتىۋەتكەنىدى. قۇددۇس مەست ئادەمدەك بولۇپ قالدى، يېقىملىق ئىسسىق ئېقىملار بەدەنلىرىگە ئېقىپ كىرىۋاتقانداك بولدى. گۈلگىنە شۇ سۆزدىن كېيىن قۇددۇسنى مەھكەم قۇچاقلۋالدى، كۆكسى بىلەن ئۇنىڭ مەيدىسىنى غىدىقلاشقا باشلىدى ... قۇددۇس سېھىرلىك دۇنياغا كىرىپ قالغانداك ئۆزىنى پۈتۈنلەي يوقىتىپ قويدى ۋە ئۆزى سەزمىگەن ھالدا گۈلگىنەنىڭ سېغىنىش بىلەن تەلۈرۈپ تۇرغان ئوتتەك قىزىق لەۋلىرىگە سۆيدى ... لەززەتلىك سۆيۈشنىڭ بىرىنچى تەمىنى تېپىغان قىز ئەمدى كېيىنكى قەدەملىرىنى ئىشەنچلىك باسماقچى بولدى - دە، بېھوش ئادەمدەك قۇددۇسقا يۆلەندى ۋە ئېشىنى ئۇنىڭ مەيدىسىگە قويدى، بىرھالدا ئۆتكەندىن كېيىن:

— ئەخمەتنى دەمسىز؟ — دېدى ئۇ تۇيۇقسىزلا ۋە قۇددۇسنىڭ ئەخمەتنى قاچان تىلغا ئالغانلىقىنىمۇ بىلمەيتتى، — مەن ئەمدى ئۇنى ئۆيگە كەلمەس قىلىمەن، ماڭا ئىشىنىڭ، قۇددۇس، ئۇ مېنىڭ كەينىمگە كىرىۋالغان ... كۆردىڭىزغۇ، ئۇنداق شەرمەندىنى ئېلىۋەتكەن تىرىنقىغا ئالمايمەن ... مەن سىزنىڭمەن ... سىزنىڭ ...

قۇددۇسنى بېھوش قىلىدىغان بۇ پىچىرلار ئاڭى
ناماز بامدا تىقىچە داۋام قىلدى ... ئەزان ئېيتىلغاندا،
ئۇ ئۆز ھۇجرىسىغا يېنىپ چىقتى.

قۇددۇس ئەتسىدىن باشلاپ بۇ ھەشەمەتلىك قورۇدا
يېرىم خوجاينىغا ئايلاندى. بىراق، ئۇنىڭ ھەر قىسما خىياللىرى
كۆپىيىپ كەتكەندى: «مەن كىمەن؟ گۈلگەنە كىم؟ -
دەپ ئۆز - ئۆزىگە سوئال قوياتتى ئۇ، - ئۇنىڭغا ئۈمىدىنى
مەڭگۈلۈك باغلىسام بولامدۇ؟ ئۇنىڭ تەقدىرى راستتىنلا
بەلگىلىنىپ، ئۆز ئىختىيارىنى ماڭا مەڭگۈلۈككە بەرگەنمىدۇ؟ ئۆزۈمگە ئوخشاش يېتە-
دىن - بېشىغا ئېغىر كۈن چۈشكەندە، مەن ئەسقاتقان
ئادەمدىن شۇ ئىشلار چىققان يەردە، پۈتۈن بەختنى بايلىق،
گۈزەللىك بىلەن ئۆلچەيدىغان مۇنۇ باي قىزىدىن شۇنداق
ئىشلار چىقماسمۇ؟ مېنى قورچاق قىلىپ ئويناتماسمۇ؟ يۈگۈزەك
قىلىپ دومىلاتماسمۇ؟ ... شاھانە تۇرمۇش ئىچىدە چوڭ
بولغان قىزنى مېنىڭدەك گاداينىڭ ئالدىدا تىزلاندۇرغان،
كونا، يىرتىق، ھەتتا مەينەت كىيىملىرىگە ۋالىلداپ
تۇرىدىغان، كۆزلەرنى قاماشتۇرىدىغان ئېسىل كىيىملىرىنى
ياقتۇرغان، تېخى تەر پۇراپ تۇرغان يۈز - كۆزلىرىم،
ماللارنىڭ ئايىغىنى تازىلايدىغان سۈپۈرگە تۇتقان قوللىرىمنى
توختىماي سۆيىدۈرۈۋاتقان مېھىر، كۈچ نېمىدۇ؟ راستتىنلا
مۇھەببەتتىمۇ؟ ... ھەي نازاكەت، شەرمەندە نازاكەت،
سېنى قۇتۇلدۇرغىنىم ئۈچۈنلا، كۈنۈڭنى ئېلىش ئۈچۈن ماڭا
ئەگەشكەنمىدىڭ؟ ماڭا شۇنچىلىك بېرىلىپ كېتىۋېدىڭ،
مەنسز ياشىيالايدىغاندەك قىلىۋېدىڭ، ھەممىسى ئالدامچىلىق
ئىكەن - دە. ھېلىقى بايۋەچچە بىرلا كۈلۈپ قويسا، ئۆزۈڭنى
ئېتۈۋەتتىڭ، بايلارچە تۇرمۇش ئۆتكۈزۈش دەپ ئويلىغانسەن،

ئىست، ئىست ... ئوغلۇمنى كىملەرنىڭ ئالدىدا خار قىلىپ يۈرىدىغانىسەن؟ تېخى ماڭا ئىشىنىڭ، دەيسىنا ئۇياتسىز ... لېكىن ساڭا ئىچىم ئاغرىدۇ، ئاتا - ئانىسىز قارا يېتىم ئىدىڭ، بوراندا قالغان قامغاق تەك دەشت - باياۋانلاردا دومىلاپ يۈرۈۋاتقانىسەن؟ ...»

قۇددۇسقا ئارام بەرمەيۋاتقان ھەر خىل خىياللارنىڭ ھەممىسىنى گۈلگىنەنىڭ مۇھەببىتى يەڭدى. ئۇنىڭ ئۇچىسىغا ھېلىقى ئالاھىدە پاسوندىكى يېڭى كىيىملەر چىقتى. شۇنىڭ بىلەن ئۇ سۈرەتتەك تېخىمۇ چىرايلىق يىگىتكە ئايلاندى - دە، قورۇ ئىچى سەل خالىيراق بولسىلا گۈلگىنەنىڭ ھۇجرىسىدىن چىقمايدىغان بولدى. گۈلگىنەنىڭ كېچىلىرى قورقۇپ، ئۇنى ئويغىتىدىغان كۈنلىرىمۇ كۆپەيگىلى تۇردى. بىراق شۇنچە كۈتۈشلەر، ئەتۋارلاش-لار، قىزغىن سۆيۈشلەر نېمىشقىدۇ قۇددۇسنىڭ قەلبىدىن نازاكەتنى چىقىرىۋېتەلمىدى. ئۇ ئارىلاپ: «شۇ تۇرقىدا نازاكەت نېمە ئىش قىلىۋاتىدىغاندۇ؟ نەلەردە يۈرىدىغاندۇ؟ ئۇنىڭ ھېچنېمىسى يوق ئىدى» دەپ ئەسلىپ قالاتتى. ئەسلىمە يا كۆڭۈلگە ئارام بېرىدۇ، يا كۆڭۈلنى بىئارام قىلىدۇ. قۇددۇسنىڭ يۈرىكىدە بىئاراملىقنىڭ پەيدا بولۇشى نازاكەتنى ئۇنتۇپ كېتەلمىگەنلىكتىن دالالەت بېرەتتى. قۇددۇسنىڭ ئۇچىسىغا يېڭى كىيىم چىقىپ ھەپتە ئۆتكەندىن كېيىن، بىر كۈنى كەچتە ئەخمەت كەلدى. ئۇ گۈلگىنە بىلەن پاراڭلىشىپ ئۇزاق ئولتۇرۇپ قالدى. ئۇ كېلىش بىلەن ھۇجرىسىغا كىرىپ كەتكەن قۇددۇس پۈتۈن ئەتراپ جىمىپ، ئەل ئۇيقۇغا كەتكەن چاغدا قورۇغا چىقتى. گۈلگىنەنىڭ ھۇجرىسى يورۇق ئىدى.

قورۇنى بىر - ئىككى ئايلانغان قۇددۇس ئۇلارنىڭ پاراڭلىرىنىڭ ئۇزىراپ كېتىۋاتقانلىقىغا ئاخىر چىدىمىدى. دېرىزە تۈۋىگە كېلىپ، ئۆيىچىگە سەپسالىدى. گۈلگىنە بىلەن ئەخمەت ئۆينىڭ ئوتتۇرىسىدىكى ئۈستەلگە يېنىچە يۆلىنىپ ئۆرە تۇرۇشاتتى. ئەخمەت قىزنىڭ قولىنى تۇتۇۋالغان بولۇپ، ھەدەپ ئۆزىگە تارتاتتى، گۈلگىنە ئۇنىڭ مەيدىسىدىن ئىستىرەتتى. نېمە كارامەت بۇ - ھە؟! قۇددۇسنىڭ پۈتۈن بەدەنلىرىگە تىترەك ئولىشىپ، كۆزلىرى ئوتتەك يېنىپ كەتتى...

— ۋەدىڭىز شۇمىدى؟ — دېدى ئەخمەت گۈلگىنەنىڭ كۆزىنىڭ ئىچىگە قاراپ.

— ياق، زورلىساڭ، بولدى قىلىڭ، كۆڭلۈم خالىمىغان ئىشقا ئۆزۈمنى زورلىمايمەن.

— سىز ماڭا نېمە دېگەن؟ ئىككىمىز نېمىدەپ مەسلىھەت قىلىشقان؟ — دېدى ئەخمەت گۈلگىنەگە تېخىمۇ يېقىن كېلىپ، — مەن سىز ئۈچۈن، سىزنىڭ يول كۆرسىتىشىڭىز بىلەن دۇنيادا ئەڭ يىرگىنچىلىك ئىشنى قىلىشتىنمۇ يانمىدىمغۇ، بىر ئائىلىنى ۋەيران قىلىۋەتتۇقۇ، بۇ نېمە ئۈچۈن؟

دەھشەت! نېمىدېگەن دەھشەتلىك ئىشلار بۇ - ھە! ... قۇددۇس ئۆز قۇلقىغا ئىشىنەلمەي قالدى. ئەخمەتنىڭ ئاچچىقىدا ئۈستەلگە ئۇرۇلغان مۇشتى ئۆزىنىڭ يۈرىكىگە ئۇرۇلغاندەك، تۇيۇقسىز ھاۋا گۈلدۈرلەپ چاقماق چاققان دەك بولدى - دە، كۆڭلىگە چۈشكەن داغلار، ئىشەنمەسلىكتىن پەيدا بولغان قويۇق تۇمانلار خۇددى شامال ئۇچۇرۇپ كەتكەن بۇلۇتلاردەك يوقىلىپ كەتتى.

مانا ئەمدى سۈزۈلگەن، كۈندەك يورۇغان قەلبىدە
بىردىنلا كۈچلۈك غەزەپ - نەپرەت قوزغالدى.

— ئىپلاسار! ...

ئۇ ئۆزىنى تۇتۇۋالماي، شۈبھەردىلا ۋارقىرىۋەتتى -
دە، ئۆيگە خۇددى يولۋاستەك ئېتىلىپ كىردى. ئىككىسىمۇ
ھاڭ - تاڭ بولۇشۇپ قاراپلا قالدى. قۇددۇسنىڭ پۈتۈن
ۋۇجۇدى تىترەپ كەتكەنىدى. ئۇ كىرگىنىچە ئەخمەتنىڭ
ياقىسىدىن ئالدى:

— رەزىللەر! ... سەنلەر ئادەممۇ؟!

ئەخمەتنىڭ كۆزلىرى قىسىلىپ، يۈزى پۈرۈشتى ۋە
ئالاقزادىلىككە چۈشۈپ تىترەشكە باشلىدى، غەزەپتىن
ئۆزىنى باسالماي قۇددۇسنىڭ بازغاندەك ئېغىر مۇشتى
بىلەن ئۇ ئۆيىنىڭ بىر بۇلۇڭىغا يىقىلدى ۋە ئۆمىلەپ قويۇپ
تالاغا قېچىپ چىقىپ كەتتى. يۈزىدە قان قالمىغان گۈلگىنە
يىغلامسىراپ ئۇنىڭ ئالدىغا كەلدى:

— مېنىمۇ ئۇرۇڭ، لېكىن مۇھەببىتىمنى خارلىماڭ.

— سەنلەر قىلغان ئىشنى ھايۋانمۇ قىلماس!

— قۇددۇس، جېنىم قۇددۇس، مەن سىزنى ياخشى
كۆرگەنلىكىمدىن شۇنداق قىلغان.

— ياخشى كۆرسەڭ، تۆھمەت قىلامسەن - ھە؟

مەن ساڭا قانچىلىك ئىشەنگەن!

— قانداق قىلىمەن، ياخشى كۆرۈش گۇناھ ئەمەسقۇ؟!

— ياخشى كۆردۈم دەپ، يالا چاپلاپ بىر ئائىلىنى

ۋەيران قىلىش گۇناھ ئەمەسمىكەن؟!

ئۇ ئالدىدا پەرىشانلىققا چۈشۈپ، تىترەپ تۇرغان
گۈلگىنەنى مەيدىسىدىن كۈچ بىلەن ئىستىرىۋەتتى. گۈلگىنە

ئوڭدېسىغا يېقىلىپ چۈشتى. ئۇ بىلىكىنىڭ، يانېشىنىڭ سۈرۈلۈپ قانغانلىقىنى، ئوڭ قۇلقىنىڭ زىڭىلداپ ئاغرىپ-ۋاتقانلىقىنى تۇيمايتتى. قۇددۇس بولسا، بىر قولىنى بېلىگە تىرەپ، غەزەپلىك كۆزلىرىنى ئۇنىڭغا تىكىپ ئۆرە تۇراتتى. گۈلگىنە ئېسەدەپ يىغلىۋەتتى - دە، ئۆمىلەپ كېلىپ قۇددۇسنىڭ تىزىنى قۇچاقلدى.

— نېرى تۇر ۋىجدانسىز! ...

— ياق، ماڭا رەھىمى قىلىڭ ...

ئۇ قۇددۇسنىڭ پۇتىنى تېخىمۇ چىڭ قۇچاقلدى.

— سەنلەردە ۋىجدان بارمۇ؟ ... ئىست، ئىست! ...

— مۇھەببەت ئىنسانىي ۋىجدانغا بويسۇنمايدىكەن،

قۇددۇس.

— ھەقىقىي مۇھەببەت تۆھمەتكە، ھىيلە - مىكرگە،

ۋىجدانسىزلىققا بويسۇنمايدىكەن!

— مۇھەببىتىم ماڭا ھەممىنى قىلدۇردى ...

— جۆيلۈمە!

ئۇ گۈلگىنەنى دەسسەپ - چەيلۈۋەتمەكچى بولۇپ،

ئۇنىڭ قولىدىن بىر پۇتىنى تارتىۋالدى، توختاپ قالدى،

ئۇچىسىدىكى كانۋا باسقان ئاق كۆڭلەكنى سېلىپ،

گۈلگىنەنىڭ بېشىغا ئاتتى.

— مە، ئال بۇ نېمىلىرىڭنى، ئالدامچى قانچۇق!

ئۇ شۇنداق دېدى - دە، ئۆيىنى تىترەتكۈدەك

دەرىجىدە گۈسۇلداپ دەسسەپ قورۇغا چىقتى. كېچە بەك

قاراڭغۇ، جىمجىت ئىدى. گۈلگىنەنىڭ ئۆپكىدەپ يىغلاۋاتقانلىقى

ۋە شىپىرلاپ ماڭانلىقى ئاڭلاندى. ئۇ كەينىگىمۇ قارىماي

چىقىپ كەتتى.

يامغۇر يېغىشتىن شەپە بېرىپ سوغۇق غەرب
شامىلى ئۇرۇلماقتا، قۇددۇسنىڭ يۈرەك دەردلىرى،
ئەلەملىرى ئاچچىق - ئاچچىق كۆز ياش بولۇپ تۆكۈلمەكتە.
قاراڭغۇ، جىمجىت كېچىدە بىردە ئىتتىكىلەپ، بىردە ئاستىلاپ،
نەگە بېرىشنى بىلمەي، نىشاندىن ئازغان بەختسىز
يولۇچىدەك تەمتىرەپ يۈرمەكتە. قارا بۇلۇتلار بىلەن
قاپلانغان ئاسمان يۈزى ئۇنىڭ كۆڭلىدە قايغۇلۇق ئىدى.
غازاڭلار شىلىدىرلايتتى، يوپۇرماقسىز قالغان نوتىلار،
ئۇششاق تالار تولغىناتتى، شىۋىرلايتتى ... بىردەمدىلا
يېتىپ كەلگەن يامغۇر چاپقىداپ قۇيۇلۇشقا باشلىدى.
ئۇ ئەيىكار ئادەمنىڭ تاياققا رازى بولغىنىدەك، شىددەت
بىلەن ئۇرۇلۇۋاتقان يامغۇرغا يۈزىنى تۇتتى. قىپپاش
ئۇرۇلۇۋاتقان يامغۇر ئۇنىڭ ياش بىلەن نەملەنگەن
يۈزىگە تاراسلاپ تېگىشكە باشلىدى. ئۇ يامغۇرنىڭ
تېخىمۇ قاتتىق قۇيۇلۇشىنى، مۆلدۈر بولۇپ تېگىشىنى، بىر
يەرلىرىنى يېرىۋېتىشىنى شۇنچىلىك ئىزدەيتتى.

ئاسمان يېغىسىنى، قۇددۇس يېشىنى توختاتتى. بۇ
چاغدا ئۇ ئۆزىگە كېلىپ قالغانىدى. ئاسمانغا تىكىلىپ،
غەربتىن شەرققە تۇرۇلۇپ ئاققان بۇلۇتلارغا قاراپ، ئۆز -
ئۆزىگە: «تېخىمۇ تۇتۇلۇپ كەت! يۈز ئاچما!» دەپ
پىچىرلىدى. ئالدىغا ئاشۇ قارا بۇلۇتلارنى يېرىپ، كۆز
ياشلىرىنى مۆلدۈرلىتىپ نازاكەت كېلىۋاتقانداك قىلدى.
«ئاھ! ... خارلانغان، ناھەقچىلىكنىڭ شەپقەتسىز
ئازابىغا ئۇچرىغان دىلبىرىم، ساڭا ئۇۋال قىلىندى،
تۆھمەت قىلىندى، ئىشەنمەسلىكنىڭ رەھىمسىز ئوقى
ئېتىلدى. ئامال قانچە، ئاتقان ئوقنى ياندۇرۇۋالغىلى

بولمىغىنىدەك، ئۇلارنى ئەمدى قايتۇرۇۋالغىلى بولمايدۇ. تۆھمەت ئوقى يۈرىكىڭنى يارا قىلغاندۇ؟ ئېيتقۇسىز ئازابلارغا سالغاندۇ؟ ... ئۇنى ساقايتىش كېرەك، مەن ساقايتىش كېرەك. ئالدىڭدا باش ئېگىمەن، گۇناھىمنى بوينۇمغا ئالمەن، كەچۈرۈم سورايمەن. ئاق كۆڭۈل، كۆيۈمچان، بارلىقىنى ماڭا بېغىشلىغان سۆيۈملۈكۈم، يامان ئادەملەرنىڭ ھىيلە - مېكر ئىشلىتىدىغانلىقىنى ئويلىماپتىمەن. بىز كەڭرى، گۈزەل دۇنيادا - ئادەمسىز تاغلاردا ئۇچراشقان، بىر - بىرىمىزگە ھەقلىق رەۋىشتە نىكاھ ئوقۇغان ھالال ئەر - خوتۇنلار ئىدۇق، تەڭداشسىز ئىناق ئىدۇق ... بىراق، مەن، مەن ... نېمە دەي، ئاخىرىنى ئېيتىشقا تىلىم كۆپىدۇ، قەدىرلىكىم، ئالدىڭغا بارسام مېنى كەچۈرمەسەن؟ ...»

قۇددۇس ئىككى كۈن كىرىپك قاقىدى. سەكپارە بولۇپ نازاكەتنى ئىزدىدى. ئاچچىق ئەلەم، ئازابلىق دەرد ئۇنى خۇددى كەچ كۈزدىكى قۇرۇغان قورايىدەك قىلىپ قويدى. ئاخىر ئۇنىڭ نەدىلىكىنى تاپتى. ئۈچىنچى كۈنى ئەرشىدىن بوۋاينىڭ قورۇسىغا كىرىپ باردى. نازاكەت كۈزلۈك ئالىملارنى باغدىن پېشايۋانغا توشۇۋاتاتتى. ئۇ بىر سېۋەت ئالىمنى تۇتقان ھالدا قۇددۇسنى كۆرۈپ ھويلىنىڭ ئوتتۇرىسىدا تۇرۇپلا قالدى. يۈزى تاتىرىپ، چېكە تومۇرلىرى لېپىلداپ كەتتى - دە، بەدەنلىرىگە تىترەك ئۇلىشىپ قولىدىن سېۋەت چۈشۈپ كەتتى. ئالىملار خۇددى تېرىقتەك چېچىلدى، قۇددۇس دەرھال ئالىملارنى تېرىپ سېۋەتكە سالدى.

نازاكەت تېخىچە ياغاچتەك قېتىپ تۇراتتى.

— نازاكەت، يۈرۈڭ كېتىمىز، — دېدى ئۇ ئالدىغا
بىر ماڭدام بېسىپ، — ئۆز ماكانىمىزغا كېتىمىز، ئۇ يەرنىڭ
ئېتىكى كەڭ، بىزنى ئەمدى ھېچكىم بوزەك قىلالمايدۇ.
نازاكەتنىڭ ھېلىمۇ گۈزەللىك كەتمىگەن كىرىپكىلىرىدە
ياش ئەگىدى ۋە ئاشۇ مۆلدۈرلىگەن ياشلار رەھىمسىز
قىسمەتنىڭ ئېغىر ئازابىدا پۇچىلانغان مەڭزىگە تېمىپ
چۈشكەندە ئۇ تەتۈر قارىۋالدى.
— مەن ... مەن ئەيىبلىكەن.

— ياق! ياق! كېتەلمەيمەن ... بولدى، ئەمدى
مېنى ئۇنتۇپ كېتىڭ، — دېدى نازاكەت ئۆزىنى ئاران
تۇتۇپ.

قۇددۇسنىڭ پۇتلىرى دىرىلدەپ تىترەيتتى، كۆز ئالدى
قاراڭغۇلىشىپ، دۇنيا پىرقىراۋاتقاندەك، خۇددى بىرى
ئۇنى پىرقىرىتىپ قويۇۋەتكەندەك بولاتتى:
— مەن سىزنى قانداقمۇ ئۇنتۇيالايمەن؟ ... نازاكەت،
مېنىڭدىن ئۆتتى. مەن سىزگە ھەممىنى سۆزلەپ
بېرىمەن.

— ئەمدى بەرىبىر، سۆزلىمىسىڭىزمۇ چۈشىنىپ
تۇرۇپتىمەن.

— بالا قېنى؟

— قازا قىلدى.

— ھە!؟

— شۇنداق ... خورلۇققا مەن چىدىغان بىلەن
كىچىك بالا چىدىدى.

قۇددۇس ئازابلىق تولىغاندى. يۈرىكىنى بىرى تۆۋەنگە
تارتىۋاتقاندەك ئۆزى سەزمىگەن ھالدا تىزلىنىپ قالدى.

— بىز تېخى ياش ... مېنى كەچۈرۈڭ، نازاكەت،
مەنمۇ سىزگە ئىشەنگەن، بىراق ...

— بىراق، ئاخىرقى ھېسابتا ئىشەنمىدىڭىز، — دېدى
نازاكەت ئۇنىڭغا قايرىلىپ قاراپ، — ئىشەنمەسلىك —
مۇھەببەتنىڭ دۈشمىنى، شۇنداق، دۈشمەن مۇھەببىتىمىز —
گە، تۇرمۇشىمىزغا ئارىلىشىۋاتسا، ئېيتىڭا، بىز قانداقمۇ
بەختلىك بولالايمىز؟!

— بىزنى تۆھمەت ئايرىدى.

— تۇرمۇشتا راستچىللىق بىلەن يالغانچىلىق، ئىشەنچ
بىلەن ئىشەنمەسلىك، تۆھمەت بىلەن ھەقىقەت ھامان
بىللە ياشايدۇ، بۇنى چۈشەنمىگەن ئادەملەرنىڭ تۇرمۇشىمۇ
ھامان خاتىرجەم بولمايدۇ، ۋەيران بولىدۇ.

— مېنىڭ چۈشەنمىگەن ئىشلىرىم كۆپ ئىكەن،
نازاكەت، مېنى كەچۈرۈڭ، بەلكى تەقدىر شۇنداققۇ.
— تەقدىر؟ ... مۇنداق تەتۈر تەقدىرگە بويسۇنماي
كەلگەنمەن، ئەگەر بويسۇنغان بولسام، ئاللىقاچان غازاڭ
بولغان بولاتتىم. بىرى سىزگە تۆھمەت قىلسا، سىزنىڭ
ئەڭ ياخشى كۆرىدىغان ئادىمىڭىز ئۇنىڭغا قوشۇلۇپ
سىزنى ھاقارەت قىلسا، ئېيتىڭا، سىز ئۇنى كەچۈرەلەمسىز؟
قۇددۇس ئەيىبكارلارچە بېشىنى تۆۋەن سالىدى.

— بىز ناھايىتى تەسلىكتە ئېچىلغان بىر جۈپ گۈل
ئىدۇق، — دېدى قۇددۇس چوڭقۇر ئۇھ تارتىپ، —
ئەمدى سولشىپ تۈزىدۇقۇ؟

— شۇنداق. مەن تۆھمەت، ئىشەنمەسلىك بۆرىنىدا
قالغان، سولاشقان، دەسسەلگەن گۈلمەن. بۇ گۈل
ئەمدى ئېچىلمايدۇ!

—بۇ ئاخىرقى سۆزىڭىزمۇ؟

—بولدى، ئەمدى كېتىڭ، — دېدى نازاكەت قۇددۇسقا مېھرىبانلىق بىلەن تىكىلىپ ۋە تېخى قۇرۇمىغان كىرىپكىلىرىگە ياش ئېلىپ، — مېنى مەڭگۈگە ئۇنتۇپ كېتىڭ، ئەمما كىشىلەر نېمە دېسە دېسۇن، مەن سىزنى ئۇنتۇيالمايمەن. مەن چۆلگە تاشلانغان يېگانە قۇممەن، قاچانكى دەھشەتلىك بوران ئۇچۇرۇپ، دولقۇنلۇق دەرياغا چۆكتۈرۈۋەتمىگۈچە مەن سىزنى ئەسلەيمەن! ... خەير خوش، قۇددۇس!

قۇددۇسنىڭ ئىككى كۆزىگە لىققىدە ياش كېلىپ، كەينىگە بۇرۇلدى - دە، قەدەملىرىنى ئەلەڭ - سەلەڭ بېسىپ قورۇدىن چىقىپ كەتتى. شۇ چىقىپ كەتكىنىچە، توختىماي يول بېسىپ، ئۆز ماكانىغا — باغرى كەڭ گۈزەل تاغقا كەتتى. ئۇ ئەمدىكى ھاياتىنى نازاكەت بىلەن تېپىشقان، بىللە ئۆتكەن ھېلىقى قەدىردان تاغ ئۆڭكۈرىدە تەنھا ئۆتكۈزمەكچى.

×

×

يىل ئۆرۈلدى.

باھار يەنە كەلدى، قۇشلار كەلدى — نەغمە - ناۋا كەلدى، ئەمما نازاكەت كەلمىدى.

قۇددۇس قىشنى تەسلىكتە چىقاردى. نازاكەت خۇددى باھاردا كېلىمەن دەپ ۋەدە قىلغاندەك، باھارنى تەقەززالىق بىلەن كۈتكەندى، بىراق باھار كەلگەندە، غەربىسىنىپ - مىسكىنلىشىپ كەتتى. ئۆڭكۈر ئالدىدىكى

دولقۇنلۇق سۇ بويىدا ئولتۇرۇپ ئۇزاقتىن - ئۇزاق خىيالغا پاتاتتى. « نازاكەت ئىككىمىز ھەر ئەتىگىنى مۇشۇ يەردە يۈزىمىزنى يۇيۇشاتتۇق، ئۇ سۇ چېچىپ قاچاتتى، مەن قوغلايتتىم » دەپ ئۇلۇغ - كىچىك تىناتتى؛ ئېچىلغان گۈللەرنى كۆرگەندە، « ئۇ گۈلگە ئامراق ئىدى، ئۇزۇشنى خالىمايتتى، گۈل بار يەردە، كىشى يالغۇز بولسىمۇ، تۇرمۇش كۆڭۈللۈك ئۆتىدۇ » دېگەنلىرىنى ئازا بىلىنىپ ئەسلىەيتتى؛ يامغۇر ياغقان چاغلاردا قۇددۇسنىڭ كۆڭلى تېخىمۇ يېرىم بولاتتى. يامغۇر ياغسا نازاكەت خۇشال بولۇپ كېتەتتى، ئۇ، يامغۇر تامچىسى مۇشۇ گۈللەرنىڭ جېنى، دەپ چۆپ - چۆپ بولۇپ كەتكۈچە ئۆزىنى يامغۇرغا تۇتۇپ تۇراتتى، سەكرەپ ئۇسسۇل ئويناپ كېتەتتى، بەزىدە مېنى يامغۇرغا تۇتۇپ، مەھكەم قۇچاقلاپ تۇرۇۋالاتتى، دەپ تېگى يوق ئويلارغا پاتاتتى.

ئاشكارا زورلۇقتىن يوشۇرۇن سۇيىقەست يامانراق ئىكەن، - دەپ ئويلايتتى ئۇ بەزىدە پېتىپ كېتىپ بارغان كۈنگە قاراپ ئولتۇرۇپ، - مەخسۇتباينىڭ ئاشكارا زورلۇقى بىزنى ئايرىۋېتەلمىگەن، گۈلگىنەنىڭ يوشۇرۇن سۇيىقەستى بىزنى ئايرىۋەتتى. تىل - ئاھانەت، تاياق دېگەنلەر ئادەمنى سەگەكلەشتۈرىدىكەن، سىلىق، ياغلىما گەپلەر ئادەمنى قايىمۇقتۇرۇپ بىخۇدلاشتۇرىدىكەن، ئەقىلدىن ئاداشتۇرىدىكەن... مەن شەھەردە نۇرغۇن ياشلارنىڭ: « ئاھ دۇنيا، تويدۇم سەندىن، سەنمۇ تويغايىسەن مەندىن » دېگەن ناخىشلارنى ئېيتقانلىقىنى ئاڭلىغان. ياش تۇرۇپ نېمىشقا شۇنداق دەيدىغاندۇ دەپتىمەن، ئەمدى بىلىدىم: بېشىغا كەلگەنلەر ئۆز

تۇرمۇشىدىن ئېلىپ ئېيتىپتىكەن...

قۇددۇس ئوۋغا كەمدىن كەم چىقاتتى، ئۇنىڭ ئۈستىگە ھازىر ئېتىمۇ، مىلتىقىمۇ يوق ئىدى. ئوۋچىلىقى قايقان قويۇش بىلەن ئۆتەتتى. قايسىبىر كۈنى يامغۇر يېغىپ، گۈل - چېچەكلەر يۇيۇلۇپ، تەبىئەت راسا گۈزەللىككە تولغانىدى، ئۇ ئۆڭكۈرنىڭ ئالدىدا تۇرۇپ كۆزى بىردىنلا قىردا ئېچىلغان بىر جۈپ گۈلگە چۈشۈپ قالدى. پۈتۈن ئەزايى - بەدىنى سىلكىنىپ، كۆزلىرىدىن ئوت يېنىپ كەتتى. ئۇ گۈللەرنىڭ يېنىغا كېلىپ، بىر - قىسما بولۇپ تۇرۇپ قالدى ۋە خۇرسىنىپ پىچىرلىدى: «سىلەر تېخىچە قىزىرىپ، چوغمەك تاۋلىنىپ تۇرۇپسىلەر، بىز سولشىپ كەتتۇق، بىزگە ئۇششۇك تەگدى... سىلەرمۇ ھەر باھاردا ئېچىلسىلەرغۇ، بىز يەنە ئېچىلسىزمۇ؟...»

قۇددۇس غەمكىن كۆزلىرىنى گۈلدىن ئېلىپ، قارىغايلىق قاپتالارغا تىكتى. ئۇنىڭ كۆڭلى بۇزۇلغان، يۈزىدە پەرىشان ئۇچقۇنلار ئەكس ئەتكەنىدى. ئۇ بىر بېسىپ، ئىككى بېسىپ ئالدىدىكى دۆڭلۈككە چىقتى. بۇ يەردىن يىراقتىكى يالغۇز ئاياغ يوللار، جىرالار ئوچۇق كۆرۈنۈپ تۇراتتى. قۇددۇس نازاكەتنىڭ مۇشۇ دۆڭگە كۆپ چىقىدىغانلىقىنى ئەسلەپ قالدى: مەن ئوۋدىن قايتىدىغان چاغلاردا نازاكەت تولىراق مۇشۇ دۆڭدە تۇرۇپ يولۇمغا قارايتتى، - دەپ ئويلىدى ئۇ، - بىر قېتىم ئۇ مېنى يىراقتىن كۆرۈپلا پەرەڭ ياغلىقىنى پۇلاڭلاتتى، ياق، ياغلىقىنى ئەمەس، يۈرىكىنى پۇلاڭلاتتى، مەن ئۈچۈن لاۋۇلداپ يېنىۋاتقان بىر پارچە ئوتنى

پۇلاڭلاتتى. مەن يېقىنلاپ قالغاندا، ئۇ ئالدىغا يۈگۈردى، خۇددى كىچىك بالدەك يۈگۈردى، ئۇچتى، يېنىغا شامالدىنىمۇ تېز يېتىپ كەلدى ۋە ماڭا ئېسىلدى، مەن ئۇنى كۆتۈرۈپ ئاتنىڭ ئالدىغا ئېلىۋالدىم، ئۇ بالىلارچە ئەركىلەپ كۈلەتتى. شۇ چاغدا ئاجايىپ كۈلكىلىك بىر ئىش بولدى: مەن ئۇنى باغرىمغا باسقاندا، مۇھەببەت مەستلىكىدە ھوشىمىزنى يوقىتىپ قويدۇقۇمۇ، ئىككىمىز ئات ئۈستىدىن يېقىلىپ چۈشتۇق. ئايىھاي ... شۇ چاغدا كۈلۈشكىنىمىز ... ياڭراق ئۈنىمىز بىلەن پۈتۈن تاغلارنى جاراڭلىتىۋەتتۇق. قوڭغۇراقتەك، ياق، يېقىملىق كۈيدەك كۈلكىمىزنىڭ ئەكس ساداسى بىر جىرادا توختىسا، ئىككىنچى بىر جىرادا يەنە كۆتۈرۈلەتتى ...

شۇنداق ئەسلىمىلەر بىلەن ئۇ ئۈچ قىش، ئۈچ باھارنى ئۆتكۈزۈۋەتتى. بارا - بارا يۈرىكى تاغلارغا پاتىمىدى، شۇنچە گۈزەل يەرلەر نېمىشقىدۇر سەت كۆرۈنۈشكە باشلىدى. ئاخىر ئۇ قەلبىنىڭ قەيەرگىدۇ بىر يەرگە تەلپۈنۈۋاتقانلىقىنى سەزدى - دە، ئاتىسىدىن تارتىپ ماكان قىلىنىپ كېلىۋاتقان ئۆڭكۈرىنى تاشلاپ، ئۇزاق مۇساپىلىق يولغا چىقتى.

ئەنە ئۇ كېتىپ بارىدۇ، قەدەملىرىنى چوڭ - چوڭ ئېلىپ كېتىپ بارىدۇ، كەينىگە قايرىلىپمۇ قويمايدۇ، ئۇششاق يامغۇرنىڭ يېغىۋاتقانلىقىغا پەرۋامۇ قىلماي كېتىپ بارىدۇ. ئۇ بىر يەرگە كەلگەندە تاغ باغرىدىن بۆلۈڭلەپ چىققان بۇلاق سۈيىنى دۈم يېتىپ ئىچتى. بۆرىلەرنىڭ ھۇۋلاشلىرى، قورساقنىڭ ئاچلىقى، يالغۇز ئاياغ يوللارنىڭ

ئوڭغۇل - دوڭغۇللۇقى ئۇنىڭ قەدىمىنى توختىتىلمىدى. تۇن قويندا تاڭنى كۈتۈپ، تاڭغا يەتسە يەنە تۇننى كۈتۈپ، بەش كۈندىن كېيىن، شەھەرگە يېتىپ كەلدى ۋە ھېچ يەرگە بۇرۇلماي، ئۇدۇل يېزىغا چىقتى. ئۇ غورۇدىن ئارتىلىپ قورۇغا كىرگەندە، ئالدىغا ئەرشىدىن بوۋاي چىقتى.

— ۋەئەلەيكۇم ئەسسالام، نازاكەتنى دەمسەن؟ — دېدى بوۋاي قۇددۇسنىڭ سالامغا جاۋاب بېرىپ، — سەن نەلەردە قالغانسەن، نازاكەت ئاللىقاچان ئەسكەر بولۇپ كەتكەن.

— شۇنداقمۇ؟ ... — قۇددۇسنىڭ ئاۋازى تىترەپ چىقتى.

— شۇنداق، بۇنىڭغا ئۈچ يىل بولاي دېدى، ئۇ ھازىر كوماندىر ...

بوۋاي ئۇنىڭ چىرايىغا سەپسالدى: قۇددۇسنىڭ كەڭ پېشانىسى، كۆزىنىڭ ئەتراپىغا چۈشكەن قورۇقلار ئۇنىڭ ئاچچىق ئەلەم، ئېغىر پۇشايمانلىرىدىن بەلگە بېرىپ تۇراتتى.

— قۇددۇس دېگەن يىگىت سەن ئوخشايسەن، — دېدى بوۋاي ئۇنىڭغا كۆيۈمچانلىق بىلەن تىكىلىپ، — بىزدە نازاكەتنىڭ ئۆزى بولمىسمۇ سۈرىتى بار، كۆرۈپ باققىن.

بوۋاي ئۆيگە كىرىپ نازاكەتنىڭ يېقىندا ئەۋەتكەن يېڭى سۈرىتىنى كۆتۈرۈپ چىقتى.

— ئۆزى يەنە نىسخە يەردە ئىكەن — دېدى.
بوۋاي.

قۇددۇس تىترىگەن قوللىرى بىلەن سۈرەتنى ئالدى.
ئەنە نازاكەت، قۇددۇسقا كۈلۈمسىرگەندەك قاراپ
تۇرىدۇ، ئۇچىسىغا ئەرلەرنىڭكىدەك گىمناستىيۇركا كىيىپ،
بېلىنى كەمەر بىلەن باغلىغان، بېشىدا ئىسپانكا، پاگونىدا
بىر بالداق، بىر يۇلتۇز، كۆكسىدە «باتۇرلۇق»،
«پىدائىي» مېداللىرى چاقناپ تۇرۇپتۇ، قۇددۇس تازا
سەپىلىپ قاراپ، نازاكەتنىڭ كۈلۈمسىرگەن كۆزىدىن
يەنە بىر خىل سىرلىق - يوشۇرۇن ئازاب ئۇچقۇنلىرىمۇ
چاقناپ تۇرغانلىقىنى كۆرۈپ قالدى - دە، قانچە قىلىپمۇ
ئۆزىنى توختىتىۋالالمىدى.

— كۆرۈڭىدىن ياش تۆكۈلۈۋاتقىنىنى قارا، ئۆزىنى
كۆرگەندەك بولدۇڭغۇ دەيمەن، — دېدى بوۋاي بېشىنى
ئېغىر سىلكىپ، — قاتتىق ھەسرەت، پۇشايمان ئادەمنى
يىغلىتىدۇ!

بوۋاينىڭ سۆزى قۇددۇسنىڭ باغرىنى تېخىمۇ ئەزدى،
دىل يارىسىنى قايتا قوزغىدى. ئۆزىنى تۇتۇۋالالماي
ئۆپكىدەپ كېتىشكە كۆزى يەتتىمۇ قۇددۇس قورۇدىن
شۇنداق تېز چىقىپ كەتتى. شۇ چىقىپ كەتكەنچە
مىللىي ئارمىيىنىڭ قوماندانلىق شتابىغا كېلىپ، ئۆزىنى
ئەسكەرلىككە قوبۇل قىلىشنى ۋە ئالدىنقى سەپكە
ئەۋەتىشنى ئىلتىماس قىلدى. قوماندانلىق ئۇنى ئۆزىنىڭ
تەلپى بويىچە، شۇ كۈنلەردە باندىتلار بىلەن قاتتىق

ئېلىشۋاتقان ئالتاي پولكىغا ئەۋەتتى.

8

بەلدىكى رېمىن يېشىلگەن، قولدىكى مىلتقلار قوزۇقلارغا ئېسىلغان تىنچ كۈنلەر نازاكەتكە مەيۈسلۈك ۋە ئۈنسز خىيال ئەكەلدى. ئۇ دۇنيادا تىكەندەك يالغۇزلۇقنى، ئاتا - ئانىسىز، ئەرسىز، بالىسىز ئىكەنلىكىنى ئازاب بىلەن ئەسلەپ خۇرسىندى.

يەنە نەسخەي - مىللىي ئارمىيىنىڭ بىرنەچچە پولكى جايلاشقان، بۇلبۇللار تىنماي سايىراپ تۇرىدىغان قويۇق قارىياغاچلىق جاي. شۇنداق گۈزەل، شۇنداق سېھىرلىك خۇشناۋالار ياڭراپ تۇرىدىغان بۇ جاي نازاكەتنىڭ كونا دەردلىرىنى ھامان قوزغاپ تۇراتتى. ئۆتۈپ كەتكەن، زادىلا قايتىپ كەلمەيدىغان كۈنلىرى خىيالدىن چىقمايتتى. ئۇ كۆپرەك قارىياغاچلىقنىڭ چېتىدىكى دۆڭگە چىقىپ ئولتۇرۇشنى ۋە شۇ يەردە خىيال سۈرۈشنى ياخشى كۆرۈپ قالغان. ئەمما يۈزلىگەن، مىڭلىغان بۇلبۇللارنىڭ تىنماي بەسلىشۋاتقان دەك چاڭلىداشلىرىنى ئاڭلىمايەن دېگىلى بولمايتتى. بۇ سېھىرلىك ئاۋازلار ئۇنىڭ ھەسرەتلىكىنى ئاۋۋاتاتتى، ئاشۇ بۇلبۇللار نېمىنىڭ مەستلىكىدە شۇنچىلىك سايىرايدىغاندۇ؟ كىمگە ئاشىقتۇ؟ ياكى ئۇلارنىڭ نازا - كەتتىكىدىنمۇ ئېغىر دەردى بارمىدۇ؟ نازاكەت ئاشۇ دۆڭدە ئولتۇرۇپ ئۈنسز يىغلايتتى، كۆڭلىگە قاپلىشۋالغان ئېغىر تۇمانلارنى يىغا بىلەن تارقىتاتتى - دە، يېنىكەپ

قالغاندەك بولاتتى. ئاندىن بۇلاق سۈيىدە يۈز كۆزلىرىنى
يۇيۇپ، ئۆز گەمسىگە قايتىپ كېلەتتى.
نازاكەتنىڭ كېچىلىرىنىمۇ خىيالىسىز ئۆتىدۇ دېگەنلىكى
بولمايتتى. كۆڭۈل دېگەن كەڭ نەرسە، ئۇنىڭغا دۇنيا
سىغىدۇ؛ خىيال دېگەنمۇ ئۇچقۇر نەرسە، ئۇ دۇنيانىڭ
بۇ چېتىدىن ئۇ چېتىگە بىردەمدىلا يېتىپ بارالايدۇ.
نازاكەت ئەڭ گۈزەل چاغلارنى ئەسلەشكە تىرىشاتتى.
قۇددۇس بىلەن ئۇچرىشىپ قالغان چاغلارنى، يۇلتۇزلۇق
ئاسمانغا تىكىلىپ، ئاتنىڭ كەينىدە ئولتۇرغان پەيتلىرىنى،
تاغ باغرىدىكى ھېلىقى ئۆڭكۈردە ئۆتكۈزگەن تۇرمۇشنى،
بىر - بىرىگە سۇ چېچىشقان، تاغلارنى جاراڭلىتىپ
كۈلۈشكەن، چىرايلىق گۈللەرنى ئۆزلىرىگە قىياس قىلىشقان
مەزگىللىرىنى ۋە ئاخىرىدا ھازىر ئۇرۇش بولۇۋاتقان
يىراقتىكى جەڭ مەيدانلىرىنى كۆپ ئەسلەيتتى. ئەمما
مەيۈسلۈكتىن قۇتۇلالمايتتى. ئۇ يەنىسە يەكە كەلگەندىن
كېيىنمۇ ئىككى باھارنى ئىچىدىن يېنىپ - تولغىنىپ
ئۆتكۈزۈۋەتتى. ئالتايدىكى باندىتلار بىلەن بولۇۋاتقان
ئۇرۇشمۇ ئاخىرلاشتى. ئۇ بۈگۈن ئەتىگەن ئالتايدىن
يانغان پولكىنىڭ ئۆزلىرىدىن ئىككى كىلومېتر يىراقلىقتىكى
قارىياغاچلىققا چۈشۈپ ئورۇنلاشقانلىقى ۋە شۇ پولكىتىكى
قۇددۇس ئىسىملىك بىر جەڭچىنىڭ ئۇرۇشتا كۆرسەتكەن
ئاجايىپ باتۇرلۇقى توغرىسىدىكى خەۋەرنى ئاڭلاپ قالدى.
بۇ خەۋەر ئۇنىڭ قەلبىنى زىلزىلىگە سالدى. ئۇ
ئەتىگەنلىك چايغۇمۇ قارىماي شۇ ياققا ماڭدى. ئۇنىڭ
قۇلىقىغا ھېچنەمە كىرمەيتتى، كۆزىگە يالغۇز ئاياغ يولىدىن
باشقا نەرسە كۆرۈنمەيتتى. شۇنچە ئىتتىك ماڭسىمۇ،

يول تۈگمەي بارغانسېرى ئۇزىراپ كېتىۋاتقاندا، چېكى يوقتەك قلاتتى. يۈركى تېپىرلايتتى، ئۆپكەسى ئاغزىغا تىقىلغاندا، نەپەس يېتىشمەي قىيىنلىۋاتقاندا بولاتتى. بەزىدە ئېگىزلىكلەرگە يۈگۈرۈپ چىقىپ كەتكەنلىكىنىمۇ تۇيمايتتى. ئۇ بارى - يوقى يىگىرمە مىنۇتلا ماڭدى، لېكىن يىگىرمە سائەت يۈگۈرۈپ ماڭغاندا پۈتۈن ئەزاىى بەدنى قارا تەرگە چۆمۈلۈپ كەتتى.

مەنزىلگە يېتىپ بارغاندا، ئالدىدىن ئېگىز بويلۇق، كۈلگۈنچەك بىر ئوفىتسېر چىقىپ كەلدى، نازاكەت ئىختىيارسىز توختاپ قالدى، ئىككىسى بىر - بىرىگە چاس بېرىپ كۆرۈشتى.

— سىلەرنىڭ پولىتسىيە قۇددۇسىنى تونۇمسىز؟ —

دەپ سورىدى نازاكەت ئالدىراپ.

— ساۋۇروۋ قۇددۇسىنى دەمسىز؟ — دېدى ئوفىتسېر

نازاكەتكە سەپىلىپ قاراپ.

— ھەئە.

— نېمىشقا تونۇمايمەن، سىز ئۇنىڭ نېمىسى؟

— تونۇشى.

— تونۇشى؟! ... ئۇ ... قۇربان بولدى.

— ھە؟! ...

— شۇنداق، چىڭگىل دەرياسىنىڭ بويىدا، دۈشمەنگە

توسۇپ زەربە بېرىۋاتقاندا، مەردلەرچە قۇربان بولدى.

نازاكەتنىڭ كاللىسىدا چاقماق چېقىلغاندا، پۈتۈن

بەدنى سىلىكىنىپ كەتتى - دە، يېنىدىكى قارىياغاچقا

يۆلىنىپ تۇرۇۋالدى. كۆز نۇرى ئۆچكەندە، ئالدىدىكى

ئوفىتسېر كۆرۈنمەي قالدى. شۇ ھالدا ئۇ قانچىلىك ۋاقىت

ئۆتكەنلىكىنىمۇ بىلمەيتتى. پۈتۈنلەي ئاقىرىپ كەتكەن
لەۋلىرىنى ئاران - ئاران مەيدانلىتىپ:

— ئۇ... ئۇ ھېچنەمە دېمىدىمۇ؟ — دەپ سورىدى.

— ئۇنىڭغا ئوق تەگكەندە، بىرىنچى بولۇپ مەن
ئۇنىڭ بېشىنى يۆلىگەندىم، — دېدى ئوفىتسېر غەمكىن
ھالدا، — بىزگە دەيدىغان گېپىڭ بارمۇ دېسەم، ئۇ
تىلىنى ناھايىتى تەسلىكتە گەپكە كەلتۈرۈپ: «مېنىڭ
ھېچنەمە يوق، دۇنيادا تىكەندەك يالغۇز ئىدىم»
دېگەننىلا ئېيتالدى.

نازاكەتكە يىغا ياماشتى، پۇتلىرى دىرىلدەيتتى.
شۇ ھالدا يەنە بىردەم تۇرسا، يىقىلىپ چۈشىدىغانلىقىنى
ھېس قىلدى - دە، يىقىلسامۇ، نېرىراق بېرىپ يىقلاي
دەپ كەينىگە بۇرۇلدى.

—

— توختاڭا، سىز ئۇنىڭ نېمىسى بولاتتىڭىز؟ قۇددۇسنىڭ
بىزنىڭ پولىكتا ساقلىنىۋاتقان «باتۇرلۇق» مېدالى بار...
نازاكەت كەينىگە قايرىلىپمۇ قويماي، قەدەملىرىنى
ئەلەڭ - سەلەڭ بېسىپ كېتىپ باراتتى. ئۇ ئۆزىنى قويۇق
چاتقاللىقتىن مىڭ تەسلىكتە يول تېپىپ كېتىپ بارغاندەك
ھېس قىلاتتى... قۇلىقىغا ھەر تەرەپتىن: كەچۈر مېنى،
نازاكەت! مېنى پۈتۈنلەي ئۇنتۇپ كەت، نازاكەت!
بەختلىك بول، نازاكەت!... دېگەن كۈچلۈك سادالار
ئاڭلانغاندەك بولدى. ئۇ يول بويى، ئۆزىنى بىر بىلىپ،
بىر بىلمەي ماڭدى، ئولتۇرۇپ قالدى، يىقىلىپمۇ چۈشتى.
بىراق ئۆز پولىكتا كەلگەندە، كۆزلىرىگە ئىشەنمەي
قالدى: گەمسىنىڭ يېنىدا ئەرشىدىن بوۋاي بىلەن

ئۇنىڭ نەۋرىسى تۇراتتى. نازاكەت ئۇلارغا ئۆزىنى ئاتتى:
— بوۋا! ئادالەت! ...

ئۇ بوۋايغا ئېسىلىپ ئۆپكىدەپ يىغلايتتى، ھەسرەتلىك
تولغىناتتى، ھەممە دەردلىرىنى كۆز يېشى بىلەن
چىقىرىۋېتىدىغاندەك يىغىدىن زادىلا توختىيالمىتتى. تاراملاپ
تۆكۈلۈۋاتقان ياشلار بوۋاينىڭ مۇرىسىنى ھۆل قىلىۋەتتى.
— بولدى، قىزىم، يىغلىماڭ، نېمىگە يىغلايسىز؟ مانا
سالامەت كۆرۈشتۈق، — دېدى بوۋاي ئۇنىڭ باش -
كۆزىنى سىيلاپ، — سىز قىز جېنىڭىزدا خەلقىمىز
تەرىپلىگۈدەك ئۇلۇغ ئىشلارنى قىلدىڭىز، يىغلىماڭ، كۈلۈڭ،
يايراڭ ...

نازاكەت تېخىمۇ ئۆپكىدەپ كەتتى - دە، كەينىگە
بۇرۇلدى ۋە نېرىدا تۇرغان قارىياغاچنى قۇچاقلاپ ئازابلىق
تولغاندى ...

بوۋاي چىدىمىدى، ئادالەتمۇ كۆز ياشلىرىنى
مۆلدۈرلىتىپ قاراپ تۇراتتى. بوۋايغا نازاكەتنىڭ يۈرىكى
كۆز ياش بولۇپ تۆكۈلۈۋاتقاندا تۇيۇلدى - دە، ئۇنى
بەزلەشكە تەمىشلىپ ئاستا ماڭدى.

ھۈرمەتلىك ئاقساقال، توختاڭ! كۆز يېشى قىلىش،
ئاچچىق - ئاچچىق ياشلارنى چىقىرىۋېلىش — پىغانى
ئۆرلەپ تۇرغان ئادەمنى يېنىكلەشتۈرىدۇ، قويۇپ بېرىڭ،
ئۇ يىغلىۋالسۇن، قانغۇچە يىغلىۋالسۇن، ئۇنىڭ قەلبى
دەرد - ئەلەم، ھەسرەت - نادامەت بىلەن تولغان
ئەمەسمىدى، مەيلىگە قويۇپ بېرىڭ، ئاقساقال!

ئاشۇ يىللار

1

ساقچىلار ئوغرى، يانچۇقچىلارنى تۇتۇپ كەتسە، كىشىلەر: ئەجەب ياخشى ئىش بولدى، دەپ خۇشال بولۇشىدۇ. لېكىن ياخشى ئىشتىنمۇ ئازابلىق ھېس-تۇيغۇلار قوزغىلىپ قالىدىغان ھاللار كۆرۈلۈپ قالىدۇ. ساقچىلارنىڭ بۈگۈن ئەتىگەن بەختىيارىنى تۇتۇپ كەتكەنلىك خەۋىرى پۈتۈن مەھەللە بىر دەمدەلا يېپىلىپ كەتتى. بىر چەينەك چاي بىلەن ئىككى توقاچنى كۆتۈرۈپ ئۇنىڭكىگە ماڭغان گۈلشەرىخان موماي كۈچىدا داڭقىتىپ تۇرۇپ قالدى. ئۆگسۈلى ئۆچكەن كىشىلەر چۈرۈلدشاتتى:

— بەختىيارىنى تۇتۇپ كېتىپتۇ!

— ۋاي خۇدايىمەي... ئىككى ئىنسى ئەمدى قانداق

قىلار؟

— ئەتىگەنلىك چېيىنى تېخى ئىچمىگەن بولغىتى؟...

ساقچىلار قولغا ئېلىنغۇچىنىڭ تېخى كىچىك بالا ئىكەنلىكىنى بىلىپ تۇرسىمۇ، ئۆيگە ھەيۋە بىلەن بېسىپ كىردى. بالىلارنىڭ دادىسى قاتتىق خورەك تارتىپ

ئۇخلاۋاتاتتى. قورقۇنچلۇقتا كۆزلىرى چانقىدىن چىقىپ كېتىشكە ئاز قالغان ئىككى ئىنسى دادىسىنى ئوقۇپ، تۇرتۇپمۇ ئويغىتالمىدى. ساقچىلارمۇ ئۇنىڭ ئويغىنىشىنى كۈتمىدى ۋە ئېتىبارمۇ قىلماي، بەختىيارنى ئالدىغا سېلىپ ھەيدەپ چىقىپ كەتتى. چوڭ ئىنسى ئولتۇرغان ئورنىدا بەزگەكتەك تىترەپ ئولتۇرۇپلا قالدى. كىچىكى يەتتە ياشلىق دىليار ياشلىق كۆزلىرىنى مۆلدۈرلىتىپ ئاكىسىنىڭ كەينىدىن خېلى يەرلەرگىچە ئەگىشىپ ماڭدى.

خوتۇنلارنىڭ گەپلىرى تېخىچە بېسىلمىغانىدى:

— تاجىگۈل ئاڭلىسا نېمە بولۇپ كېتەر؟

— ھەي... جۇۋاينىمەك كەتكۈر دادىسى...

— ئۇنىڭغۇ كۈنى بۇرۇنقىدەك ئۆتەر، مۇنۇ ئىككى

نارەسىدىگە ئۇۋال بولدى-دە...

بەختىيارنىڭ يانچۇقچىلىقى راست، بۇنى ھەممە بىلىدۇ. بىلىپ تۇرۇقلۇق، يەنە نېمىشقا ئۇنىڭغا قايغۇرۇپ، شۇنچىلىك ئىچ ئاغرىتىپ كېتىشىدۇ؟

2

ئاخشام ياتىپ، سەھەر قوپسام،

يوقسەن قاشىمدا.

كىشىلەرگە تونۇش بۇ مەسىت قايناق، ئاۋات كۈچىدا ھەر كۈنى مۇشۇ ناخشىسى بىلەن پەيدا بولۇپ تۇرىدۇ. ئۇ كۈچىنىڭ ئوتتۇرىسىدا دەلدەڭشىپ، ماشىنىلارنىڭ بەرگەن سىگناللىرىغا قۇلاقمۇ سالماي، بىر ئۇ ياققا، بىر

بۇياققا تاشلىنىپ پەرۋاسىز يۈردى، ئېيتقان ناخشىنى ئۆزى ۋە ئۇنىڭغا يېقىن كېلىپ قالغان ئادەم ئارىلا ئاڭلىيالايدۇ. بۇنى ناخشىمىكىن دېسە، بىرەر ئاھاڭغا ئوخشاشمايدۇ، ئەمەسمىكىن دېسە، ھەر ھالدا كىشىلەر ئاڭلاپ باقمىغان قانداقتۇر بىر ساددا ئاھاڭغا ئوخشىشپراق كېتىدۇ. ئۇ باشقا ناخشا-قوشاقلارنى بىلمەمدىكىن، ئاشۇ ئىككى مىسرا شېئىرنىڭ سۆزلىرىنى، مىسرا ئارىلىقلىرىنى ئۈزۈپ-ئۈزۈپ تەكرارلاپ ئېيتىۋېرىدۇ.

كۈلۈبىنىڭ ئالدىدا مايلامچىلىق قىلىدىغان بىر بالا ئۇ، ناخشىنى قانچە قېتىم تەكرارلايدىكىن دەپ ئېرىنمەي ئۇنىڭ كەينىگە چۈشكەن، قاۋاقخانە بىلەن ئۇنىڭ ئۆيىنىڭ ئارىلىقى بىر يېرىم كىلومېتر كەلسىمۇ، ھېلىقى بالىنىڭ ئېيتىشىغا قارىغاندا، ئۇ ئۆيىگە بارغىچە ئاشۇ ئىككى قۇرلۇق ناخشىنى ئاتىش سەككىز قېتىم تەكرارلاپ ئېيتقان. ئۆيىگە كىرگەندىن كېيىنمۇ ئېيتتىمۇ-ئېيتىمىدۇ ئۇ تەرىپى بىزگە قاراڭغۇ. ئۇنىڭ پاسكىنىچىلىقتىن كىرلىشىپ پارقىراپ كەتكەن كىيىم - كېچىكى يىرتىلغان ۋە رەڭگىمۇ ئۆزگىرىپ كەتكەن. ئەسلى رەڭگىنىڭ قانداقلىقىنى ئۆزىمۇ، باشقىلارمۇ ئېيتىپ بېرەلمەيدۇ. ئۇنىڭ ھازىر بىر كۈنلۈكىگە يەتمىش تىيىن بولسلا كۇپايە. ئاتمىش تىيىنغا يۈز گرام ئاق ھاراق ئىچىدۇ (ئۇنىڭدىن ئوشۇقۇمۇ ئىچەلمەيدۇ) ئون تىيىنغا ئىككى - ئۈچ چوكا تۈزلۈك سەي يەيدۇ - دە، بايقى ناخشىنى ئېيتىپ ئۆيىگە ماڭىدۇ. بەزى كۈنى ئۆيىگە كەچ كىرمەيلا كىرىپ كېلىدۇ، بەزى كۈنلىرى يېرىم كېچىدە يېتىپ كېلىدۇ، بەزى كۈنلىرى بولسا، ئۆيىگە يېتىپمۇ بارالماي،

يېتىپ قالغان يېرىدىن ئەتىسى قويۇپلا بازار تەرەپكە ماڭىدۇ. ئىچىمىسە تىترەپ تۇرالمىدۇ، گېپىمۇ، مېڭىشلىرىمۇ قولاشمايدۇ. كىشىلەر پات - پات ئۇنىڭ ئاشخانا ئۈستىلىرىنىڭ ئاستىدا، ئەخلەت تۆكۈلگەن جايلىرىدا بوتۇلكا يىغىپ يۈرگەنلىكىنى كۆرۈپ قالىدۇ. شۇ ھالغا ئېچىنغان بەزى ئادەملەر ئۇنى ئاشپۇزۇلغا باشلاپ كىرىپ، يۈز گرام ھاراق بىلەن بىر تەخسە لەڭمەن ئېلىپ بېرىدۇ. ئۇ ھاراقنى ئاچكۆزلۈك بىلەن بىراقلا ئىچىۋېتىدۇ، بىراق لەڭمەندىن شۆلگە يلىرى ئاققان ئېغىزغا ئىككى - ئۈچ چوكا سالغاندىن كېيىنلا، ئىشتىھاسى تۇتۇلىدۇ، قالغىنىنى ھەر قانچە زورلىسىمۇ يېمەيدۇ.

ئۇ ئىچىمىسە يۈرەلمەيدىغان ھالغا كەلگەندە، كىشىلەر ئۇنىڭ شۇ ھالغا چۈشۈپ قالغان قىسمىگە قاتتىق ئېچىنغان، ئازابلانغان ۋە ئۇنىڭغا كۆيۈنۈپ نەسىھەتلەرنىمۇ قىلغان: — ئۇنداق قىلما كېرىم، ئۇششاق بالىلىرىڭ بار، ئالدى - كەينىڭنى ئويلا...

— ماقۇل، ئىچمەي...

— ئىچمە دېمەيمىز، يولى بىلەن ئىچ، بالىلىرىڭنىڭ ئۇۋالىغا قالمىسەن، سەن دېگەن ئاتا، بالىلارنى قاتارغا قوشىدىغان قەرزىڭ بار...

— راست...

— دۇنيادا ھاراقىتىن مېھرىنى ئۈزەلمىگەن ئادەملەر ئەڭ يامان ئاقىۋەتكە، يىرگىنچ - نەپرەتكە قالغان، رەسۋايى - شەرمەندە بولۇپ كەتكەن، بۇ ساۋاقلارنى ئېسىڭدە تۇت.

— ماقۇل...

لېكىن ئەتىسلا كىشىلەر ئۇنى يەنە مەسىت ھالدا كۆرەتتى. مېھرىبانلىق بىلەن ئېيتىلغان تەسىرلىك گەپلەرمۇ، ئېغىر ئاقىۋەتلەرنى پەيدا قىلىدىغان دەلىل - ئىسپاتلارمۇ ئاغرىتىپ ئېيتىلغان ئاچچىق - غەزەپلىك سۆزلەرمۇ ئۇنىڭ قۇلىقىغا كىرمىدى. يۈكۈنۈپ ئولتۇرۇپ ئوقۇلغان توۋا - ئىستىغبارلارمۇ ئۈچ - تۆت كۈنگە يارىمىدى. شىشىدىكى ۋىلىلداپ تۇرغان ھاراق سېھىرگەر گۈزەل قىزدەك ئۇنى ئۆزىگە تارتىپلا تۇراتتى. ئۇ چاغلاردا ئۇ موزدۇزلۇق قىلاتتى. ھەر ھالدا كۈنىگە ئىككى - ئۈچ سائەت بولسىمۇ كۈرىسىدىن قوزغالمايلىقىغا جۈرئەت قىلالايتتى. شۇنىڭدىن كېيىن ئايالنىڭ يىغلاپ تۇرۇپ ئېيتقان گەپلىرىگە، يېلىنىش - يالۋۇرۇشلىرىغا قارىماي ئۆيىدىن چىقىپ كېتەتتى. كەچقۇرۇنلۇقى كىيىم - كېچەكلىرى توپا - چاڭ، لاي، پاسكىنا ھالدا ساناپ دەسسەپ ئۆيىگە كىرىپ كېلەتتى. ئەمما ئەتىسى ھېلىقى مەينەت كىيىملىرى تازىلانغان، يۇيۇلغان، پاكىز ھالدا ئۇچىسىغا چىقاتتى. شۇڭا كىشىلەر:

— ھېلىمۇ بۇنىڭ خوتۇنىنىڭ جېنى تۆمۈردىن يارىلىپ قاپتىكەن، بولمىسا كۈنى تەستى بۇ بايقۇشنىڭ...
— مۇنداقراق خوتۇن بولسا، شۇنچە كۆپ جاپاسىنى تارتاتتىمۇ بۇنىڭ، ئاللىقاچان ئۆيىنى تاشلاپ بېرىپ كېتىپ قالاتتى، — دېيىشەتتى.

ئۇنى بىلىدىغان ئادەملەرنىڭ ھېس - تۇيغۇلىرى، قاراشلىرى ئاستا - ئاستا ئۆزگىرىشكە باشلىدى، خېلى مەزگىلگىچە ئۇنىڭغا ئېچىنغان، ئازابلانغان ئادەملەر مانا ئەمدى ئۇنىڭ بىلەن كارى بولمايدىغان، ئۇنىڭ ھالىغا

دېققەتمۇ قىلمايدىغان، ھەتتا بىرنەچچە كۈن يوقاپ كەتسە، ئېسىڭىمۇ ئالمايدىغان بولۇپ قالدى. بەزىلىرى ئۇنى مەسخىرە قىلىدىغان ۋە گەپكە سالىدىغان بولۇۋالدى: — كېرىم، ھېلىقى ناخشاڭنى بىر ئېيتىپ بەرگىنە؟... — كېرىم، چىرايلىق قىز كۆرۈنىدىغان رومكىدا ئىچتىڭغۇ دەيمەن؟...

ئۇنىڭ قاۋاقخانىدىن دەلدەڭشىپ چىقىشىغا كىچىك بالىلارمۇ: «مەست، مەست، قۇلىقنى كەس...» دەپ كەينىگە كىرىۋالىدىغان بولدى. تېخى چوڭلارمۇ: «كېرىمنى كۆردۈڭلارمۇ، بوتكىنىڭ ئالدىدىكى بوۋاينىڭ تەنزىسىگە دەلدەڭشىپ بېرىپ بىر ئۇرۇلۇۋىدى، پاتقاققا چېچىلغان موخۇركىنىڭ ئۈستىگە دومىلاپ چۈشتى» ، «ئۇغۇ مەيلى، تېخى ئادەملەرنىڭ سايىسىغا مۇشت ئېتىپ يۈگىنىنى كۆرمەمسەن...» دېيىشىپ كۈلۈشىدىغان ۋە ئۇنى «كېرىم كۈندە مەست» ، «كېرىم ئەلەڭ-سەلەڭ» ، «كېرىم تۆت سەر» دەپ ئاتايدىغان بولۇۋالدى. دېمىسىمۇ ئۇ بىرەر تونۇش ئادەمنى ئۇچرىتىپ قالسا، «تۆت سەر ئېلىپ بەرمەمسەن» دەپ ئالدىنى توسۇۋالاتتى، ئالدۇرمىغىچە ئۇنى قويۇپ بەرمەيتتى. شۇنىڭ ئۈچۈن كىشىلەر ئۇنى كۆرسە قاچاتتى ۋە مۇمكىنقەردە ئۇنىڭ كۆزىگە كۆرۈنمەسلىككە تىرىشاتتى. ئادەم تۇرمۇشتا ئادەملىكتىن چەتلەپ، جامائەت نەزەرىدىن چۈشۈپ قالغاندا، خۇددى سۇپۇرۇندى - ئەخلەتكە ئايلىنىپ قالىدۇ. ھېچكىمىمۇ ئۇنى ئويلاپ قويمىايدۇ. پۇت دەمسەپ يارىسىمۇ، مېدىرلاپ يۈرگەن قۇرتتەك ئۇنىڭ ھاياتىنىڭ قىلچە ئەھمىيىتى بولمايدۇ.

بىراق ئۇنداق ئۆمۈرنىڭ باشقىلارغا زىيىنى چوڭ بولىدۇ. ئۇنىڭ ئايالى تاجىگۈل ئاچ - توق قېلىشلارغا ئېغىر ئازابلارغا چىداپ، بالىلىرىنى چىدام بىلەن بېقىپ، ئېرىنىڭ تۈزىلىپ قاپتا ئادەم بولۇپ قېلىشىنى ئۇزاق يىل كۈتكەن، بىراق ھېچقانداق ئۈمىد كۆرۈلمىگەندىن كېيىن، ئاخىر بۇ ئائىلىدىن كېتىشكە مەجبۇر بولغان.

3

چىرايلىرىمۇ، ئىسىملىرىمۇ چىرايلىق ئۈچ ئوغۇل - چوڭى ئون تۆت ياشلىق بەختىيار، ئوتتۇراچىسى ئون بىر ياشلىق ئىليار، كىچىكى يەتتە ياشلىق دىليار - چىرايلىق كۆزلىرىنى پىلدىرلىتىپ، ئىشىككە قاراپ ئولتۇراتتى. ئۇلارنىڭ يۈزلىرى قانسىز، تاتارغان، لەۋلىرىنى گەز باغلاپ كەتكەن، ئۆسۈپ كەتكەن چاچلىرى ئۇلارنىڭ چاچلىرىنى ئۇزۇن كېسەل تارتقان ئادەمنىڭ ھالىغا كەلتۈرۈپ قويغان. ئۇلار ئاچ، گەپ قىلىشنى ئۇنتۇپ قالغاندەك سۆزسىز ئولتۇرىدۇ. ئۆيىچىدە جىمجىتلىق ھۆكۈم سۈرىدۇ. قاچاندۇر تالادا ئاياغ تېۋىشى ئاڭلانسا، ئۇلار ئۈمىدلىنىپ ئىشىككە تەلپۈرىدۇ. ھازىرغىچە قۇلۇم - قوشنىلار تاماق ئەكىرىپ تۇرغان، ئەمدى ھېرىپ قالىدۇ، ئەتىگەندىن بېرى ھېچكىمنىڭ قارىسى كۆرۈنمەيدۇ. ئۆيگە كىيىم - كېچەكلىرى مەينەتلىشىپ بۇلغانغان، خېلى كۈنلەردىن بېرى ئۈستىرا تەگمىگەن يىرىك ساقاللىرى كىرىپ تىكىنىدەك تىكەنلەشكەن، نۇرسىز كۆزلىرى مېيى تۈگىگەن چىراغنىڭ پىلدىرلاپ قالغان

يۈز - بويۇنلىرى قاسماق باغلاپ، تەلەتى كىشى سەسكەن -
گۈدەك يىرگىنچلىك بولۇپ كەتكەن كېرىم دەلدەڭشىپ
كىرىپ كەلگەندە، بالىلار ئۇنىڭ ئۆز دادىسى ئىكەنلىكىنى
ئېسىدىن چىقىرىپ قويغاندەك قورقۇشۇپ بىر بۇلۇڭغا
تىقلاشتى. ئانىسى بار چاغدا ئۇلار مۇنچىلىك قورقۇپ
ئالاقزادە بولۇشۇپ كەتمەيتتى. تاجىگۈل يۈگۈرۈپ قويۇپ،
ئۇنى يۆلەپ، كىيىم - كېچەكلىرىنى سالدۇراتتى -
دە، ياتقۇزۇپ قوياتتى ۋە مەينەت بولۇپ كەتكەن
كىيىملىرىنى يۇيۇپ تازىلايتتى.

تاجىگۈل كەتكەندىن كېيىن ئۇ، ھەر كۈنى قىلىدىغان
بىر - ئىككى سائەتلىك موزدۇزلۇقنىمۇ تاشلاپ، كاۋاپچىلىق
قىلدى. ئىككى ئوغلى - بەختىيار بىلەن ئىليارنى
مەكتەپتىن چىقىرىۋالدى. بەختىيار ئۆيدە گۆش توغرايتتى،
ئىليار ئۇنى توشۇيتتى ۋە زىخقا ئۆتكۈزۈپ بېرىتتى.
كېرىمنىڭ ئىچەرمەن ئەل - ئاغىنىلىرىمۇ كۆپ ئىدى.
كاۋاپچىلىق بارا - بارا بەختىيار بىلەن ئىليارغا قالدى.
بۇنىڭ بىلەنمۇ ئۇلار ئۆز تۇرمۇشىنى قامداپ كېتەتتى،
موزدۇزلۇققا قارىغاندا بۇنىڭ كىرىمى ئوبدان ئىدى. بىراق
كېرىمنىڭ ئىشىنى تاشلاپ ئەل - ئاغىنىلىرى بىلەن
ئاشپۇزۇل - قاۋاقخانلاردىن چىقماسلىقى كاۋاپچىلىقنىڭ
دەسمايىسىنى قۇرۇتۇۋەتتى. ئاخىردا بەختىيارنى بىر
كىلوگرام گۆشمۇ ئالالماس بولۇپ قالدى. ئىچمىلىككە بىر
تەيىنى قالماي كېرىم كاۋاپدانى زىخلىرى بىلەن
سېتىۋەتتى - دە، ئىككى كۈندىن كېيىن ئاخىرقى پۇلدىنمۇ
ئايىرىلىپ كۈچىدا قالدى. شۇنىڭ بىلەن ئۇنىڭ ئۈچ ئوغلى
ئاتا - ئانىسىدىن بىمەھەل ئايىرىلىپ قالغان يېتىم بالىلاردەك

بوينىنى قىسىپ، يۇقىرىقىدەك ھالغا چۈشۈپ قالدى. ئۆيىچىدە ئېچىنىشلىق جىمجىتلىق ھۆكۈم سۈرۈۋاتتى. پەقەت كېرىمنىڭ ئېغىر ھاسىرىشى، ھالسىز چىۋىنلارنىڭ گىژىلىدىشى بۇ جىمجىتلىقنى بۇزۇپ تۇراتتى. بالىلار ھەرقانچە تەلمۈرگەن بولسىمۇ، كېرىم ئىككى ناننى قولىتىپ كەلگىنى يوق، نان ئەكەلىش ئۇنىڭ خىيالغا كىرىپ چىققىنى يوق. بالىلار غەمكىن ئۇچقۇنلار چاچرىغان كۆزلىرى بىلەن بىر - بىرىگە ئەلەملىك قاراشتى، كىچىكىنىڭ كۆز ياشلىرى تاراملاپ تۆكۈلۈپ كەتتى، ئوتتۇراچىسى تەتۈر قارىۋالدى. بۇ ھالغا چىدىمىغان بەختىيار تامغا يۆلىنىپ، بېشىنى ساڭگىلىتىپ پۇشۇلداپ ئولتۇرغان كېرىمگە قاراپ ئۇلۇغ - كىچىك تىندى - دە، ئېغىز ئاچتى:

— دادا، قورسىقىمىز ئاچ...

دادىسى ئۆز - ئۆزىگە غودۇڭشىپ، چۈشىنىكسىز بىرنەپىلەرنى دەپ، بىر تۇرۇپ كۈلگەندەك، بىر تۇرۇپ يىغلىغاندەك قىلاتتى، ئارىلاپ قوللىرىنى يۇلاڭلىتىپ، كۆزىنى كۈچ بىلەن ئېچىپ، بىر نۇقتىغا تىكىلىپ قالاتتى.

— دادا، قورسىقىمىز ئاچ دەۋاتىمەن؟

— ئاچ بولسا نان يېمەمسەن...

— نەنىڭ نېنىنى يەيدۇ، — بەختىيارنىڭ كۆزلىرى ئالايىدى، — ئۆيدە ناننىڭ بار - يوقلۇقىنى سەن بىلمەمسەن؟... بازاردىن بىر قېتىم نان ئەكەلگەنمۇ سەن؟...

— ئەتە ئەكەلىپ بېرىمەن.

— ئەتە؟... ئاخىشام گۈلشەرىخان موماي ئەكىرگەن بىر چىنە ئاشىنى بۆلۈشۈپ ئىچكەنچە ھازىرغىچە ھېچنەم

يېمىدۇق...

ئىككى ئىنسى بىر ئاكىسىغا، بىر دادىسىغا يالت -
بۇلت قىلىپ قارايتتى، بولۇپمۇ كىچىكى ئاكىسىنىڭ دادىسىغا
گۈللىپ قارىشىدىن، ۋارقىراپ گەپ قىلىشىدىن تېخىمۇ
قورقۇپ، كىچىككىنە كۆزلىرىنى چەكچەيتىپ، ئىككى
پۈكلىنىپ قالغانىدى. ئاڭغىچە دادىسىمۇ خورەك تارتىپ
ئۇيقۇغا كەتتى. بەختىيار ئورنىدىن تۇرۇپ دادىسىنىڭ
يېنىغا كېلىپ، جۈرئەت قىلىپ بىرىنچى قېتىم ئۇنىڭ
يانچۇقىغا بىسوراق قول سالدى، بىراق يانچۇقتىن بىر
تېنىمۇ چىقمىدى. سېرىق تۈكلىرى تەتۈر ئۆرۈلگەن،
قولغا قاتتىق تەلمۈرگەن ئىنلىرىغا قاراپ بەختىيارمۇ
يىغلىۋەتتى... خەيرىيەت، ئۇلار ئاچ قورساق يېتىپ
قېلىشتى. ئەتىسى دادىسى بازاردىن نان ئەكەلىپ
بەرمەكچى بولۇپ ئۆيىدىن چىقىپ كەتتى.

ئۇلار دادىسىنىڭ يولىغا چۈشكەچە قارىدى. شۇڭغىچە
دادىسىدىن ۋە ئۇ ئەكەلىپ بېرىدىغان ناندىن دېرەك
بولمىدى. بەختىيار ئوچاققا ئوت قالاپ چاي قايناتتى،
ئاچچىق سېلىپ تۈزىنى سەل ئۆتكۈزۈپ بىر چىنىدىن
قۇرۇق چاي ئىچىشتى. ئۇ بەزىدە ئاپىسىنىڭ مۇشۇنداق
قىلىدىغانلىقىنى كۆرۈۋالغانىدى. بەختىيار بىر بېسىپ، ئىككى
بېسىپ كوچىغا چىقتى، دادىسى كۆرۈنمەيتتى. چوڭ
كوچىغا چىقىپ ئۇنىڭ يولىغا تەلمۈرۈپ قارايتتى. ئۇ
دادىسىنىڭ ھالىنى بىلىپ تۇرسىمۇ، كېلىپ قالارمىكىن
دەپ ئۈمىدلىنىپ ئۇزاق قاراپ تۇردى. يەنە بىر بېسىپ،
ئىككى بېسىپ بىرەر يۈز مېترچە ماڭغاندىن كېيىن،
كوچىنىڭ ئوڭ تەرىپىدىكى قۇرۇلۇش سېلىۋاتقان يەردىكى

ياپلاق، دۈگىلەك تۆمۈرلەرگە كۆزى چۈشۈپ قالدى. شۇ ھامان قايسى كۈنى بازاردا ئۆزىدەك بىر بالىنىڭ مەشچىگە خۇددى ئاشۇنداق دۈگىلەك تۆمۈرى سېتىۋاتقانلىقىنى ئېسىگە ئالدى. چۈشتە ئىشچىلار تاماققا كەتكەن بولۇپ، كۆزەتچى بوۋاي دۆۋىلەكلىك قۇم ئۈستىدە ئۈگدەپ ئولتۇراتتى. ئۇ ئېرىقتىن ئاتلاپ ئۇ ياققا ئۆتتى - دە، تېگىرقاپ، بىردە ئۆزىگە كەينىنى قىلىپ تۇرغان بوۋايغا، بىردە تۆمۈرلەرگە قاراپ تۇرۇپ قالدى. ئۆپكىسى ئاغزىغا تىقىلىپ ھاسىرايتتى، تىترەيتتى، ئۇياق - بۇياققا ئاستا قارىدى... ئاخىر قول سوزۇش قارارىغا كەلدى. ئېگىز قىلىپ تىزىپ قويۇلغان قىزغۇچ خىشلارنى دالدا قىلىپ تۇرۇپ، قىسقراق پىر تال دۈگىلەك تۆمۈرىنى سۇغۇرۇۋالدى. كۆزەتچى بوۋايغا كۆرۈنۈپ قالماسلىق ئۈچۈن كەينىگە مېڭىپ، بىرنەچچە كوچىلارنى بېسىپ بازارغا كەلدى ۋە ئۇنى مەشچىگە بىر سومغا ساتتى. ئۇنىڭغا بەش نان ئالدى - دە، ئۆيىگە چاپتى. دەرۋازا ئالدىدا ئاكىسىنىڭ نان كۆتۈرۈپ كېلىۋاتقانلىقىنى يىراقتىن كۆرگەن ئىنلىرى جانلىنىپ، ئاكىسىنىڭ ئالدىغا ئەمەس، ئۆيىگە يۈگۈردى. ئۇلار خۇددى ئالتۇن تېپىۋالغاندەك خۇشال بولۇشۇپ، ناننى سوغۇق سۇغا چىلاپ ھۇزۇر قىلىپ يېيىشتى. ئۈچى ئۈچ نانغا قانائەت قىلىپ، دادىمىز نان ئەكەلمەي قالسا، كەچتە يەيلى دەپ ئىككى ناننى ئېلىپ قويۇشتى.

ئەتىسى ئۇ ھېلىقى تۆمۈردىن ئىككىنى ئالدى، ئۆگۈنى ئۈچى... شۇنىڭدىن كېيىن بەختىيار ۋە ئۇنىڭ ئىككى ئىنىسى قولۇم - قوشنىلارنىڭ تامىقىنى تەمە

قىلىشتىن، ھەر كۈنى مەست كېلىدىغان دادىسىنىڭ قولىغا تەلۈرۈپ قاراشتىن قۇتۇلۇپ، قورساق دەردىنى تارتمايدىغان بولدى. ھەر كۈنى ئون - ئون بەش نان كېلىدىغان پۇلغا پەقەت يېرىم سائەتكە يەتمىگەن ۋاقىت كېتىدىغانلىقىدىن ئۇ ئۆزىدە بىر خىل رازىمەنلىك ھېس قىلدى. لېكىن ئارىدىن بىرەر ھەپتە ئۆتكەندىن كېيىن، ئاشۇ دۈگىلەك تۆمۈرنى بىرلا يەردىن ئېلىۋەرسە چېنىپ قالدىغانلىقىنى ھېس قىلىپۇ قالدى. شۇڭا ئۇ بىر كۈن ئايلىنىپ، شەھەردىكى قۇرۇلۇش بولۇۋاتقان ئورۇنلارنى كۆرۈپ چىقتى.

يەنە ئۇ بەزى كۈنلىرى كەچتە كىنو خانىلارنىڭ ئالدىدا بېلەت ئېلىپ، بېلەت سېتىش بىلەنمۇ شۇغۇللاندى. سوقۇش، قىزىقارلىق كىنولارنىڭ بېلەتلىرىنى كۆپ ئېلىپ قوياتتى - دە، كاسسىدا بېلەت تۈگەپ كەتكەندە، بىرگە بىر پايدا بىلەن ساتاتتى. تېخى سوقۇش كىنولار بولسا، «سوقۇش چىققاندا ئويغىتىپ قوي» دەپ كىنو كۆرىدىغانلار بىلەن قىزلارنى باشلاپ كەلگەن يىگىتلەرگە ئىككى ھەسسە يۇقىرى باھا بىلەنمۇ ساتقىلى بولاتتى. بەختىيار بۇنىڭ تۆمۈر ئوغرىلىغانغا قارىغاندا تېنىچ، ئەندىشىسىز ئوقەت ئىكەنلىكىنى ھېس قىلغان بولسىمۇ، بىراق بۇنىڭدىكى پايدا ئىشەنچلىك ئەمەستى.

چۈش مەزگىلىدە بەختىيار دەسلەپكى تۆمۈر ئوغرىلىغان قۇرۇلۇش مەيدانىغا يەنە كەلدى. ئۇ پەملەپ تۇرۇپ ئۇزۇن تۆمۈردىن بىرنى تارتتى، چىقىمدى، يەنە تارتتى، يەنە چىقىمدى. كۈچەپ تۇرۇپ تارتىۋاتقاندا، ھېچ ئويلىمىغان يەردىن كۆزەنچى بوۋاي ئۇنىڭ بىلىكىدىن

«كاپ» قىلىپ تۇتۇۋالدى. بەختىيار نېمە قىلىشىنى بىلمەي، قورققىنىدىن كۆزلىرى چەكچە يىگەن ھالدا داڭقىتىپ قالدى.

— ھە، ھارىمى... ئەمدى قولغا چۈشتۈگۈم، ئېيتە، قانچە قېتىم تۆمۈر ئوغرىلىدىڭ؟ ئېيت...

— ياق، بوۋا، مەن زادى ئوغرىلىمىدىم... بوۋاينىڭ قاتقان بارماقلىرى بەختىيارنىڭ ئىنچىكە بىلىكىنى خۇددى ئامبۇردەك قىسماقتا ئىدى:

— دۈڭلەك تۆمۈر ئازلاپ كېتىۋاتقاندا قىلىۋىدى، سەن ئوغرىلاۋېتىپتىكەن سەن - دە!

— تۈنۈگۈن بىر بالىنىڭ مەشەدىن بىر تال تۆمۈرنى ئوغرىلاپ، بىر سومغا ساتقىنىنى كۆرگەن... — ئۇ بالىنى تونۇمىسەن؟

— كۆرسەم تونۇيمەن.

— يالغان ئېيتما!

— ئەزىرايى خۇدا، راست... ئاپامدىن پۇل سورسام بەرمىگەن، پۇل خەجلىگۈم كېلىپ، مەنمۇ بىر تال ساتاي دېگەن...

بوۋاي ئاچقىدىن يېنىپ قالدى.

— داداڭ بارمۇ؟

— يوق، ئۆلۈپ كەتكەن.

بەختىيارنىڭ كىرىپكىگە ئىككى تامچا ياش ئېلىندى. ھەر كۈنى نامىزىدا كۆپنىڭ قاتارىدا يېتىم - يېسىرلارنىڭ بەختى ئۈچۈن دۇئا قىلىدىغان بوۋاينىڭ كۆڭلى بىردىنلا يۇمشاپ، ئۇنىڭغا ئىچ ئاغرىتىپ قالدى. لېكىن شۇنداق بولسىمۇ، بالىنى قورقۇتۇپ قويۇشنىڭ زۆرۈرلۈكىنى ھېس

قىلدى - دە:

— بۇنىڭدىن كېيىن ئوغرىلىق قىلىدىغان بولساڭ،
ئىككى پۈتۈڭنى چېقۇۋېتىمەن،— دېدى ۋارقىراپ.
بەختىيار ئۆيىگە سولتېيىپ كىرىپ كەلدى. ئۇنىڭ
ياش يۇقى كۆزلىرىدە قورقۇش، ئالاقزادىلىك ئەكس ئېتىپ
تۇراتتى. ئىليار ئۇنىڭغا مەيۈسلىنىپ قاراپ ئاستا سورىدى:
— ئاكا، ئاللىمدىڭمۇ؟

— ھە ئە... ئاللىمدىم.

— مەن ياردەملىشىپ بەرسەم بوپتىكەن - ھە؟
بەختىيار بېشىنى غەمكىنلىك بىلەن ئاستا سىلكىدى:
— ياق، بۇ يولغا سەن كىرمە، مېنىڭ كىرگىنىمۇ

يېتەر.

بىرنەچچە كۈندىن كېيىن، بەختىيار كەچقۇرۇنلۇقى
كىنوخانىنىڭ ئالدىغا باردى. پايدا ئالسىمۇ، زىيان تارتسىمۇ
بېلە تىچىلىك قىلىشنىڭ تىنچ، ئەندىشىسى يوق ئىش
ئىكەنلىكىنى بىلەتتى. بۈگۈن قىزىق كىنو قويۇلسا كېرەك،
ئادەملەر قىم - قىم، ئازادىرەك تۇرغۇدەك ئورۇنمۇ يوق.
ئۇ قىستىلىپ، تىرىشىپ - تىرىشىپ يۈرۈپ كاسسىنىڭ
ئالدىغا يېتىپ باردى - دە، مىڭ بالالىقتا بەش بېلەت
ئاچىقتى. بىردەمدىلا كاسسىدىن سېتىلىۋاتقان بېلەت
تۈگەپ كەتتى. قىزىق تىيىنلىق بېلەت ھەش - پەش
دېگۈچە بىر سومغا ئۆرلىدى. ئۇ بېلەتلىرىنى شۇ باھادا
ساتتى - دە، ھېچنېمىگە قارىماي ئۇدۇل ئۆيىگە يېنىپ
كەلدى.

بۇ ئىشتىن ئۈمىدلىنەن بەختىيار ئەتىسى ئون
بېلەت ئالغانىدى، ماۋۇ كاساپەتچىلىكنى قارىمامدىغان،

كاساتچىلىقتا ئالغان بىلەنلىرىنى كىشىلەرگە تېگىپ دېگۈدەك
يىگىرمە تىيىندىن ئارانلا سېتىپ تۈگەتتى ئۇنىڭ ئۆيىگە
قايتقۇسى كەلمەي تۇرغاندا يېنىغا يۈزى، قاش -
كىرىپىكلىرى ساپسىرىق، كۆك كۆزلىرى دائىم يېنىپ
تۇرىدىغان، بويى قورايدەك ئىنچىكە، ھەزىكىتى چاققان،
سۆزمەن بالا نىجات كەلدى. ئۇ بەختىيار ئالدىنقى
قېتىملىق ئارىلاپ بىلەنچىلىك قىلىش جەريانىدا تونۇشۇپ
قالغان كىچىك بالىلارنىڭ بىرىنچىسى بولۇپ، ئۆزىدىن
ئۈچ-تۆت ياش چوڭ ئىدى.

— بۇ ئىش بىلەن جان باقالمايسەن، ئۇكا، ئىنىلەرنىڭ
تۇرماق، ئۆزۈڭمۇ ئاچ قالسەن، — دېدى كۆزلىرىنى
ئوينىتىپ، — قانداق، بىزگە قوشۇلمايسەن، يە گېزىرىپ
يۈرەمسەن؟

بەختىيار ئۇن - تىن چىقىرالماي، بېشىنى تۆۋەن
سالدى ۋە پۇتىنىڭ ئۇچى بىلەن يەرنى سىجىپ تۇردى.
— قارا، ئۇكا، — دېدى ئۇ قوللىرىنى پۇلاڭلىتىپ، —
ئوقەت دېگەن خىلمۇ خىل، ئۇنىڭ ئاسان - قىيىنلىرى
بولدۇ، ئوغۇل بالا دېگەن دىت ئىشلىتىپ ئۇنى بايقاش
كېرەك، جان بېقىشنىڭ ئاسان يولىنى تېپىش كېرەك،
ئۆزۈڭمۇ شۇنىڭغا تازا باب ئىكەنسەن، قارا، — ئۇ
بەختىيارنىڭ قولىنى ئالغىنىغا ئالدى، — بارماقلىرىڭ
ئىنچىكە ھەم ئۇزۇن ئىكەن، مۇنداق كەلمىكى تەس...
— سەنغۇ بىرنەچچە قېتىم دېدىڭ، راستىمنى
ئېيتسام قورقۇۋاتمەن، نىجات ئاكا، — دېدى بېشىنى
كۆتۈرۈپ، — كىشىلەرنىڭ يانچۇقىغا قول سالماق ئاسانمۇ...
قويە...

— ئەخمەق، تازا توخۇ يۈرەك نېمەكەنەن، ئۈگىنىسەن ئەمەسمۇ، ياخشى ئۈگىنىپ بىرلا كىرىشىپ قالساڭ، بۇنىڭ نان چايناشتىنىمۇ ئاسان ئىش ئىكەنلىكىنى بىلىپ قالسەن. — ئەمدى ئوغرىلىق قىلارمەنمۇ؟...

— تۆمۈر ئوغرىلىغىنىڭ ئوغرىلىق ئەمەسمىدى؟ — ئۇ دېگەن تالادىكى نەرسە... كىشىلەرگە ئىچىم ئاغرىدۇ، نىجات ئاكا، ئۇلارنىڭ قانچە جاپالار بىلەن تاپقان پۇلىنى...

— تازا ئەخمەق نېمەكەنەن، — ئۇنىڭ سۆزىنى بۆلدى نىجات، — ساڭا كىمنىڭ ئىچى ئاغرىغان؟ ئۆزۈڭنى قويۇپ تۇرايلى، ئۆيدىكى كىچىك ئۆكلىرىڭغا كىمنىڭ ئىچى ئاغرىغان؟... سەن ئالمىساڭ، بەربىر، باشقىسى ئالىدۇ. — بۇ ئەسكى ئىشقا... قانداقمۇ قول سوزارمەن؟ — ئەسكى ئىش دەمسىنا؟... بۇ ئىشلارنى ئويلاپ تېگىگە يېتەلمەيسەن، ئۇكا، بىلىپ قوي، ئادەملەر ھامان بىر - بىرىنى قاقتى - سوقتى قىلىپ ياشايدۇ.

بەختىيار كىچىك كۆزلىرىنى پىلدىرلىتىپ، نېمىلەرنىدۇ ئويلاپ تۇرۇپ قالدى. ئۇ ئۆز خىياللىرىنىڭ ئۆزىدە بىردە قورقۇش، ئەندىشە، ئالاقزادىلىك، بىردە غەم، خۇشاللىق، خاتىرجەملىك پەيدا قىلىۋاتقىنىنى ئاستا - ئاستا ھېس قىلماقتا ئىدى. بىر تۇرۇپ كۆك كۆزلىرىنى ئوينىتىپ بېرىلىپ سۆزلەۋاتقان مۇنۇ نىجاتتىن يىرگىنىپ - سەسكەنسە، بىر تۇرۇپ ئۆيدە تەلپۈرۈپ قالغان ئىنسىللىرىنى ئويلايتتى. ئىككى ئىنسىننىڭ بېقىلىشى مەزگىلسىز ئۆز ئۈستىگە چۈشكەن، تېخى ئەقلى توشمىغان، نېمە قىلىشنى بىلمەي گاڭگىراپ قالغان بەختىيارنىڭ خىياللىرى

ئەنە شۇنداق چىگش، قالايمىغان ئىدى. ئاخىرى ئۇ:
— ئەمەسە قانداق ئۆگىنىمەن؟ — دېدى نىجاتقا
بىر خىل ئەندىشە بىلەن قاراپ.

— بۇنىڭ يولى ئاسان، — دېدى نىجات، — چاپنىمنى
ئىككى ئاي كۆتۈرسەڭ، كېيىنكى سەزگۈر، تۈلكىدەك
ھىيلىگەر، ئوغلاقتەك ئەپچىل، قاپلاندىك يۈگۈرۈك
بولسەن، — ئۇ كۈلۈپ كەتتى، — قارا بۇنىڭغا بار - يوقى
بىر ھەپتىلا ۋاقىت كېتىدۇ. ئۆگىنىدىغان ئىشنىڭ ئىككى:
بىرى، پەي سوزۇش، يەنە بىرى، پۇل سۇغۇرۇش.
ئالدى بىلەن مۇنۇ ئىككى بارمىقىنى، — ئۇ بەختيارنىڭ
بىگىز بارمىقى بىلەن ئوتتۇرانچى بارمىقىنى تۇتتى، —
تەپمۇ تەڭ قىلىشنىڭ كېرەك، قارا، ئىككىسى تەڭمۇ؟ ھە،
ئەلۋەتتە تەڭ ئەمەس، ئەتە مەن ساڭا بىر قۇتا
ئات مېيى بېرىمەن، بىگىز بارمىقىنىڭ ئۈگىلىرىنى مايلاپ
تىنماي تارتىپ بېرىسەن، پەي دېگەن سوزۇلىدىغان
نەرسە، ماۋۇ ئوتتۇرانچى بارمىقىنى پەسكە تىك قىلىپ
قۇمغا ئۇرۇۋېرسەن، شۇنىڭ بىلەن بۇ سەل قىسقىرايدۇ،
ئاۋۇ سوزۇلىدۇ. تۆت-بەش كۈن شۇنداق قىلساڭ، ئىككى
بارمىقىڭ تەپمۇ تەڭ بولىدۇ. ئىككى بارماق تەڭ بولسا،
بىر - بىرىگە ئېغىرى چۈشمەيدۇ، شۇنىڭ بىلەن پۇلنى
سىلىق، ئەپچىل تارتقىلى بولىدۇ، سىلىق تارتساڭ تۇيمايدۇ.
بۇ ئىككى بارماقنىڭ خاسىيىتى ئۇلۇغ، ئادەم بەدىنى
ئىچىدە مۇشۇ ئىككى بارماقتەك مۇھىم، ئېسىلى يوق.
راست دەيمەن، ساڭا مۇنەك - مۇنەك پۇل تېپىپ
بېرىدىغانمۇ، جانلىرىڭنى سۆيۈندۈرۈپ ياشىتىدىغانمۇ
مۇشۇ ئىككى بارماق!

— قاشتىدىغانمۇ مۇشۇ دېگەنە...

— ئۇمۇ راست، ياخشى ئۆگەنمىسەڭ، ئەپچىل بولمىساڭ قاقشاپمۇ قالسەن. ئالدىن پۇل سۇغۇرۇشنى مەشىق قىلسەن. يانچۇقلار ئىچىدە كەينى يانچۇق، مەيدە يانچۇق، يان يانچۇقلاردىن پۇل سۇغۇرماق ئاسان، قىيىنى ئىچ يانچۇق. پۇل سۇغۇرۇش قىستا - قىستاڭچىلىقتا بولغىنى ياخشى، ئاۋۋال تۇيدۇرماي چاپاننىڭ تۈگمىلىرىنى يېشىۋېتسەن، ئاندىن قىستىلىپ بېرىپ مۇرەڭ بىلەن چاپاننىڭ ئالدىنى قايرىۋالسەن، مۇشۇ ئىككى ئىشنى پۈتتۈرۈۋالساق، قايرىلىپ تۇرغان يانچۇقتىن پۇل تارتىسى مەيدە يانچۇقتىن تارتىشتىنمۇ ئاسان ھەم خەتەرسىز. قول سالغاندا بىر قولۇڭنى يېرىم كۆتۈرۈپ ئۇنىڭ كۆزىنى توسۇيسەن، كۆتۈرۈلگەن قولۇڭنىڭ ئاستى (قولتۇق ئاستى)دىن ھېلىقى ئەپچىل ئىككى بارمىقىڭنى سالىسەن، كۆزنى يۇمۇپ - ئاچقۇچە پۇل سېنىڭ بولىدۇ. قانداق، چۈشەندىڭمۇ؟

— چۈشىنىشىغۇ چۈشەندىم...

— چۈشەنگەن بولساڭ بولدى. مەشىقنى ئوبدان قىلساڭ، يۈرىكىڭنى توم تۇتساڭ، خەق مىدىرلاپ بولغۇچە سەن قويۇپ بولسەن، مەشىقنى ئوبدان قىلمىساڭ، يۈرىكىڭنى توم تۇتتىمىساڭ، ئەتىگەندىن كەچكىچە ماربلاپ يۈرگەننىڭ بىلەنمۇ ئون تىيىن ئالالمايسەن، ئۇنداق لاغايلاپ يۈرگەن ئادەمنى بىز: لاتا، پىپى دەيمىز. مە، ماۋۇ ئون سومنى خەجلە، بىر ھەپتىدىن كېيىن مەشەدە ئۇچرىشايلى.

بەختىيار كىنوخانىنىڭ ئالدىدىكى بوتكىدىن تۇڭگانلار

پشۇرغان ماخۇردىن ئۇچنى ئالدى - دە، ئۆيگە ياندى.
 ئۇ يول بويى مەيۈسلىنىپ، ئازابلىق خىياللار ئىلكىدە
 تولغانىدى. دادىسى بۇ ئىشنى ئۇقسا نېمە دەر؟ ئۆزۈك
 باقمىغاندىن كېيىن شۇنداق قىلسام بولارمۇ ياكى يالغان
 ئېيتىش كېرەكمۇ؟ ئاپىسى ئۇقۇپ قالسا نېمە دەر،
 قورسىقىمىز ئاچۇ قېلىپ ئىلاج يوق شۇنداق قىلدىم دېسەم
 بولارمۇ؟... ئۇنىڭغا بۇ گەپ ئېغىر كېلىپ تېخىمۇ ئازابلىنارمۇ
 ياكى ئۇنىڭغىمۇ يالغان ئېيتىش كېرەكمۇ؟... ئۇ ئاپىسىنى
 كۆرمىگىلى خېلى بولدى. نەۋادا كوچىدا ئۇچىراپ قېلىپ
 ئۆپكىدەپ يىغلاپ كەتكەن، دىليارنى باغرىغا بېسىپ:
 «چىرايىڭدىن توپا ئۆرلەپ كېتىپتۇ، قوزام... سىلەرنى
 مەن ئالاي دېسەم، سوت ئۇنىمىغان...» دېگەن.
 ئاپىسىنى كۆز ئالدىغا كەلتۈرگەن بەختىيارنىڭ لەۋلىرى
 پىچىرلىدى: «ئاپام ھازىر نېمە ئىش قىلىۋاتىدىغاندۇ،
 بىزنى ئويلاۋاتامدىغاندۇ، بىزنى ئويلاپ كەتمىسەمۇ،
 دىليارنى ئويلاۋاتىدىغاندۇ، كىچىك بولغاچقىمىكىن، ئۇنى
 بەك ياخشى كۆرەتتى. ھەي دادا، ياخشى - يامان
 ئىشلارنى پەرق ئېتەلمەس بولۇپ قالغان دادا... سەن
 ھەغدا تۇرۇپ، سېنىڭدا تۇرۇپ قانداق يوللارغا كىرىپ
 قېلىۋاتىمىز، بىلەمسەن؟ بۇ يولغا يەنە كىملەر كىرەر...»
 بەختىيار ئۆپكىدەپ كەتتى ۋە قاراڭغۇدا يۇتلىشىپ
 يىقىلىپمۇ چۈشتى. ئۇ كۆز ياشلىرىنى سۈرتۈپ بىردەم
 تۇرۇۋېلىپ ئۆيگە كىردى. دادىسى نەلەردە يۈردىكىن،
 تېخىچە كەلمەپتۇ. بۇلارغۇ ئۇنىڭ بار يوقىغا كۆنۈپ
 قالغان، بىراق ئۆكلىرى ئاكىسى كەلگۈچە قورقۇپ ئۆلەي
 دەپتۇ. دىليار ئاكىسىنى كۆرۈپلا ئېسىلىپ يىغلىۋەتتى.

ئۇ قولىدىكى ماخۇر بىلەن ئۇنى ئالداپ تېنچلاندۇردىمۇ،
ئۆزىمۇ يىغلىۋەتتى...

ئەتىسىدىن باشلاپ ئۇ نىجاتنىڭ دېگەنلىرىنى مەشق
قىلىشقا باشلىدى. ئاخىرقى ئىككى كۈنى ئىنسى ئىليارنىڭ
يانچۇقىغا پۇل سېلىپ ئۇنى تۇيدۇرماي ئېلىش مەشقىگە
سەرپ قىلدى. تەيمۇ تەڭ بولغان ئىككى بىرىمى
ئىنسىنىڭ يانچۇقىغا نەچچە يۈز قېتىم كىرىپ چىقتى.
چاققان - چەبدەسلىكىگە، سىلىق - ئەپچىللىكىگە قانائەت
ھاسىل قىلغاندىن كېيىن، ئۇ كىنو خانىنىڭ ئالدىدا نىجات
بىلەن ئۇچراشتى.

— بولىدۇ، — دېدى نىجات كۈلۈپ، — قېنى.
بەختىيار، ئاۋۋال مېنىڭكىنى ئېلىپ باققىنا، سىناپ باقاي.
— سېنىڭكىنى ئاۋۋ بۇرۇتلۇق ئالمىسا، بىز قانداق
ئالالايمىز، — دېدى ئۇ. نىجات بېشىنى بۇراپ نېرىدا
تۇرغان بۇرۇتلۇققا قارىشىغا، بەختىيار ئۇنىڭ مەيدە
يانچۇقىدىكى پۇلنى سۇغۇرۇۋالدى. ئۇ يېنىپ بۇ ياققا
قارىشىغا:

— ئالە پۇلۇڭنى، — دەپ قولغا تۇتقۇزۇپ قويدى.
نىجات قاقاقلاپ كۈلۈپ كەتتى:

— يارايىسەن، يارايىسەن، بەختىيار! ... ماڭا قارا،
بۈگۈن بەيگىگە چۈشىدىغان ئاتتەك ياراتقان بارماقلىرىڭنى
بىرىنچى قېتىم ئىشقا چىقرايلى، ئاۋۋ كۆك چاپانلىقىنى
كۆردۈڭمۇ؟ — ئۇ قىستىلىپ بېلەت ئېلىۋاتقانلار توپىنى
كۆرسەتتى، — كاسسىغا يېقىنلاپ قالغان ئەلئېرە باشنىچۇ؟
— ھە، كۆردۈم.

— ئاشۇنىڭ يانچۇقىدا ئون سوملۇق پۇل بار، كەينى

يانچۇقغا تەگمە ، ئۇنىڭدىكىسى پارچە پۇل ، بىر سوممىنى كۆتۈرۈپ توپقا قېتىل ، چاققان ماڭ ، لېكىن قول سېلىشتىن بۇرۇن « بىسىمىلا » دېيىشنى ئۇنتۇپ قالما .

ئارىدىن ھېچقانچە ۋاقىت ئۆتمەيلا بەختىيار قايتىپ كەلدى . ئۇ تامدەك تاتىرىپ ، تىترەپ كەتكەنىدى ، كۆزلىرىدىن ئالاقزادىلىك ئەكس ئېتىپ تۇراتتى .
— سۇغۇرالمىپسەن - دە ، لاتا .

— ياق ، ئالدىم ، — دېدى بەختىيار شىۋىرلاپ ھەم ئەتراپقا تېز - تېز كۆز يۈگۈرتۈپ .

— نېمانچە تىترەيسەن ، بەزگەك ، يۈرىكىڭنى توم تۇت دېدىمغۇ ، ماڭ ، ئاۋۇ تار كوچىغا كىرىپ كەت .

بەختىيارنىڭ بىرىنچى قېتىم قول سېلىپ ئالغىنى ئون سوملۇقتىن بەش - ئەللىك سوم ئىكەن . نىجات قىرىق سوممى تاركوچىدىن يېنىپ چىققان بەختىيارغا تۇتقۇزۇپ ، ئون سوممى ئېلىپ قالدى ، — بۇ تېپىپ بېرىش ھەققى ، تېخى خەقنىڭ يانچۇقىدىكى پۇللارنى ساتىدىغان ئىشلارمۇ بار ، بۇ ھازىر ساڭا غەلىتە تۇيۇلىدۇ ، كىرىشىپ كەتسەڭ ، ئەمدى بولدى قىل دېسەكمۇ ئۇنمايسەن ، — دېدى نىجات ئۇنىڭ دولىسىغا قېقىپ ، — سەن ئۆگىنىدىغان يەنە ئىككى ئىش بار ، قارا ، مۇبادا مۇنداق چاغدا چاندۇرۇپ قويساڭ قاچ : قولۇڭدىن « كاپ » قىلىپ تۇتۇۋالسا ، مۇلايىم بولۇۋېلىپ « شاپ » قىلىپ قاچ . كەينىڭدىن قوغلىسا تۈز قاچما ، كېيىنكى قوغلىغان قاپلان شۇنچە يۈگۈرۈك تۇرۇپمۇ نېمىشقا بەزىدە ئۇنىڭغا يېتە - شەلمەيدۇ ؟ كېيىك تېز يۈگۈرۈپ كېتىپ بېرىپ بۇرۇلۇشقا ئۇستا . ئەقىللىق كېيىكلەر بۇرۇلۇپ ، ئەگرى - بۈگرى

قېچىپ ئۇنىڭ چاڭگىلىدىن قۇتۇلۇپ كېتەلەيدۇ. كالۋالىرى تۈز قېچىپ يەم بولىدۇ. يەنە بىر ئىش: ياخشى ئىشنىڭ يامىنى بولۇپ، ساقچىغا چۈشۈپ قالساڭ، ئۆزۈڭنىڭكىنىلا ئېيت، باشقىلارنى چاتما. چاتتىڭ چاتاقنىڭ چوڭىغا قالسەن. «بىرلەشكەن گۇرۇھ»، «شېرىكلەشكەن توپ» دەيدۇ - دە، سېنى ھەرگىز بوش قويۇۋەتمەيدۇ، ئۇقتۇڭمۇ؟

— ئۇقتۇم.

بەختىيارنىڭ تۇرمۇشى باشقىچە بىر يولغا قەدەم قويدى. قورساق ئۈچۈن گېزىرىش، باشقىلارنىڭ قولىغا تەلۈرۈش، غەم - ئەندىشە تۈگىدى. ئاشۇ كۈندىن باشلاپ ئۈچ ۋاقىلىق قۇرۇق نانغا گۆشلۈك تاماقلار قوشۇلدى. ئىنلىرىنىڭ چىرايىغا قان يۈگۈرۈپ، مۇڭلۇق، سۆرۈن ھويلا شاۋقۇنلۇق، شادلىق كۈلكىلىرى ياڭراپ تۇرىدىغان ھويلىغا ئايلاندى. بەختىيار ئۇن ماگىزىنىدىن ئىككى خالتا ئۇن ئېلىپ ناۋايغا ئۆتكۈزۈۋەتتى. ئەمدى قاچانلا بولسا بەخۇدۇك نان ئەكەلگىلى بولىدۇ. ھازىر ئۇ ئۆزىگە، ئىنلىرىغا يېڭى كىيىم ئېلىشنى ئويلاۋاتىدۇ. چۈنكى كىيىملىرى تۆكۈلۈپ كېتىپتۇ. ئۆزى ياخشىراق كىيىنۋالسا، كىشىلەرنىڭ يېنىغا قىستىلىپ بارىمۇ، ھېچكىم گۇمانلانمايدىغان بولىدۇ - دە. بىراق دادىسى: بۇ يېڭى كىيىملەرنى نەدىن ئالدىڭ دېسە، نېمە دېگۈلۈك... بىر ئاز تەخىر قىلىپ تۇرۇش كېرەك، ئۇنىڭغىمۇ بىرەر باھانە چىقىپ قالار...

بۇنداق توق - باياشات كۈنلەرنىڭ بىرىدە، بەختىيار ئاپتوبۇسنىڭ ئىچىدە بىر ئادەمنىڭ كەينى

يانچۇقىدىن پۇل سۇغۇرۇۋاتقاندا، ئىككىنچى بىر ئادەمنىڭ
 كۆرۈپ قېلىشى بىلەن قولغا چۈشۈپ قالدى. نىجاتنىڭ
 ئۆگەتكەندەك ئەگرى - بۈگرى قېچىشقىمۇ ئىمكانىيەت
 بولمىدى. شوپۇر ساقچى ئىدارىسىغا ئاپتوبۇسنى ھەيدەپ
 كىرىپ، ئۇنى تاپشۇرۇپ بەردى. ئۇ سولاققا ھەر خىل
 سەۋەبلەر بىلەن كىرگەن ئون نەچچە ئادەم بىلەن
 يىگىرمە كۈن ياتتى. بۇ يەرمۇ ئۆز ئالدىغا ئايرىملا بىر
 دۇنيا ئىكەن، كۈچلۈكرەك بىرى ھەممىنى ئاغزىغا
 قارىتىدىكەن، ھەممىنى سورايدىكەن، ھەممىنى
 بەللەيدىكەن، ئۇنىڭغا چاپارمەنلىككە ئىككىسى چىقىدىكەن،
 سىرتتىن كىرگەن تاماقلارنىڭ باش بۇرنىنى شۇ يەيدى-
 كەن، نەرسىلەرنى شۇ بۆلىدىكەن. بۇنىڭغا نارازى
 بولغانلار ئۆلگۈدەك تاياق يەيدىكەن. بۇ يەردە ئادەمنىڭ
 قىلچىمۇ ئېتىبارى بولمايدىكەن. بەختىيار بۇ كوچىغا كىرىپ
 قالغىنىغا مىڭبىر پۇشايمان قىلدى. ئىنسانلار بېشىغا كەلگەن
 قىسمەتلەر نېمىشقا ئوخشاشمايدىغاندۇ؟... ئۇ ئىنسىلارنى
 ئويلاپ قالدى. ناۋايخانغىمۇ خېلى ۋاقىت يەتكۈدەك
 ناننىڭ ئۇنىنى ئۆتكۈزۈۋەتكەن، قۇرۇق چاي بولسىمۇ ئىچىپ
 تۇرار. بىراق دادىسى بېشى قايدىغان يەرلەردىن بەزىدە
 يېرىم كېچىدە كېلىدۇ، بەزىدە كەلمەيدۇ. مۇنداق
 كۈنلىرى ئۇلار قورقۇپ تۈزۈكرەك ئۇخلىيالايمىز دىگەن،
 دىليار تېخى كىچىك... ئاۋۇ بۇلۇڭدا ياتقان تاقىر باش
 بىر ئاغىنىسى بىلەن ھاراقنى كۆپ ئىچىۋېتىپ، ئاغىنىسى
 بولالماي ئۆلۈپ كەتكەن، نەتىجىدە تاقىر باش گۇمان
 بىلەن بۇ يەرگە كىرىپ قالغان. بەختىيارنىڭ دادىسىمۇ
 كۆپ ئىچىۋېتىپ، بۇرۇقتۇم بولۇپ ئۆلۈپ قالسا قانداق

قىلغۇلۇق؟...

بەختىيار قىلغان ئىشلىرىنىڭ ھەممىسىنى مۆۈزلەپ چىقتى. نېمىشقا مۇشۇ يولغا كىرىپ قالغانلىقىنىڭ سەۋەب-لىرىنىمۇ قالدۇرماي دېدى. ئىككىنچى تەكرارلىماسلىققا ۋەدىمۇ بەردى. دادىسىنىڭ ئۇنىڭغا ئىگە بولغۇدەك ھالى بولمىغانلىقى ئۈچۈن مەھەللە ئاساسىي قاتلام كۈمبىتىنىڭ مۇدىرى ئۇنىڭغا ئىگە بولۇپ سولاقتىن ئاچىقتى.

— داداڭدىن ئۈمىدكۈتمە، بالام، — دېدى مۇدىر، — جېنىڭغا چۈشلۈك ئوقەت قىلىپ ئىشلىرىڭغا قارا، مەن ساڭا قۇتۇلدۇرۇش پۇلىدىن ئازراق ھەل قىلىپ بېرىي. كۆيۈنۈش بىلەن ئېيتىلغان سۆزىدىن تەسىرلىنىپ بەختىيارنىڭ كۆزلىرىگە ياش كەلدى.

— موخۇركىچىلىق قىلسام دەيمەن، تۇرداخۇن ئاكا؟

— ئويلىغىنىڭ توغرا، بۇمۇ يېنىك، تىنچ ئوقەت.

يىگىرمە سومنى دەسمايە قىلىپ، بەختىيار تۆت كوچىنىڭ دوقمۇشىدا موخۇركىچىلىق قىلدى. بۇرۇنقى ئاسانلا پۇل تېپىشنى يەنە باشلاشنى دالالەت قىلىپ كەلگەنلەرنى ئۇ بىرنەچچە قېتىم رەت قىلدى. لېكىن ئارىدىن ئىككى ھەپتە ئۆتە - ئۆتمەيلا، ئۇنىڭ تىنچ تۇرمۇشىغا غەم - ئەندىشە، تەھدىت، تىل - ئاھانەت ھەتتا تايلاق ئارىلاشقىلى تۇرىدۇ. كىمدە كىم يانچۇقىدىن پۇل يېتتۈرۈپ ساقچى ئىدارىسىگە مەلۇم قىلسا، ساقچىلار دەرھال پەيدا بولۇپ تىپتىنچ ئوقتىنى قىلىۋاتقان بەختىيارنى قىستايىتى:

— يالغان ئېيتما، چوقۇم سەن ئالدىڭ!...

— ئەمەسە كىمنىڭ ئالغانلىقىنى سەن بىلسەن،

ئېيتە! ...

— ئاقۋىتىڭنىڭ نېمە بولۇشىنى ئويلا...

مۇنداق سوئال - سوراق، قىيىن - قىستاق ئۈچ قېتىم يۈز بەردى. ئاچچىق تىللارنىمۇ ئاڭلىدى، تاياقمۇ يېدى. تۆتىنچى قېتىمقىسى قاتتىقراق بولدى، ئۇنى تاماكا سېتىۋاتقان يېرىدىن تۇيۇقسىزلا تۇتۇپ كېتىشتى. ئىككى ساقچى سوراق قىلدى:

— ئېيتە، ھارىمى، مىڭ سوم قېنى؟ ... قانداق ئالدىڭ، كىمگە بەردىڭ، ئېيتە!

— جېنىم ئاكا، مەن ئالدىم، ئالسام ئۆلەي، مۇنداق ئىشنى ئۆلسەممۇ قىلمايمەن ئەمدى...

— كىمىڭنى ئەخمەق قىلسەن، ئېيتامسەن - يوق! ... —
برى كېلىپ پۇتغا تەپكەندى، ئۇ ئولتۇرۇپ قالدى ۋە پۇتى چىدىغۇسىز ئاغرىپ يىغلىۋەتتى. ئىككىنچىسى كېلىپ كەڭ ئالپىنى بىلەن كاچىتىغا بىرنى سالىدى، ئۇ دەلدەڭشىپ يىقىلدى. بېشى پىرقىراپ، كۆزلىرىدىن ئوت يېنىپ كەتكەندەك بولدى. بۇ سوئال - سوراقلار، تىل - تايماقلار بەختىيارغا بەك ھار كەلدى.

— يالغان يىغلىما، ھارامتاماق! ... نېمىشقا ئىقرار قىلمايسەن - ھە! — ئۇ يەنە ئۇرۇشقا دېۋەيلەپ كەلگەندى، كۆزلىرى ئالاق - جالاق بولۇپ كەتكەن بەختىيار:

— ئالدىم، — دېدى.

— ياخشى، ئەمدى ئەقلىڭنى تاپتىڭ، ئوغۇل بالا

مۇشۇنداق بولۇش كېرەك... پۇل قېنى؟

— پۇل... پۇل يوق...

— بىردەمدە شۇنچە پۇلنى نېمە قىلىدىك؟ ... كىمگە
ئۆتكۈزۈۋەتتىك؟ ئېيتە!

— مەن راستتىنلا ئالمىغان.

— نېمە؟ — ئىككىسى ئورنىدىن تۇرۇپ كەتتى.

— قانداق قىلىمەن. ئالدىڭمۇ دەپ ئۇرۇۋەرگەندىن

كېيىن، تايماقتىن قۇتۇلاي دېدىم.

— نېمىشقا يالغان سۆزلەيسەن - ھە! ... سېنى

كىم يالغان سۆزلە دېدى؟

— تاياق...

بەختىيار ساقچى ئىدارىسىدىن چىقىپ، تاماكا

تەنزىسىنىڭ يېنىغا — ئوقەت ئورنىغا كەلگۈچە كۆز

يېشىنى زادىلا توختىتىۋالالمىدى. بىچارىلىك، يالا، خورلۇق

ئۇنى رەھىمسىزلىك بىلەن قىيىنماقتا ئىدى. رەھىمسىز

قوللار ئاۋۋال سېنى تۇتۇۋالىدۇ، ئاندىن پاكىت پەيدا

قىلىش ئۈچۈن باش - كۆزۈڭگە بەزىدە ئېچىلىپ، بەزىدە

تۈگۈلۈپ تۇرۇپ تېگىدۇ. يامان ئاتلىق بولۇپ قالغان

ئادەم، — دەپ ئويلىدى بەختىيار ئازابلىق تولغىنىپ، —

يامان يولدىن قايتقان ۋە ھالال ئىش بىلەن شۇغۇللىنىۋاتقان

بولسىمۇ، يەنە گۇماندىن، ئەيىبلىنىش، تىل - تايماقتىن،

خورلۇقتىن قۇتۇلالمىسا، بەتنامدىن نېرى بولالمىسا، ئەمدى

ئۇ قانداق قىلىشى كېرەك؟ ...

شۇ ئارىلىقتا نەدىندۇر نىجات پەيدا بولدى. ئۇ

بەختىيارنىڭ ياش يۇقى كۆزلىرىگە ۋە خورلۇقتىن يۇچىلانغان

چىرايىغا قاراپ:

— سەن بىر ياغلىق قاپاق، قانچىلىك ياخشى ئادەم

بولمىسەن دېسەڭمۇ، ساڭا ئەمدى ھېچكىم — ساقچىلارمۇ،

مەھەللەگىمۇ ئىشەنمەيدۇ. ئەمدى كىمنىڭ پۇلى يېتسە سەندىن كۆرىدۇ، سېنى تۇتىدۇ، تىللايدۇ، ئۇرىدۇ. يىلىپ قوي، تېخى خەقلەر بالىلىرىنىمۇ سەن بىلەن ئوينىمايدۇ. يېتىم قوزىدەك بويۇڭنى قىسىپ يۈرگەننىڭ يۈرگەن... نىجاتنىڭ دەۋاتقىنى يالغان ئەمەس ئىدى. قايسى كۈنى بەختىيار قوشنىسى ھاشىجاننىڭ ئوغلىنى: يانچۇقچى بىلەن ئوينامسەن. بىللە يۈرەمسەن... دەپ ئۇرغانلىقىنى ئاڭلاپ قاتتىق ئازابلانغانىدى.

— يالغان سۆزلەۋاتىمەنمۇ - يە؟ - دېدى نىجات سۆزىنى داۋاملاشتۇرۇپ، — مۇشۇنداق يېمىگەن مانتىنىڭ پۇلىنى تۆلەپ يۈرگۈچە، مانتىنى يەپ، قەنتىنى چىقىپ، ھالاۋىتىنى كۆرۈپ، جاپاسىنى تارتساڭ نېمە ئارمان!... بەختىيار ئۈچ كۈنگىچە قانداق قىلسام بولار، دەپ تېڭىرقاپ يۈردى. ئاخىر: «بەربىر ئىكەنغۇ» دېدى. دە، يەنە نىجاتنىڭ سۆزىگە كىردى. بىر كۈندىن كېيىنلا ئۇنىڭ قولى شاراقلىغان پۇللارنى كۆرۈشكە باشلىدى. ئەمما موخۇركىچىلىقنى تاشلىۋەتمىدى. بۇ ئوبدانلا سوغۇق چۈشۈپ قالغان چاغ ئىدى. ئۇ ئۆيگە بىر ھارۋا كۆمۈر چۈشۈردى. بازاردىن بىر قازان، مەش، ئىككى كاناي ئەكەلدى. ئۆزىگە ۋە ئىككى ئىنىسىغا قىشلىق چاپان ئالدى. بۇ يېڭىلىقلار بىر نەچچە كۈن ئۆتۈپ ھېچنېمە بىلەن كارى يوق، دۇنيادىن شۇنداق ئۆتۈۋاتقان دادىسىنىڭ كۆزىگە قانداقتۇر چۈشۈپ قالدى. — شۇنچە نەرسىلەرنى نەنىڭ پۇلىغا ئېلىۋاتسەن، ھەي ھارمى، — دېدى ئۇ بىر كۈنى.

بەختىيار دادىسىنىڭ خۇنۇك چىرايىغا بىردەم قاراپ

تۇرۇپ:

— ئەمدى سوراۋاتامسەن، دادا؟ — دېدى.
— نەنىڭ پۇلىغا ئېلىۋاتسەن، دەۋاتىمەن؟
بەختىيارنىڭ دادىسىغا بىر تەرەپتىن ئاچچىقى
كەلسە، بىر ياقىتىن ئىچى ئاغرىيتتى.
— خەقنىڭ يانچۇقىدىكى پۇلىنى ئېلىۋاتىمەن.
— ھە، يانچۇقى بويىچە — دە، ھارىمى... —
ئۇ سەنتۇرۇلۇپ ئورنىدىن تۇردى، ئۇنىڭ قارىدىغان
لەۋلىرى، قىزارغان كۆزىنىڭ چۆرىلىرى، كۆكەرگەن
قاياقلىرى ۋە تىترەپ تۇرىدىغان قوللىرى تېخىمۇ تىترەپ
كەتتى.

— ھەي دادا، — دېدى بەختىيار يېنىپ كەتكەن
كىچىككىنە كۆزلىرىنى دادىسىغا تىكىپ تۇرۇپ، — بىزنىڭ
ئۆيگە ھەر يىلى ئۇۋا سالىدىغان قارلغاچنى بىلىدىغانسەن؟
ئۇ بالىلىرى ئۇچۇرما بولغۇچە دان توشۇپ، سۇ توشۇپ
باقاتتى، سەن ئادەم تۇرۇپ نېمە قىلىدىڭ؟... كىيىمىز،
قورسىقىمىز بىلەن كارىڭ بولمىسا، مەن يانچۇقى بولماي
نېمە بولىمەن؟ ئۆكىلىرىمىزغا كىم قارايدۇ؟... ئاپام
كەتكىلى نەچچە ئاي بولدى، بىزگە قارىدىڭمۇ، باقتىڭمۇ؟
كېرىم بالىلىرىغا ئۈمىچىيىپ قاراپ قالدى. ئۇنىڭ
كىشى يىرگەنگۈدەك بىرقىسما چىرايىدىن ئېچىنىش يا
رازىمەنلىك كۆرۈنمەيتتى.

— ماڭا ئېغىرىڭنى سالماي، جان بېقىش... —
دېدى ئۇ ۋە قولىنى بىر سىلكىپ قويۇپ ئۆيىدىن چىقىپ
كەتتى.

شۇنىڭدىن كېيىن بەختىيار يانچۇقچىلىقنى دادىسىدىن

يوشۇرماي قىلىدىغان بولدى. ئۇنىڭ بۇ ئىشى بەشىنچى
 ئايغا قەدەم قويغاندا، ئۇ ئۈچىنچى قېتىم تۇتۇلۇپ قېلىپ
 سوتلاندى. تۆت يىللىق كېسىلدى - دە، ئۆسمۈر
 جىنايەتچىلەر لاگېرىغا ئەۋەتىپ بېرىلدى.

4

نەچچە مىڭ مولۇق بۇ يەرگە قۇشلارنىڭلا كىرىپ-
 چىقىشىنىڭ سۈرىتى بولمايدۇ. بۇ يەردىن ئۆز كۈچىسىنىڭ،
 ھويلىسىنىڭ دەل - دەرەخلىرى مانا مەن دەپ كۆرۈنۈپ
 تۇرىسىمۇ، ھېچكىم ئۆيۈمگە بېرىپ كېلەيچۇ دەپلا چىقىپ
 كېتەلمەيدۇ، چىقىپ كەتسە ئەلۋەتتە ئۇنىڭ سۈرىتى
 بولىدۇ. چۈنكى بۇ يەر - ئۆسمۈر جىنايەتچىلەر لاگېرى.
 ئەمما ئۆسمۈر جىنايەتچىلەر ئۈچۈن بۇ دائىرە
 ئەركىن ئورۇن، ئۇلار خۇددى تايچاقلاردەك قىيغىتىپ
 يۈرىدۇ. چۈشكىچە ئوقۇيدۇ، چۈشتىن كېيىن ئەمگەك
 قىلىدۇ. قىشلىقى ئوقۇش كۆپرەك بولىدۇ، يازلىقى ئەمگەك.
 بالىلار چوڭلار تۈرمىلىرىدىكى جىنايەتچىلەرگە ئوخشاشمايدۇ،
 ئۇلار ئەمگەك قىلسا، چوڭلارنىڭكىدەك تۆت ئەتراپىغا
 قوراللىق ساقچىلار قويۇلمايدۇ. ئىختىيارى ھەرىكەت
 ۋاقىتلىرىدا كىتاب ئوقۇيدۇ، توپ ئوينايدۇ، ساز چالىدۇ،
 ناخشا ئېيتىدۇ... بالىلار قاچمايدۇ، قاچسىمۇ ئاسان
 تۇتۇلىدۇ، بۇنى ئۆزلىرىمۇ بىلىدۇ، ئىپادىسى ياخشى بولسا
 جازا مۇددىتى قىسقرايدۇ، ئىپادىسى ياخشى بولمىسا،
 قاچسا، جازا مۇددىتى ئۇزارتىلىدۇ. بۇ ئۇلارغا ئۆتۈلىدىغان
 سىياسىي - قانۇن دەرسلىكىنىڭ بىر مۇھىم مەزمۇنى.

باللار بۇنىڭغا قاتتىق ئېتىقاد قىلىدۇ.

بۈگۈن بۇ ئۆسمۈر جىنايەتچىلەر لاگېرىغا بىر مۇخبىر كەلدى. ئۇ بۆلۈمدە لاگېر باشلىقلىرى بىلەن سۆزلىشىپ بولۇپ، ئەمگەك مەيدانلىرىنى ئارىلاش ئۈچۈن قورۇغا چىقتى. ئۇنىڭغا يېشى يىگىرمە سەككىز - يىگىرمە توققۇزلارغا بېرىپ قالغان، بويى ئېگىز، قېشى قاپقارا، ئەمما قىسقا، ئاق - سېرىق يۈزى يېقىملىق كۆرۈنىدىغان، چىرايىدىن ئويچانلىقى بىلىنىپ تۇرىدىغان باللارنىڭ سىياسىي تەربىيىچىسى خەمەت ھەمراھ بولۇپ يۈرەتتى. ئۇنىڭ بۇ يەردە ئىشلەۋاتقىنىغا توققۇز يىل بولغان بولسىمۇ، ئوتتۇز يىل بولغان ئادەمدەك، بۇرۇنقى ھەم ھازىرقى باللارنىڭ روھىي ھالەتلىرى، چىراي - شەكىللىرى، مىجەزىدىكى ئالاھىدىلىكلەر، ھەربىرىنىڭ قانداق ئائىلىسىنىڭ بالىسى ئىكەنلىكلىرى، ئائىلىسىنىڭ تەسىرىدىن پەيدا بولغان قىلقلار ئۇنىڭغا بەش قولىدەك ئايان ئىدى ھەم ئۇنى تەمتىرمەي سۆزلەپ بېرەتتى. ھەتتا بۇ يەردىن مۇددىتىنى تولدۇرۇپ چىقىپ كەتكەن باللارنىڭ قانداقلىرى يەنە جىنايەت سادىر قىلىدۇ، قانداقلىرى قىلمايدۇ، بۇنىمۇ پەرەز بىلەن توغرا ئېيتىپ بېرەلەيتتى. ئۇنىڭ پۈتۈن تۇرقىدىن - ئويچان كۆزلىرى، تەمكىن قول ھەرىكەتلىرىدىن، ئۇلارغا قىلغان مۇئامىلىسى، گەپ-سۆزلىرىدىن باللارغا مېھرىبانلىق، كۈيۈنىدىغانلىقى چىقىپ تۇراتتى.

ئۇلار كۆكتاتچىلىق مەيدانىغا كەلدى. باللار ئىشلەۋاتاتتى. باللارنىڭ بىر - بىرىگە ئوخشاشمايدىغان مىجەزى، قىياپەت، روھىي ھالەتلىرى مۇخبىرنى قىزىقتۇرۇپ

قالدى ئېھتىمالىم، ئۇ چەتتىكى ئېتىزدا زوڭرىيىپ ئولتۇرۇپ پەمىدۇرنىڭ تۈۋىگە توپا يۆلەۋاتقان ئورۇق، مىسكىن، خىيالىچان بالغا دىققەت قىلىپ قاراپ قالدى. باشقا بالىلار قىزىق گەپلەر، شوخ كۈلكىلەر بىلەن ئىشلەۋاتاتتى. ئاشۇ بالىلار گەپكە ئارىلاشماي، كۈلكىگە قوشۇلماي، بېشىنى ئىچىگە تىقىپ ئولتۇراتتى. مۇخبىرنىڭ ئىچى ئاغرىدىمۇ، ئۇنىڭغا ئېچىنغاندەك قاراپلا قالغانىدى.

— ئاشۇ ئورۇق بالغا ئىچىڭىز ئاغرىپ قالدىغۇدەيمەن؟ — دېدى بالىلارنىڭ سىياسىي تەربىيىچىسى خەمەت. خەمەت مۇخبىرنىڭ كۆڭلىدىكى تاپقاندى. شۇڭا ئۇ ماقۇللانغاندەك كۈلۈمسىرەپ قويدى.

— ئۇنىڭغا ھەقىقەتەن ئادەمنىڭ ئىچى ئاغرىدۇ، — دېدى خەمەت بېشىنى لىڭشىتىپ تۇرۇپ، — ئىسمى بەختىيار، مەن سىزگە سۆزلەپ بېرىمەن، ئاڭلىسىڭىز سىزنىڭمۇ ئىچىڭىز سىيرىلىدۇ.

ئىككىسى تاماكا چېكىشىپ ئېرىقنىڭ قىرىدا، دەرەخلەر سايە تاشلىغان يەردە ئولتۇرۇشتى. بالىلار ئۇلاردىن ئوتتۇز - قىرىق مېتر نېرىدىكى ئوتياشلىقتا ئىشلەۋاتاتتى. بەزىلىرى ئۇلارغا يەر تېگىدىن قاراپ - قاراپ قويدۇ، بەزىلىرىنىڭ ئۇلارنىڭ قاراپ تۇرغانلىقىدىن پەرۋايى پەلەك.

— ئەمما سىزنىڭ غەزەپ - ئۆچلۈكىڭىزنى قوزغاي - دىغانلىرىمۇ كۆپ، — دېدى خەمەت قېشىنى چىمىرىپ قويۇپ، — ئاۋۋ ئوتتۇرىدا ئىشلەۋاتقان چىرايلىق بالىنى كۆردىڭىزمۇ؟ ھە، كۆرگەن بولسىڭىز، ئۇ بىر ھاللىق ئادەمنىڭ بالىسى...

خەمىتىنىڭ قىسقىچە سۆزلەپ بېرىشىدىن ئايدان بولدىكى، ئۇ بالا كىچىكىدىنلا پۇل خەجلەشكە، بازاردىن بىرنەمىلەرنى ئېلىپ يېيىشكە ئامراق بولۇپ ئۆسكەن. باشلانغۇچ مەكتەپنى پۈتتۈرەلمىگەندە، دادىسى يول تېپىپ، تولۇقسىز ئوتتۇرا مەكتەپكە چىقىرىپ قويغان. ئۇ ئۇششاق تىجارەتچىلەرنىڭ مەكتەپ ئالدىغا ئەكىلىپ ساتىدىغان قاق - قۇرتلىرىدىن تارتىپ، گازىر - پۇرچاق، ئالما - نەشپۈتلەرگىچە ئېلىپ يەيدىكەن. دادىسى باشقىلارنىڭ قولىغا تەلپۈرۈپ قالمىسۇن، دەپ پۇل بېرىپ تۇرىدىكەن، دادىسىغا دېمەي ئاپسىمۇ بېرىدىكەن. بارغانسېرى نەپسى يوغىنىغان بالا سامسىخانا، ئاشخانىلارغا كىرىشنى، پىۋا ئىچىشنى ئۆگىنىپتۇ. ئۇ ئاتا - ئانىسىدىن يەنىمۇ كۆپرەك پۇل بېرىشنى تەلەپ قىلىدىغان بوپتۇ، ئۇنىچىلىك كۆپ پۇل بېرىلمىگەندىن كېيىن، ئۆيىدىن بىرنەرسىلەرنى ئوغرىلاپ چىقىپ سېتىپ خەجلەيدىغانمۇ بوپتۇ. شۇنداق قىلىپ ئۇ ئالتىنچى سىنىپتىن ئىككى يىل ئوقۇپمۇ كۆچەلمەي مەكتەپتىن چىقىپ كېتىپتۇ. كوچا بالىسىغا ئۆزگەرگەندىن كېيىن، كىشىلەرنىڭ يانچۇقىغا قول سېلىشقا ئۆتۈپتۇ. ئاخىر تۇتۇلۇپ قاپتۇ. قويۇپ بېرىلىش بىلەن ئۇ ئىشنى يەنە داۋاملاشتۇرۇپتۇ. ئۇنى كىشىلەرنىڭ يانچۇقىغا قول سېلىشقا مەجبۇر قىلغان باشقا ھېچقانداق سەۋەبمۇ يوق ئىكەن، قورسىقى توق، كىيىمى پۈتۈن ئون تۆت ياشلىق بالا كىچىكىدىن ئۆگەنگەن ئادىتى بويىچە بازاردىن جىق - جىق پۇل خەجلەش، ئاچكۆز نەپسىنى قاندۇرۇش ئۈچۈنلا شۇنداق قىلغان. مۇخبىر ئۇنىڭغا سەپىلىپ قارايدۇ. ئىشلەۋاتقانلارنىڭ

ئىچىدە ھەممىدىن كۆپرەك گەپ قىلىۋاتقانمۇ، باشقىلارنى كۆلدۈرۈۋاتقانمۇ ئاشۇ چىرايلىق بالا ئىدى. ئۇنىڭ چىرايىدا نومۇس قىلىش، يات ئادەملەرنى كۆرگەندە خىجىل بولۇپ يەرگە قارىۋېلىشتىن ئەسەرمۇ يوق ئىدى. مۇشۇ كۈنلەردە ئانىسى ئۇنى ئەڭ ئېسىل تاماقلار بىلەن پات - پاتلا يوقلاپ تۇراتتى. «كىيىم - كىچەكلىرىڭنى قوي، ئاپا، - دەيتتى ئۇ جېكىلەپ، - پات - پات ياخشى تاماقلارنى ئەكەلىپ تۇرساڭ بولىدۇ.»

- قىزلارنىڭ ئىچىدىمۇ پۇلغا، زىبۇ زىننەتكە بېرىلىش، كىيىمپەرەسلىك قىلىش بىلەن جىنايەت سادىر قىلغانلار بار، - دېدى خەمەت بىرنەرسىدىن سەسكەنگەندەك بېشىنى بۇراپ، - مەن شۇنداق ئويلاپ قالدىم: بالىلار كىيىمپەرەس، قورسىقىغا ئامراق، ئاچكۆز، نەپسى يامان بولسا، ئانا - ئانىلار قاتتىق دىققەت قىلىشى، تەربىيىلىنىش - گە ئالاھىدە كۆڭۈل بۆلۈشى كېرەك ئىكەن. بۇ ماڭا مەشەگە كىرگەن بىر قىسىم ئوغۇل - قىزلارنىڭ ئەمەلىيىتى بەرگەن چۈشەنچە. ئەركەك چوڭ بولغان، ھاللىق، ئەمەلدارلار ئائىلىلىرىدە ئۆسكەن بالىلاردىنمۇ نۇرغۇن جىنايىتىلەر يۈز بېرىدۇ.

- ئادەملەرنىڭ مەجەز - خاراكتېرىغۇ ئوخشاش بولمايدۇ، - دېدى مۇخبىر يەنە تاماكا يۆگەپ، - بۇ يەردىكى بالىلارنىڭ شوخلىرى بەك شوخ، ياۋاشلىرى بەك ياۋاشتەك قىلىدۇ.

- توغرا ئېيتىسىز، - دېدى ئۇ، - بۇنداق روھىي ھالەتلەر تۇرمۇش دەرىجىسىنىڭ ئوخشاشماسلىقىدىنمۇ شەكىللىنىدۇ. مۇنداق دېگىنىم، بىر بالىنىڭ ئۆزىگە خاس

مىجەزىنىڭ شەكىللىنىشىدە شۇ ئائىلە تۇرمۇشىنىڭ باياناتلىقى ياكى نامراتلىقىنىڭمۇ تەسىرى بولىدىكەن. مەن بۇرۇن بۇنى ئويلاپ باقمىغان، ھېسۇ قىلمىغانكەنمەن. بۇ يەردە بىرنەچچە كۈن تۇرسىڭىز سىزمۇ ھېس قىلىپ قالسىز. باشلىقلارنىڭ، ھاللىق ئادەملەرنىڭ بالىلىرى بۇ يەردىمۇ شوخ، تېتىك، ئەركىن يۈرىدۇ، گەپنىڭ يوغىنىنى قىلدۇ. نومۇس قىلىشنى بىلمەيدۇ؛ يوقسۇل - نامرات ئادەملەرنىڭ بالىلىرى ياكى يېتىم بالىلار بۇ يەردىمۇ ياۋاش، مىسكىن، خىيالچان يۈرىدۇ. نومۇسچان كېلىدۇ، ئادەمگە تېكىلىپ قارىيالمايدۇ. ھەممىسى شۇنداق بولمىسۇ، كۆپى شۇنداق، بىراق بۇ خىل قېلىپلىشىپ قالغان روھىي ھالەت، مىجەزلەرگە بەزىلەر خاتا باھا بېرىدۇ.

بايىقى گەپدان، شوخ، ئۆزىنى ئەركىن تۇتۇپ يۈرىدىغان بالىنىڭ كىيىم - كېچىكى يېڭى ئىدى. بەختىيار ئىسىملىك ياۋاش، مىسكىن، كەم سۆز بالىنىڭ كىيىمى ئۆگۈپ كەتكەن، يىرتىلغان، ياماق چۈشكەن ئىدى. ئىككىسى تاماكا چەككەچ ئەمگەك مەيدانلىرىنى ئارىلىدى. يېنىك ئۇرۇلۇۋاتقان ئىسسىق شامالدىن ياۋا گۈللەرنىڭ، ئوت - چۆپلەرنىڭ پۇراقلىرى كېلەتتى. بېرىدا ئارقانلاپ قويۇلغان ئىككى ئات ئوت چىشلەستىن ئۇزۇن قۇيرۇقلىرى بىلەن چۈنىنى قوغلايتتى. چېكە تىكلەر - نىڭ چىرىلداشلىرى بىرىنىڭ كەينىدىن بىرى ئۈزۈلمەي ئاڭلىنىپ تۇراتتى.

ئىككىسى توخۇ فېرمىسىغا كەلدى. ئۇلارغا يىراقتىن قارىشىپ تۇرغان ئىككى قىز ئۇلار يېقىن كەلگەندە يەرگە

قارىۋالدى ۋە سۇ قاچىلىرىغا سۇ قويۇشنى باھانە قىلىپ كەينىنى قىلىپ تۇرۇۋالدى. يەنە ئىككى قىز ئىككى خالتا توخۇ دېنىنى كۆتۈرۈپ كەلدى. ئۇلارمۇ ئىلاجى بار يۈزلىرىنى كۆرسەتمەسلىككە تىرىشتى. بىرىنچىلەرنى باھانە قىلىپ باشقا ياقىلارغا قاراپ تۇرۇۋېلىۋاتقانلىقى بىلىنىپ تۇراتتى. ئۇلارنىڭ يېشى كۆپ بولسا ئون تۆت - ئون بەشلەردە بار ئىدى. قىزلاردىكى بۇ ھالەت - ھەرىكەتلەر مۇخبىرنىڭ ھېسداشلىقىنى قوزغاپ قويدىمۇ، ئۇ يۈرىكى قىسىلغاندەك بولۇپ چوڭقۇر تىندى.

— جىنايەتچىگىمۇ نومۇس كېرەك ئىكەن - دە، — دېدى ئۇ خەمىتكە ئاستا پىچىرلاپ، — يۈرۈڭ، بۇ يەردىن كېتەيلى.

— خېلىلا ئېغىر جىنايەت سادىر قىلغان قىزلارنىڭ نومۇسچانلىقىنى قاراڭ، — دېدى خەمىت كەينىگە بۇرۇلۇپ بوش ئاۋازدا، — بۇلارنىڭ بەزىلىرىنىڭ شۇنداق دىلى يۇمشاق، نازۇك، تېخى ئاق كۆڭۈل... ئۇلارنىڭ جىنايەت سادىر قىلغانلىقىغا بەزىدە ئىشەنگۈسىز مۇكەممەلەي قالىدۇ، — ئۇ ئويلىنىپ قالدى ۋە كالتە قېشىنى چىمىرىپ قويۇپ يەنە مۇنداق دېدى، — ئادەم دېگەن راستتىنلا مۇرەككەپ نەرسە ئىكەن، ئۇنىڭ قەلبىگە ياخشىلىقمۇ - يامانلىقمۇ، قارا كۆڭۈللۈكمۇ - ئاق كۆڭۈللۈكمۇ، ۋاپالىقمۇ - بىۋاپالىقمۇ، نومۇسىمۇ - نومۇسىزلىقمۇ سىغىدىكەن، يامان ئىش قىلغان ئادەمنى، ئەمدى ياخشى ئىش قىلمايدۇ دېگىلى، ياخشى ئىش قىلغان ئادەمنى، ئەمدى يامان ئىش قىلمايدۇ، دەپ ھۆكۈم چىقارغىلى بولمايدىكەن.

— ئۆز جىنايىتى قاپتىلىغا كەلمەي يۈرگەنلىرى بىلەن

جنايتىدىن نە پرەتلىنىدىغانلىرىنى پەرقلەندۈرىدىغانىسلەر؟
— دەپ سورىدىن مۇخبىر.

خەمەت بېشىنى يېرىم بۇراپ، تەنلىك، مەسخىرىلىك
كۈلدى:

— پەرقلەندۈرۈشنى يوق دېگىلى بولمايدۇ، بىراق
يوق دېگەنمۇ تۈزۈك. ئىسلاھات ئېلىپ بېرىلىۋاتقىلى نەچچە
يىللار بولدى، باشقا ئورۇنلار نۇرغۇن نامۇۋاپىق ئىشلارنى
ئىسلاھ قىلدى، بىزدىچۇ؟ قىمىر قىلمىدۇق دېسەكمۇ بولىدۇ.
ئۇزۇن يىللاردىن بېرى بىزنىڭ ۋەزىپىمىز سوتلانغان
بالىلارنىڭ مۇددىتىنى تولدۇرۇپ، جەمئىيەتكە ئىتتىرىپ
چىقىرىۋېتىش بولۇۋاتىدۇ. بىز بۇ ئۇسۇللىرىمىزنى نېمىشقا
ئىسلاھ قىلمايمىز؟... بىزنىڭ ۋەزىپىمىز جازا مۇددىتى
ئىچىدە ئۇلارنى ھەقىقىي ئۆزگەرتىش ۋە جەمئىيەتكە
چىقىش يولىغا ئىگە قىلىپ چىقىرىش. قاراڭ، مۇشۇ بالىلار
ئىچىدە مەشەدە ئىككى يىل تەربىيىلىنىپ چىقىپ كېتىپ،
يەنە كىرگەنلىرى بار. نېمىشقا مۇنداق تەكرارلىنىش
بولۇۋاتىدۇ؟ مۇددىتى توشۇپ قويۇپ بېرىلگەنلىرى ئىچىدە
ئەگەر ئىقتىسادلىق ئائىلىنىڭ، باشلىق ياكى كادىر
ئائىلىلىرىنىڭ بالىلىرى بولسا، ئۇلارنى ئىشقا ئورۇنلاشتۇرالايدۇ
ياكى بىرەر ئوقۇتقۇچى سېلىپ قويالايدۇ. ئائىلە ئىقتىسادى
ناچار ياكى بالغا ھەقىقىي ئىگە بولىدىغان ئادىمى
يوقلىرى بولسا جەمئىيەتكە چىقىپ، بىر مەزگىل گاڭگە-
راپ-تەمتىرەپ يۈرىدۇ. چىقىش يولى تاپالىغاندىن كېيىن،
يەنە ئىلاجسىزلىقتىن ئاشۇ جىنايىتى يولغا مېڭىپ قال-
دىغانلىرىمۇ بار. توغرا، بىز بۇلارنى ئوقۇتۇۋاتىمىز، لېكىن
مۇشۇ ئوقۇش بىلەن بىرەر كەسپ-ھۈنەرنىڭ ئىگىسى

بولالمايدۇ - دە، جان باقالمايدۇ. ئوقۇشىم بولسۇن،
مۇھىمى بىرەر ھۇنۇرمۇ ئۆگىتىش كېرەك ئىدى، شۇ چاغدا
چىقىش يولىغا ئىگە بولغان بولاتتى. مەسىلەن: ناۋايلىق،
موزدۇزلۇق، ياغاچچىلىق، ساتراچلىق، ماشىنىچىلىق
ھۈنەرلىرىنى ئۆگىنىپ چىقىپ كەتسە، ئۇنىڭ ھالال
تۇرۇمۇش ئۆتكۈزۈشىگە ئاساس بولىدۇ ئەمەسمۇ!
خەمەت قوللىرىنى پۇلاڭلىتىپ، قىزىشىپ سۆزگە
كىرىشكە ئىدى، مۇخبىر:

— بۇنىڭغا پۇل كېتەر، — دەپ قويدى.
— ئەلۋەتتە كېتىدۇ، — دېدى ئۇ دەرھاللا، —
يۇقىرىغا دوكلات يازساق ھەل قىلىپ بېرىشى تامامەن
مۇمكىن ياكى بۇلارنىڭ كۆكتاتچىلىقتىن، بېلىقچىلىق، توخۇ
فېرمىلىرىدىن كىرگەن كىرىمىمۇ بار، شۇنىڭدىن ئىشلەتسەڭمۇ
بولىدۇ ياكى شەھەردىكى ئاشۇنداق كەسپىي دۇكانلار،
كارخانىلار بىلەن ئالاقە قىلىپ، توختام تۈزۈپ ئورۇنلاشتۇرۇپ
كەتكىلىمۇ بولىدۇ، قىسقىسى بىزدە قوزغىلىش، جۈرئەت،
تەدبىر، كۆيۈنۈش بولۇشى كېرەك. شۇ چاغدا ئۇلارنى
جەزمەن ھۈنەرۋەن قىلىپ چىقرالايمىز.

— خەمەت ئۆزىنىڭ ياشلىقى، بۇ يەردە ئىشلەۋاتقان
ۋاقتىنىڭ قىسقىلىقىغا قارىماي، باشقىلارغا قارىغاندا،
ئۆسمۈر جىنايەتچىلەرنىڭ كېلەچىكى، ئۇلارنىڭ جەمئىيەتنىڭ
ياخشى ئەزاسى بولۇپ قېلىشى توغرىسىدا جان كۆيدۈرۈپ
سۆزلەيتتى ۋە كۆڭلىدە ئويلىغانلىرىنى ئېيتاتتى:
— ئويلىغانلىرىڭىز خېلى ياخشى ئىكەن، باشلىقلىرىڭىزغا
ئېيتىدىڭىزمۇ؟ — دېدى ئۇ.

— ئېيتماي قالامدىم، كۆڭۈل بۆلمەيدۇ... كارى

يوق، جاپا تارتىشنى، باش قاتۇرۇپ ئەقىل تېپىشنى، كۆپرەك يول مېڭىشنى خالىمايدۇ. بۇ شەھەرنىڭ سىرتىدىكى خىلۋەت جايدا پېنىسىگە چىققان كادىردەك دەم ئېلىپ يۈرىدۇ. ئەرزان باھالىق كۆكتات، تۇخۇم، مېۋە - چېۋە، قوغۇن - تاۋۇز، بېلىقلاردىن ئېلىپ تۇرسىلا بولدى. خۇددى ۋەزىپىسى شۇلىدەك. لېكىن ئىسلاھات، يارىلىۋاتقان يېڭىلىقلار بۇلارنىمۇ قىستايدۇ، بۇ يەردىمۇ ئىسلاھات شامىلى چىقىدۇ، لېكىن كېچىكىپ چىقىدۇ. چىقىشنى كۈتۈش، تاقەت قىلىپ تۇرۇۋېرىش كېرەكمۇ؟ ئۆزىمىز چىقىرىشىمىز كېرەك. مۇناسىۋەتلىك يۇقىرى ئورۇنلارغا بېرىپ پىكىرلىرىمى ئېيتايلىمىكەن دەۋاتىمەن، ئۇلارغۇ ئاڭلار؟

ئۇ مۇخبىرغا ئۈمىدلىنىپ - تەلمۈرۈپ قارىدى. بۇنىڭدىن ئۇنىڭ كۆڭلىدىكى پىلانلىرى، قىلماقچى بولغان، ئەمما ئۇنى يورۇقلۇققا چىقارالمايۋاتقان ئىشلىرىنىڭ ئۆزىگە ئارام بەرمەيۋاتقانلىقى بىلىنىپ تۇراتتى. ئۇنىڭ زىلۋا قەددى ئېگىلىپ، ئاق - سېرىق يۈزى تاتىرىپ، ياشلىققا قارىماي بۆرتۈپ چىققان چېكە تومۇرلىرى لىپىلداۋاتاتتى، ئېغىر بۇرۇقنۇرمىلىق ئۇنى قىينىماقتا ئىدى. مۇنداق چاغلاردا ئويچانلىقى بىلىنىپ تۇرىدىغان چىرايىدىن غەزەپ ئۇچقۇنلىرى ئۇچقۇنداپ قالاتتى.

— بەزى بالىلار گەپنى ئۇتتۇرلا قىلىدۇ، ئۆزىنى ئەركىن تۇتۇپ يۈرىدۇ، — دېدى خەمەت گېپىگە چۈشۈپ، — بىزنىڭ بەزى كادىرلىرىمىز ئۇنداقلارنى ئۆزگىرىش ئىپادىسى ياخشى ئەمەس، دەيدۇ. شۇمۇ گەپمۇ؟... ئۇلارغا ياخشى ئارىلاشمىغان، ئۇلارنىڭ ئالاھىدىلىكلىرىنى بىلمىگەن ئادەم شۇنداق ھۆكۈم قىلىدۇ.

ئۇنداق بالىلار ئاتاين شۇنداق يۈرەي، قىلاي دېيىدۇ.
بۇ ئۇلاردا شەكىللەنگەن مېجەز. سىزدەك دىلىكەش،
كىشىنىڭ پىكىرلىرىگە ئېتىبار قىلىدىغان ئادەمنى كۆرسەم
سۆزلۈگۈملە كېلىدۇ: قاراڭ، ھازىر باشلانغۇچ مەكتەپلەرنى
تۈگەتكەن بالىلاردىن بەش-ئون پىرسەنت، تولۇقسىز
ئوتتۇرا مەكتەپنى تۈگەتكەنلەردىن ئەللىك-ئاتمىش
پىرسەنت بالا يۇقىرى ئۆرلەپ ئوقۇيالايدۇ، نېمىشقا
دېسىڭىز مىنىپ يېتىشمەيدۇ، تېخى بەزى يەرلەردە
ئوقۇتقۇچى كەم دېيىشىدۇ. ئۇلارنىڭ كىچىكلىرى ئون بىر
— ئون ئىككى ياش، چوڭلىرى ئون تۆت — ئون بەش
ياش. تولۇق ئوتتۇرا مەكتەپنى پۈتتۈرۈپ جەمئىيەتتە
قالسىغۇ بىر نۆرى، ئاق-قارنى تېخى ئوبدانراق پەرق
ئېتەلمىگەن بالىلار نەچچە مىڭلاپ جەمئىيەتتە قېلىۋاتىدۇ.
ئۇلار قانداق قىلىدۇ؟ ئاغزىدىن تېخى ئانا سۈتى
كەتمىگەن بالىلار نېمە ئىش قىلىش كېرەك؟ ئۇلارنىڭ
ئىستىقبالى — كېلەچىكىنى كىم ئويلاۋاتىدۇ؟ ئەنە
شۇلاردىن بىر قىسمى جىنايەت ئۆتكۈزۈپ بىزگە كىرىۋاتىدۇ.
شۇنچە كۆپ بالىلارنىڭ چىقىش يولىنىڭ چارىسىنى ھۆكۈمەت
قىلىمسا، ئاتا-ئانىلارنىڭ قولىدىن كەلمىسە، بۇ بالىلارنى
كىم قۇتۇلدۇرىدۇ؟... ئىسلاھ قىلىشقا تېگىشلىك ئىشلار
تېخى نۇرغۇن دېگىنىم مۇشۇ.

خەمەت بۇ گەپلەرنى ئەمگەك مەيدانلىرىنى ئارىلاپ
يۈرۈپ ئېيتتى. ھەرخىل كۆكتاتلار ئۆستۈرۈلگەن چوڭ-چوڭ
كەيزىلەرنى، يولنىڭ ئىككى يېقىدىكى بەش قۇرلۇق
رەت-رەت كۆچەتلەرنى ۋە چىمەنلىكلەردە ئادەمنىڭ
كۆزىنى قاماشتۇرىدىغان قىسما-قىسما چىرايلىق گۈللەرنى

چىرايلىق گۈللەرنى مۇشۇ ئۆسمۈر جىنايەتچىلەرنىڭ يېتىشتۈرگەنلىكىگە كىشىنىڭ ئىشەنگۈسى كەلمەيتتى. ئۇلارنىڭ قولىدىن چىرايلىق، نازۇك، نەپىس، تېخنىكىلىق ئىشلار كەلمەيدىغاندەكلا ھەم گۈزەل ئىشلار ئۇلارغا ياراشمايدىغاندەكلا قىلاتتى. بۇمۇ ئادەملەردە بولىدىغان قىزىقلا ھېسسىيات.

— يۈرۈڭ، — دېدى خەمەت چوڭقۇر تىنىپ، — بۆلۈمگە كىرەيلى، ئەمدى ھېلىقى پەمىدۇرلۇقتا ئىشلەۋاتقان بەختىيار ئىسىملىك ئورۇق، خىيالچان بالىنىڭ ئىشلىرىنى سۆزلەپ بېرەي.

5

بىر يىللىق ئوقۇش ئاخىرلاشقاندا، لاگېر بويىچە يىغىن ئېچىلىپ، ئەلاچى بالىلارمۇ مۇكاپاتلاندى. يىغىننىڭ ئاخىرىدا سىنىپلار بويىچە تەييارلانغان ئويۇنلار كۆرسەتلىشكە باشلىدى. قويۇلغان ئويۇنلار بالىلارنىڭ ئەمەلىي تۇرمۇشىدىن ئېلىنغان كونسېرتلار، بىر پەردىلىك كومېدىيىلەر بولۇپ، قىزىق، كۈلكىلىك چىققاندى. بەختىيارنىڭ گىتار بىلەن ئېيتقان ناخشىسى ھەممە قىزىق پاراڭ، كۈلكىلەرنى چىپپىدە توختىتىپ قويدى. ناخشا لاگېر باشلىقلىرى، خىزمەتچى - تەربىيىچىلەردىن تارتىپ، مەيداندا لىققەدە ئولتۇرغان مۇنۇ ئۆسمۈر جىنايەتچىلەرگە قاتتىق تەسىر قىلدى.

بەختىيار گىتاردا ناخشىنىڭ پائۇزىسىنى چالغاندىلا مەيدان بىردىنلا جىمغاندى. ئۇنىڭ لىرىك، مۇڭلۇق

ناخشىسى، ناخشا ئېيتىپ يۇقىرىدىن چۈشۈپ كېلىۋاتقان
ئادەمنىڭ ناخشىسىدەك، بارغانسېرى ياڭراپ ئېنىق ئاڭلىنىشقا
باشلىدى:

ئاتام مېنىڭ، ئاتام مېنىڭ،
مېھرىبانى ئاتام مېنىڭ.
كوچىلارغا تاشلاپ قويۇپ،
باقماي قويغان ئاتام مېنىڭ.

ئارتلىرىمنى سۇغاردىم
چىمەنلىكتە - بۇلاقتا.
ئارزۇلاپ باققان ئوغلۇڭ
ئانا، ھازىر سۇلاقتا.

بۇ يەردە ئولتۇرغانلارنىڭ ھەممىسى دېگۈدەك
بەختىيارنىڭ كەچۈرمىشلىرىنى ئوبدان بىلىدۇ. شۇنىڭ
ئۈچۈن: «كوچىلارغا تاشلاپ قويۇپ، باقمىي قويغان
ئاتام مېنىڭ» دېگەن مىسرالار بەزىلەرنىڭ كۆڭلىنى
بىرقىسم قىلىپ قويدى، بەزىلەرنىڭ كۆز چاناقلىرىغا ياش
ئۈنچىلىرىنى تىزدى ۋە بەزىلەرنى چوڭقۇر، ئازابلىق
ئويلارغا سېلىپ قويدى. ئۇنىڭ ئۈستىگە بەختىيارنىڭ
ھەمىشە غەمكىن، خىيالچان يۈرۈشى ئۇنىڭ ئېيتقان
ناخشىسى بىلەن بىرلىشىپ، باشقىلاردا چوڭقۇر تەسىر
قوزغىماقتا ئىدى، شۇنداق تەسىرلىك، مۇڭلۇق مىنۇتلاردا
ناخشا داۋام قىلماقتا:

مەلىمىزدىن ئايرىلدۇق،
كوچىمىزدىن قايرىلدۇق.
ئەسكى يولغا كىرىپ قېلىپ،
ئاتا - ئانىدىن ئايرىلدۇق.

ئۇرۇق چاچتىم، گۈل ئۈندى،
سۇ قۇيۇپ قۇرۇتمايمەن.
بۇ يەرگە كىرگىنىمنى
ئۆلسەممۇ ئۇنۇتمايمەن.

ناخشا تەسىر قىلمايدىغان ئادەم بولمىسا كېرەك، بولۇپمۇ
سازغا تەڭكەش قىلىنىپ ئېيتىلغان ناخشا كىشىلەرگە قاتتىق
تەسىر قىلىدۇ، ھاياتىدا يۈز بەرگەن بەزى تەسىرلىك
ۋەقەلەرنى يادىغا سالىدۇ. ئەنە چەتتە ئولتۇرغان زىلۋا
بويلۇق، يۈزى قوشۇقتەك كىچىك، بۇرنى ئېقىپ چۈشكەندەك
چىرايلىق، دۈپدۈڭلەك قارا كۆزلۈك قىز - ئارزۇگۈل كۆز
ياشلىرىنى توختىتىۋالالماي تۆكۈلۈپ ئولتۇرماقتا. ئۇنىڭ بۇ
يەرگە كىرىپ قالغىنىغا بىر يىل بولدى. ئاپىسىنىڭ قورقۇپ
كېتىپ تۈگەپ قالغىنىغىمۇ بىر يىل بولدى. ئۇ بىر تەرەپتىن
ناخشىنىڭ مەزمۇن، مۇڭى بىلەن ئۆرتىنىپ، ئاپىسىدىن
ئايرىلىپ قالغىنىغا يىغلىسا، يەنە بىر تەرەپتىن ئاپىسىنىڭ
يىل نەزىرىنى بېرەلمىگىنىگە يىغلايتتى. ناخشىنىڭ تەسىرىدىن
ھەرخىل ئىشلار يادىغا يېتىپ كۆڭلى بۇزۇلغانلار كۆپ ئىدى.
ئادەم دېگەن شۇنداق سىرلىق، غەلىتە ۋە مۇرەككەپ
نەرسىكى، باغرى تاشلىق قىلىپ، ھالال ياشاشنى ئۇنتۇپ،
كىشىلەرنى قاڭقىر - قاقشاتقانلار مانا ئەمدى باغرى ئېزىلىپ،

رەھىمدىل بولۇپ ئۆپكىدەپ يىغلىماقتا ئىدى...
ئۇنىڭدىن كېيىنكى ئويۇنلار مەسخىرىلىك، قىزىق
بولسىمۇ، كىشىلەر ئانچە كۈلۈشۈپ كەتمىدى.

ئويۇن ئاخىرلاشقاندىن كېيىن، بالىلار يېرىم كۈن
ئىختىيارىي ھەرىكەت قىلىشقا قويۇپ بېرىلدى. بەختىيار
بىلەن بايىقى ئارزۇگۈل ئىسىملىك قىز يولنىڭ چېتىدە —
دەرەخلەر قويۇق سايە تاشلىغان يەردە پاراڭ بىلەن
ئولتۇرۇپ قالدى. توغرىسى ئارزۇگۈل كۆپرەك يىغلاۋاتاتتى.
— بولدى يىغلىماڭ، ئاشپەز ئۈستام ماقۇل بولدى، —
بەختىيار كىچىككىنە كۆزلىرىنى مۆلدۈرلىتىپ ئۇنى بەزلەيتتى،
— ئۈستام، نەزىر دېگەن تەلۈرۈپ قالغان ئەرۋاھلارغا
ياغ پۇرتىش دېگەن سۆز، خەقلەرگە نەزىر بەرمىسۇ،
بەرمىسىمۇ بولۇۋېرىدۇ، سەل تۇرۇپ كېلىڭلار دېدى.

سەل تۇرۇپ بەختىيار بىلەن ئارزۇگۈل ئاشخانغا ئاستا
كىردى.. چوڭ - چوڭ كۆزلۈك، پارقراپ تۇرىدىغان شاپ
بۇرۇتلۇق ئاشپەز يىت سېلىپ قويغانىكەن. ئاشپەزنىڭ
ئۆگىتىشى بىلەن ئىككىسى ئۇنىڭ ئالدىدا يۈكۈنۈپ ئولتۇردى.
ئۇ ئۇششاق سۈرىلەردىن ئۈچ - تۆتنى ئوقۇغاندىن كېيىن،
دۇئاغا قول كۆتۈردى، ئۇلارمۇ قول كۆتۈردى. ئۈستام ئىچىدە
پىچىرلاپ بىرىنچىلەرنى دەپ ئاخىرىدا: رەھمەتلىكنىڭ ياتقان
يېرى جەننەتتە بولسۇن، ئاللاھۇ ئەكبەر، دېگەن سۆزلەرنى
ئۇنلۇك دېدى. شۇنىڭ بىلەن ئارزۇگۈلنىڭ قايغۇلۇق كۆڭلى
بىر ئاز ئېچىلىپ، ئۈستىدىن ئېغىر تاشنى ئېلىۋەتكەندەك،
يېنىكلەپ قالدى.

ئىككىسى ئاشخاندىن يېنىپ چىقىپ، يەنە بايىقى
يەردە ئولتۇرۇشتى. ئارزۇگۈلنىڭ دۈيدۈگىلەك كۆزلىرىدىن

بىر خىل مەيۈس ئۇچقۇنلار چېچىلىپ بەختىيارنىڭ كىدەك ئېگىز بويىدىن، ئورۇق يۈزىدىن مۇلايىملىق چىقىپ تۇراتتى. بەختىيارنىڭمۇ يېقىملىق قارا كۆزى، بۇغداي ئۆڭ چىرايى غەمكىن ئىدى. ئۇ تىزى ئۈستىگە قويۇلغان ئورۇق، ئىنچىكە بارماقلىرىنى گىرەلەشتۈرۈپ ئولتۇراتتى.

— ئۆھ... خۇدايىم... — ئۇلۇغ - كىچىك تىنىدى ئارزۇگۈل، — ئون بەش ياشقا كىرىپتىمىز...

— يېشىمىزدىنمۇ نۇرغۇن ئىشلارنى كۆرۈپتىمىز...

— راست، بەختىيار، خىالىمىزغىمۇ كەلمىگەن ئىشلارنى كۆردۈك، توۋا... بىر ھېسابتا مېنىڭ مەشەگە كىرىپ قالغىنىمۇ ياخشى بولمىگەن...

— نېمىشقا مۇنداق دەيسىز؟

— بولمىسا ئون تۆت ياشلىق قىز يېشىم بىلەن كىم بىلەن تۇراتتىم، كىم ماڭا ئاتىدارچىلىق قىلاتتى؟... — قىزنىڭ كۆزىگە ياش ئەگىدى، — سىز بىلمەيسىز، بەختىيار، مېنىڭ ھېچنەم يوق...

— مېنىڭمۇ بار بولغان بىلەن يوقنىڭ ئورنىدا، — دېدى بەختىيار قولىنى تىزىدىن ئېلىپ مۇلايىملىق بىلەن، — دادامنىڭ ئەھۋالى ئاۋۇ، ئاپام ئەرگە تېگىپ كېتىپتۇ.

— سىزنىڭ نېمىلا بولسا بار، مېنىڭ يىراقراق بىر-ئىككى تۇغقىنىم بار، يىراق ئۇلار مېنى يوقلىمايدۇ، تۇغقان دېگەننىڭ كۆيۈمى بولمىسا بىكار ئىكەن... — ئۇ بىرقىسما بولۇپ تۇرۇپ قالدى - دە، خۇددى ياشانغان ئادەملەردەك يېشىنى لىڭشىتىپ تۇرۇپ ھەسرەت بىلەن قوشۇپ قويدى، — بەلكى مەندىن نەپرەتلىنىدىغاندۇر... — تۇغقىنىم دېيىشتىن نومۇس قىلىشى مۇمكىن.

— توغرا، بەختىيار، بىز ئۇرۇق - تۇغقانلار كېچىپ
كەتكۈدەك ئىش قىلىپ قويدۇق...

ئىككىسى جىمىپ كەتتى. شۇ تۇرقدا بۇ يەردە
ۋاڭ-چۇڭلۇق ئىدى. بەزىلەر گۈللۈكلەرنى ئايلىنىپ
يۈرەتتى، بەزىلەر دەرەخلەر ئارىلىرىدا ناخشا ئېيتىشىپ
ئولتۇراتتى، بەزىلەر توپ مەيدانىدا ۋاسكېتبول ئوينى-
شۇاتاتتى.

ئارزۇگۈل ئەمدى باشقا گەپ باشلىدى:

— سىز بىلەن پاراڭلاشمايدىغان چاغلار دىلا مەن
سىزگە دىققەت قىلغان، بەختىيار، ئەمما نېمىشقىدۇر
سىزنى كۆرسەملا بەدەنلىرىم تىكەنلىشىپ كېتەتتى،
سىزگە غەزەپلەنگەنلىكىمدىن شۇنداق بولامدەم ياكى
ئىچ ئاغرىتقانلىقىمدىن شۇنداق بولامدەم، بىلمەيمەن...
— ئەسكىلىكىمنى ئۇقماي تۇرۇپلا ئۆچلۈكىڭىز قوزغالغان
ئىكەن - دە؟

— ياق، سىزنىڭ ئۆزىڭىزنى تۇتۇشىڭىز، مەجەزىڭىز
ماڭا شۇنداق ياققان، شۇنداق ياخشى بالا نېمىشقا
مۇشۇنداق ئەسكى ئىشلارنى قىلغاندۇ، دەپ ئويلاپ
كېتەتتىم، توۋا، خۇددى ئۆزۈم ئۇنداق ئادەم ئەمەس-
تەك... مەن سىزنىڭ ھەممە ئىشلىرىڭىز، بۇ يەرگە
قانداق سەۋەبلەر بىلەن كىرىپ قالغانلىقىڭىزنى بىلىپ
بولغان. بىراق مېنىڭكىنى تېخىچە سىز سورىمايسىزغۇ؟
— مەنمۇ سوۋاي دەپ نەچچە تەمشەلگەن، ئەمما
لېكىن... نېمىشقىدۇر تىلىم بارمىدى.

— سىزنىڭ تىلىڭىز بارمىغان بولسا، مېنىڭ بارىدۇ،
سىزمۇ مېنىڭ بۇ يەرگە قانداق كىرىپ قالغانلىقىمنى

بىلىپ قېلىڭ. مەن ئاۋۇ نايناق تەك، — ئۇ ۋاسكىتېل مەيدانىنىڭ بىر چېتىدە بىر بالا بىلەن پاراڭلىشىپ تۇرغان ئون ئالتە - ئون يەتتە ياشلار چامىسىدىكى ئاق يۈزلۈك چىرايلىق بىر قىزنى كۆرسەتتى، — ئاتا - ئانىسىنىڭ تېپىپ بەرگىنىگە قانائەت قىلماي، نەپسىنىڭ كەينىگە كىرىپ، بۇ يەرگە كىرىپ قالغان، — ئارزۇگۈل - نىڭ يەنە كۆڭلى بۇزۇلدى، لېكىن يىغلىمىدى. ئۇنىڭ ئورۇق يۈزى تاتىرىپ، لەۋلىرى سۇس تىترىدى. ئۇ گېپىنى نەدىن باشلاشنى، نېمىلەرنى سۆزلەشنى بىلمەيتتى. بەختىيار ئۇنىڭ قىيىنلىقتا قىلىنىشىنى سېزىپ، ئىچ ئاغرىتىپ قاراپ قويدى. خېلى ۋاقىت ئۆتكەندىن كېيىن ئۇ گېپىنى مانا مۇنداق باشلىدى:

— مەن تۇرمۇشىمىز ئارانلا كېتىپ بارغان ياماقچىنىڭ يالغۇز قىزى ئىدىم. ئاپام ئۇزاق يىل تۇغماي، كېيىن تۇغقان بالىلىرى تۇرماي، بالىنى تازا ئارزۇلاپ زار بولۇپ تۇرغاندا، مەن تۇغۇلۇپتىكەنمەن، شۇڭا ماڭا «ئارزۇگۈل» دەپ ئىسىم قويۇپتىكەن. كەمبەغەل بولساقمۇ غېمىم يوق چوڭ بولدۇم. بىراق مەن باشلانغۇچ مەكتەپنى تۈگەتكەن يىلىم دادام تۇيۇقسىزلا قاتتىق ئاغرىپ تۈگەپ قالدى. شۇنىڭدىن باشلاپ بىزنىڭ كۈنلىرىمىزنىڭ ئۆتمىكى قىيىنلاشتى. ئاپام بەزىدە مانتا، سامسىلارنى ئۆيدە پىشۇرۇپ، بازارغا ئاچقىپ سېتىپ، بەزىدە ئۆيدە ئىش قىلىدىغان ماشىنىچىلارنىڭ تىككەن كىيىم - كېچەكلىرىنى سېتىپ بېرىپ، بىر - ئىككى سوم پۇل تېپىپ تۇرمۇشىمىزنى قامدايتتى. ئەمما بەزى كۈنلىرى بىر تېيىنمۇ پۇل تاپالماي بازاردىن قۇرۇق قول ياناتتى. تۇرمۇش غېمى، قىيىنچىلىق،

ئايچ - توق قېلىشلار ئاپامنىمۇ، مېنىمۇ خيالچان، ھەسرەتلىك قىلىپ قويدى. ئاپامنىڭ كۆزلىرىنى كۆپ ھاللاردا غەمكىن، ياش يۇقى كۆرەتتىم. تېخى ئەللىك ياشقا كىرە - كىرمە يىلا چاچلىرى ئاپئاق ئاقىرىپ، يۈزلىرى يۇرلاپ تاشلىۋەتكەن قەغەز دەك بولۇپ كەتتى.

تولۇقسىز ئوتتۇرا مەكتەپتە ئوقۇۋاتقان چاغلىرىم ئىدى. ھېيت كېلىپ قالدى. ھېيتتا ھەممە ئادەمنىڭ يېڭى كىيىملەرنى كىيگۈسى كېلىدۇغۇ، بىراق مەن ئاپامغا ھەرگىز يېڭى كىيىملەرنىڭ گېپىنى قىلمىدىم. سىنىپتا قىزلار دادام ماڭا ئۇنداق ئېسىل كۆڭلەك، مۇنداق چىرايلىق توپلەي ئېلىپ بەردى، دېيىشىپ سۆزلىشەتتى. مەن ئۇلارنىڭ گەپلىرىنى ئاڭلىماسقا سېلىپ يۈرەتتىم. ئايەم كۈنى ئاپام بازاردىن ماڭا قات - قات يوپكا، چىرايلىق ئەت رەڭ توپلەي ئېلىپ ئاچقىپتۇ. يۈرىكىم «جىغ» قىلىپ قالدى. ئىتتىك ئۆيگە كىرىپ ساندۇقنى ئېچىپ قارىسام، ئاپامنىڭ بىرنەچچە يىل بۇرۇن سېلىپ يۈرىدىغان، ھازىر سالىم بولۇۋالغان ئۈزۈكى يوق تۇرىدۇ.

— ئاپا، — دېدىم مەن، — ساڭا ھېيتلىق كىيىم دېمىسەم، نېمىشقا ئالتۇن ئۈزۈكۈڭنى ساتتىڭ؟
— باشقىلارنىڭ ئالدىدا سېنى بوينىنى قىسىپ قالمىسۇن دېدىم، قىزىم... داداڭ بولسىغۇ، ھەممە نېمەڭ يېڭى بولاتتى.

ئاپامنىڭ كۆز چاناقلىرىدا ياش تامچىلىرى پارقىرىدى، كۈندىلىك تۇرمۇشىم ئۈچۈن ئاپامنىڭ قانداق قىيىنچىلىقلارنى تارتىۋاتقىنىنى بىلەتتىم. بىراق مېنىڭ كۆز ئالدىمدا زادىلا

كۆز يېشى قىلمايتتى. ئۇنىڭ مەڭزىلىرىدە بەزىدە ياش دېغىنى كۆرۈپ، مەن يوق چاغلاردا يىغلايدىغانلىقىنى پەملەيتتىم. بۇ قېتىم ئالدىمىدىلا يىغلىۋەتتى.

— ئاپا، — دېدىم يىغلىماسلىققا تىرىشىپ، — ھېيت تۇرماق، ئۇنىڭدىن چوڭى كەلسىمۇ، كىيىمنىڭ جېدىلىنى ھەرگىز قىلمايمەن، يېڭى كىيىم كىيمىسەم بىر يېرىم كەم بولۇپ قالمايدۇ... يەيدىغانغا ھېچنېمە قالمىغاندا، ئاشۇ ئۈزۈكۈڭنى ساتساڭ، نەچچە ئايغىچە قىسلىماي ئۆتەتتۇق ئەمەسمۇ؟... بولدى، بۇلارنى قايتۇرۇۋەت، مۇئەللىملەرمۇ ئاددىي - ساددا يۈرۈڭلار دەۋاتىدۇ، بىزگە ھازىر مۇھىم نەرسە كىيىمىتى...

— ئەقلىڭدىن ئايلىناي، قىزىم...، — ئاپام شۇنداق دېدى - دە، تېخىمۇ ئۆپكىدەپ يىغلاپ كەتتى، ئاران تۇرغان مەنمۇ يىغلىۋەتتىم...

غەمىمىز ساۋاقداشلىرىمنى كۆرسەم كۆڭلۈم يېرىم بولاتتى. ئاپامغا سەزدۈرمىگىنىم بىلەن مەنمۇ كۆپ نەرسىلەرنى ئويلايتتىم، سىنىپتا ئولتۇرۇپ ئەتىكى كۈنىمىزنى قانداق ئۆتكۈزۈشنى ئويلاپ كېتەتتىم. كىشىلەر پېشانىسىنى تەرلىتىپ ئولتۇرۇپ كۈندە بىر ۋاخ تاماق يەيدىغاندۇ، بىز نەچچە كۈندىمۇ بىر ۋاخ تاماق ئېتەلمەي، قۇرۇق چايلا ئىچەتتۇق، بۇنىڭغىمۇ شۈكرى دەيتتۇق. تەنەپپۇس ۋاقىتلىرىدا باشقا قىزلاردەك مەكتەپ ئالدىغا بۈگۈرۈپ چىقىپ، بىرنەرسىلەرنى يېيىش، پۇل خەجلەش ماڭا زادىلا نېسىپ بولمايتتى. شۇنداق قىلىپ دەرىستىمۇ چېكىنىپ كەتتىم. ئاپام پات - پات ئاغرىپ قالىدىغان، بۇ قېتىم بىراقلا يىقىلدى. ئۇنىڭغا يونىغاندەك تېخى

يۈرەك ئاغرىقى ئىكەن. يامان يېرى ئاپام ئورۇن تۇتۇپ
يېتىپلا قالدى. سەللا كۆپرەك ھەرىكەت قىلسا، يېرىم
بېھوش بولۇپ سۇنايلىنىپ ياكى تۈگۈلۈپ يېتىپ قالاتتى.
يەتتىنچى سىنىپتا ئوقۇۋاتقان چاغلىرىم ئىدى. مەكتەپتىن
چىقىپ ئاپامغا قاراشقا، كېچە - كۈندۈز يېنىدىن
ئايرىلماسلىققا مەجبۇر بولدۇم. لېكىن تۇرمۇشىمىزنى قانداق
ئۆتكۈزۈمىز؟ ساق ئادەم تۇرماق ئاغرىق ئادەم مۇ قورساققا
بىرنېمە يېيىشى كېرەك - دە. قولۇم - قوشنىلار ماڭا
يول كۆرسەتتى. مەھەللە ئاساسىي. قاتلام كومىتېتىغا
بېرىپ قىيىنچىلىقلىرىمىزنى ئېيتتىم. كىشى بىرىگە ھالىنى
ئېيتسا ئاسان يىغلاپ قالىدىكەن. يىغلاپ كەتكىنىمنى
ئۆزۈم مۇ سەزمەي قاپتىمەن... ئاساسىي قاتلام مۇدىرى
ئۆيىمىزگە كېلىپ ئەھۋالىمىزنى بىلدى. ئورۇن تۇتۇپ
ياتقان ئايامنى كۆرۈپ چۆچۈپ كەتتى. ئەتسى «قۇتۇل-
دۇرۇش پۇلى» دەپ ئوتتۇز سوم ئەكېلىپ بەردى ۋە
بۇنىڭدىن كېيىن ھەر ئايدا ئاپام ئىككىمىزگە يىگىرمە
بەش سوم تۇرمۇش ياردەم پۇلى بېرىلىپ تۇرۇلىدىغانلىقىنى
ئېيتتى. تېخى بىزنىڭ ئالدىمىزدا سەۋەنلىكى بار ئادەمدەك
بىزدىن كەچۈرۈم سۈرىدى:

- يىگىرمە بەش سوم بىلەن ئوتتۇز كۈننى ئۆتكۈزمەك
قىيىن، لېكىن تەۋەيىمىزدە يېتىم ئوغۇل، تۇل خوتۇن،
ئاجىز - مېيىپلار كۆپرەك، يۇقىرىدىن بەرگەن پۇل
ئازراق، ھەممىگە بەرمىسەك بولمايدۇ، رەنجىمەي، بىر
ئىلاجى قىلىپ، يەتكۈزۈپ تۇرۇڭ، پۇل كەلسە يەنە
كۆپەيتىپ بېرىمىز.

ئاپامنىڭ ماشىنىچىلارنىڭ بازارغا تىككەن كىيىملىرىنى

سېتىپ بېرىپ، يىگىرمە بەش سوممۇ ئاپالماي قالدىغان ئايلىرى بولاتتى. ئۇنىڭغا قارىغاندا، بۇ نەق پۇل كۆپ پۇلدەك قىلاتتى. رايونلۇق ھۆكۈمەت دوختۇرخانىسىدىكى بىر ياش ئايال دوختۇرخانىنىڭ بىزگە ئىچى ئاغرىپ قالدىمۇ، پۇل ئالماي دورا بېرىپ تۇردى. ئاپام پات - پات: يېتىمنىڭ ئاتىسى يەتتە، دېگەن گەپ بىكار چىقىمىغان دەپ قوياتتى. ئەمما شۇ كۈنلەردە، بۇرۇن ئانچە - مۇنچە يوقلىشىپ قويدىغان شىرەم تۇغقانلار بىرەر نەرسە تەلەپ قىلىدۇ دەمدىكىن، قارىسىنى كۆرسەتمەيدىغان بولدى. مەيلى يوقلىمىسا يوقلىماس، بىز ئۇلارنىڭ قولغا قاراپ قالغىنىمىز يوققۇ، يىگىرمە بەش سوممۇ بىلەنمۇ كۈنىمىز كېتىپ بارىدۇغۇ، كۆپ بولسا كېتىدۇ، ئاز بولسا يېتىدۇ، دېگەن راست ئىكەن، دەپ ئويلاپ قالدىم.

ئارزۇگۈل ئۇلۇغ - كىچىك تىنىپ، كەچۈرمىشلىرىنى سۆزلەشتىن توختاپ قالدى. بەختىيار بىر قولى بىلەن ئېگىكىنى تىرەپ، چوڭقۇر خىيال بىلەن ئولتۇراتتى. ئۇنىڭ كۆز ئالدىغا ئۆيدىكى چاغدا ئىنلىرى بىلەن كىملىرىنىڭ بىرەر چىنە تاماق كۆتۈرۈپ كىرىشىنى تەقەززالىق بىلەن كۈتكەن چاغلىرى كەلگەنىدى. ھايات سەرگۈزەشتىلىرى ئۆزى بىلەن ئوخشىشىپ كېتىۋاتقان مۇنۇ قىز ئۇنىڭغا ھەر قېتىمدىكىدىنمۇ يېقىملىق ھەم يېقىن تۇيۇلماقتا ئىدى.

ئارزۇگۈل سۆزىنى داۋاملاشتۇردى:

— شۇنداق كۈنلەرنىڭ بىرىدە، ئاپام تۇيۇقسىزلا ئوساللاپ، كۆزىنىڭ قارىسى كەينىگە كېتىپ يېتىپ قالدى. مەن نېمە قىلارمىنى بىلمەي، تىپىرلاپ يىغلاپ كەتتىم. ئاڭغىچە قولۇم-قوشنىلار كىرىپ ئاپامنىڭ ئەھۋالىنى

كۆرۈپ، ئۇلارمۇ ئويۇر-تويۇر بولۇشۇپ كەتتى. بىرى نەدىندۇ ئېشەك ھارۋا تېپىپ كەلدى. ئاپامنى شۇنىڭغا سالدۇق-دە، دوختۇرخانىغا ئاپاردۇق. ئۇلارمۇ جىددىيلىشىپ چوڭ دوختۇرلارنى چاقىرىشىپ تەكشۈرۈشتى - دە، ئاپامنى بالىنىڭسىدا يېتىشقا بۇيرۇدى. بىراق يېتىشتىن بۇرۇن ئۈچيۈزسوم تاپشۇرۇشنى، ئەگەر ئۇنى ئالدىن تاپشۇرمىسا بالىنىڭسىدا ئالمايدىغانلىقىنى ئېيتتى. ئاپامدىن مەنلا ئەمەس، دوختۇرخانىغا بىللە كەلگەن قولۇم-قوشنىلار-مۇ ئەنسىرەيتتى. چۈنكى ئۇ ھوشسىز ئىدى، گەپمۇ قىلالمايتتى. شۇڭا ئاۋۋال بالىنىڭسىدا ياتسا، بىز ئەتىگىچە پۇل ئەكىلىپ بېرەيلى، دەپ ئۇلارغا قانچە يالۋۇرساقمۇ، زارلىنىپ قاقشساقمۇ ئاپامنى ياتاققا زادىلا ئالمىدى. «كۆرۈۋاتىسىلەر، ئاغرىقنىڭ ھاياتى قىلنىڭ ئۈستىدە تۇرۇۋاتىدۇ، بىز پۇل تېپىپ كەلگىچە، ياخشى كۈننىڭ يامىنى بولۇپ قالسا، قانداق قىلىمىز» دېسەك، ئۇلار: «ئۇنىڭ بىلەن بىزنىڭ ئىشىمىز يوق، ئالدىن پۇل ئېلىپ ياتقۇزۇش بۇ بىر تۈزۈم» دېدى.

— قالتىس تۈزۈم ئىكەن، — دېدى ئارىمىزدىكىلەردىن بىرى، — جىددىي ئاغرىقلارنىڭ جېنىنى بۇرۇنراق ئېلىپ بېرىدىغان تۈزۈم ئىكەن - دە، بۇ، سىلەر ئادەم قۇتۇلدۇرمامسىلەر يە ئۆلتۈرمەيسىلەر؟

— مۇنداق گەپلەرنى بىز جىق ئاڭلىغان، سۆزلىگىنىڭلار بىكار، تېزىرەك پۇل ئەكىلىڭلار.

— يائىلا، — دېدى يەنە بىرى ياقىسىنى تۇتۇپ، — دوختۇرخانا دېگەن ئادەملەرنى ئەڭ ئېغىر ئاغرىقلاردىن، دەھشەتلىك ئۆلۈملەردىن قۇتۇلدۇرىدىغان. سىلەرگە

ئەمدى ئادەمدىن كۆرە، پۇل كېرەك ئىكەن...
ئاچچىق بىلەن ئېيتىلغان گەپلەر، تاپا - تەنلەر
بۇلارغا قىلچە تەسىر قىلمىدى. مەھەللە ئاساسىي قاتلام
مۇدىرىنىڭ ئالدىغا بېرىپ، ھەممە ئەھۋاللارنى يىغلاپ
تۇرۇپ ئېيتتىم. مۇدىر بىردەم شۇك بولۇپ كەتكەندىن
كېيىن:

— بىز مۇنچە كۆپ پۇلنى بېرەلمەيمىز، قىزىم، ھەم
مۇنچىلىك پۇلمۇ يوق، شەھەرلىك ھۆكۈمەتنىڭ خەلق
ئىشلىرى بۆلۈمىگە ئەھۋالنى تونۇشتۇرۇپ خەت يېزىپ
بېرىيلى، ئۇلار يەنەق پۇل بېرىدۇ، يە داۋالاش پۇلىغا
بىز ئىگە دەپ كېيىللىك قىلىشى مۇمكىن، — دېدى.
ئاساسىي قاتلامنىڭ خېتىنى ئېلىپ، خەلق ئىشلار
بۆلۈمىگە كەلدىم. ئاللىقاچان چۈش بولۇپ كېتىپتىكەن،
شۇنىمۇ بىلىمەي قاپتۇمەن. تىت - تىت بولۇپ كەينىمگە
ياندىم. ئاپام قانداق بولۇپ قالغاندۇ؟ مېنى قاتتىق
ئەنسىزلىككە سالدىغان سوئال مۇشۇ ئىدى. ئىتتىك
كېتىپ بارسام بىزنىڭ مەھەللىلىك، مەندىن ئۈچ -
تۆت ياش چوڭ ئوبۇل ئىسىملىك بىر بالا ئۇچرىشىپ
قالدى. ئۇ ماڭا بىرنەچچە قېتىم خەجلەڭ دەپ پۇل
تەڭلىگەن، مەن ئالمىغان، بىراق ئاپىڭىزغا تاماق ئېتىپ
بېرىڭ دەپ ئىككى قېتىم گۆش ئېلىپ بەرگەن، بىزنىڭ
نامراتلىقىمىزغا ئىچى ئاغرىپ شۇنداق قىلىۋاتىدۇ، دەپ
ئۇنى ئالغانىدىم.

— ئىككىمىز ئوينايمىز، — دېدى ئۇ قولۇمنى تۇتۇپ،—
سىز بەك جاپا تارتىپ كېتىۋاتىسىز...
— گېپىڭىزنى چۈشىنەلمىدىم، ئويناش دېگەن قانداق

بولدۇ؟ — دېدىم مەن ئەجەبلىنىپ.

— قانداق بولاتتى، ئىككىمىز بىللە بولىمىز، بىللە

يۈرىمىز، بىللە ياتىمىز، بىللە قوپىمىز، — دېدى ئۇ كۈلۈپ.

شۇنداق ئاچچىقم كەلدىكى، كېلىشتۈرۈپ كاپىتىغا

بىرنى سالغۇم كەلدى.

— ھەر كۈنى سىزگە پۇل بېرىمەن، ياخشى

كىيىملەرنى ئېلىپ بېرىمەن، ئاپىڭىزغا قىسلىماي قارايسىز...

ئۇنىڭ گېيىنىڭ ئاخىرىنى ئاڭلاشقا تاقەت قىلالىدىم،

ئۆزۈمنى باسالماي يۈزىگە «تۇفى!» دەپ بىرنى

تۈكۈردۈم - دە، كېتىپ قالدىم. ئاپامنى ئۇنداق

ئىپلاسلشپ باققۇچە، ئەڭ بولمىسا، ئوغرىلىق قىلىپ

باقارمەن، دەپ ئويلىدىم ۋە ئۇنىڭ بىزگە ئىچ ئاغرىتىپ

كېتىشلىرىنىڭ سەۋەبىنى چۈشەندىم.

چۈشتىن كېيىن خەلق ئىشلار بۆلۈمىگە كەلدىم.

ماڭا ئوخشاش ئەرز، ئىلتىماس كۆتۈرۈپ كەلگەنلەر كۆپ

ئىكەن. بىرەر سائەتتىن كېيىن ئاساسىي قاتلام قىلىپ

بەرگەن ھېلىقى خەتنى كىشىلەرگە قوپال - قوپال

تېگىپ تۇرىدىغان كادىرغا ئۇزاتتىم. ئۇ خەتنى بىر قۇر

ئوقۇپ چىقىپ:

— بۆلۈم باشلىقى يوق، سىرتقا چىقىپ كەتكەن،

ئۈچ كۈندىن كېيىن كېلىڭ، — دېدى.

— ئاپامنىڭ ئەھۋالى ئېغىر، بالىنىڭ ئىشىكىدىلا

قالغان... يەنە ئۈچ كۈنگىچە...

— ئەلۋەتتە، يېنىك بولسا، ئاساسىي قاتلاممۇ بۇ

خەتنى قىلىپ بەرمەيدۇ، سىزمۇ كەلمەيسىز - دە، ئۈچ

كۈندە پۈتسە چوڭ گەپ.

مەن ھازىرغىچە بىر ئادەم بىلەن تاكاللىشىپ باقمىغان، جىللىقتا ئاغزىمدىن قانداق گەپ چىقىپ كەتكەنلىكىنىمۇ تۇيماي قالدىم:

— قانداق ئادەمسىز! ... ئۈچ - تۆت كۈنگىچە ئاغرىق ساقلاپ تۇرامدۇ! كېسەل ئېغىرلاپ كەتسە سىز ئىگە بولامسىز؟

— ئۇنداق دەپ بىزنى قورقۇتالمايسىز، ئاپىڭىزنى بىز ئاغرىتىپ قويىمىدۇق، ئېغىرلىشىپ كېتەمدۇ، ئۆلۈپ كېتەمدۇ، چاتقىمىز يوق! ... مۇزاكىرە قىلىدىغان گەپ، باشلىق قول قويىدىغان گەپ، ئاندىن پۇل بېرىدىغان گەپ، ئاسان ئىش يوق.

بۇ گەپلەر ماڭا شۇنچىلىك ئېغىر كەلدىكى، كۆزلىرىم قاراڭغۇلىشىپ، ئارقامغا ئۇچۇپ كېتىشكە ئاز قالدىم. ئاچچىق - غەزەپلىرىم كۆزۈمدىن ئېتىلىپ چىقىپ كەتتى. — يىغلىسىڭىز يىغلاۋېرىڭ، بۇ يەرگە كېلىپ يىغلاي-دىغانلار يالغۇز سىز ئەمەس.

ئۇ يەردىن قانداق يېنىپ چىققانلىقىمنى بىلمەيمەن... قانداق قىلغۇلۇق، ئاپام كۆز ئاچماي ياتسا؟ ... ئاغرىق دېگەن سەن پۇل تېپىۋالغۇچە، مەن تۇرۇپ تۇراي دەمدۇ؟ ئاپامنى تېز قۇتۇلدۇرۇش كېرەك، ياخشى كۈننىڭ يامىنى بولۇپ قالسا، يالغۇزلۇقۇمدا، ئون تۆت ياشلىق قىز بېشىم بىلەن قانداقمۇ قىلارمەن... ئاھ، خۇدا! ... نېمىشقا ئاشۇ ئادەملەرنى ئاغرىق - سىلاقنىڭ، كەمبەغەل-ئاجىزلارنىڭ ھالىغا يەتمەيدىغان قىلىپ يارىتىپ قويغانسەن، ئاشۇ ئادەملەرنىڭ يۈرىكى مۇزىمدۇ، مېھىر - ۋاپا،

ياخشلىق، شەپقەت، كۆڭۈل بۆلۈش دېگەنلەر نەلەرگە
كەتكەندۇ؟... ئەي خۇدا، مېنى كۆرۈۋاتامدىغانسەن،
ئاپامنىچۇ؟ پۇلى بارلارنىڭ داۋالنىپ ساقىيىۋاتقىنى،
پۇلى يوقلارنىڭ ئىلاجسىزلىقتىن ئۆلۈۋاتقىنىنى كۆرۈۋاتام-
سەن؟... بىزگە كۆيۈنۈپ ئۈچ يۈز سوم تاشلاپ بەرسەڭ
نېمە بولار...

گاڭگىراپلا قالدىم. بېشىم تۆرەپ قايماقتىن كەلگىنىمنى،
قاياققا ماڭىدىغانلىقىمنى بىلەلمەيلا قالدىم... بىر چاغدا
قارىسام ماڭىزىنىدا يۈرۈپتىمەن. بىر ئادەم ئالتۇن ھالقا
ئېلىۋېتىپتۇ. بىردىنلا يۈرىكىم دۈپۈلدەپ ئۇرۇپ، ئۆپكەم
ئاغزىغا تىقىلىپ قالدى، ھاسىراپ كەتتىم، چۈنكى كاللامغا
ئاشۇ ھالقىدىن ئېلىۋالسام، ئاپامنى دەرھال بالىئەتسىدا
ياتقۇزغىلى بولاتتى دېگەن ئوي كېلىپ قالغانىدى.
يۈكەينىڭ يېنىغا باردىم، ماڭىزىنى ئايال پۇل پارچىلىغىلى
نېرى كەتتى، ھالقا ئالغۇچى ئادەم ماڭا كەينىنى قىلىپ،
بىر ئادەم بىلەن قىزغىن پاراڭغا چۈشكەنىدى، يۈكەينىڭ
ئەينەك قاپقىسى ئوچۇق تۇراتتى، ئېڭىشىپ تۇرۇپ قولۇمنى
سوزۇپ ھالقىدىن ئىككى جۈپ ئالدىم - دە، ماڭىزىدىن
ئىتتىك چىقىپ كەتتىم، خۇداغا شۈكرى، مېنى ھېچكىم
كۆرمىدى.

ھالقىنى ساتتىم. ئاپامنى شۇ كۈنىلا بالىئەتسىدا
ياتقۇزدۇم. ئۈچ بوتۇلكا ئاسما ئوكۇل تۈگىگەندە ئاپام
كۆزىنى ئاچتى. بۇ يەرگە كىرىپ بەشىنچى كۈنى
خەلق ئىشلار بۆلۈمى ئۈچ يۈز سومنى ھەل قىلىپ
بەردى. ئەمدى ھالقىنىڭ پۇلىنى بېرىۋېتەي، ئىلاجىنىڭ
يوقلۇقىدىن مۇشۇ ئەسكى ئىشنى قىلدىم دەي، دەپ

نەچچە كۈن ئويلاندىم، بىراق دوختۇرخانىنىڭ تامىقىنى
 يېسەكمۇ، بازاردىن يېسەكمۇ، ئۆيدە ئەتسەكمۇ ھەممىسىگە
 پۇل كېتىدىغان، دوختۇرخانىدا ئۆيدىكىدەك كۈندە قۇرۇق
 چاي ئىچكىلى بولمايدىكەن. ھۆكۈمەت يەنە قۇتۇلدۇرۇش
 پۇلى بەردى دەپ، ئۈچ يۈز سومنى خەجلەۋەردىم.
 بىر ئاي يېتىپ ئاپام خېلىلا ياخشى بولۇپ قالدى.
 دوختۇر: دورا ئىچىپ، ئەمدى ئۆيدە دەم ئالسۇن، دېدى.
 قايتىپ چىقتۇق. پۇللار تۈگىدى، يەنە ئاچ - زېرىنلىق
 كۈنلەر باشلاندى. كەمپۇت زاۋۇتىغا قىزلارنى ئالدىكەن
 دېگەن خەۋەرنى ئاڭلىغاندىم، بارسام ئېلىپ بويتۇ.
 سۈلتىيىپ قايتىپ كېلىۋاتسام، ئازگال ماگىزىنىنىڭ ئالدىغا
 كىشلەر توپلىشىپ كېتىپتۇ، سېرىق ماي سېتىۋاتقانىكەن،
 بىر ئادەم يوغان قارا سومكىسىنى ئېرىقنىڭ قىرغاقويىدى-
 دە، سۇلياۋ خالىتىنى كۆتۈرۈپ توپنىڭ ئىچىگە كىرىپ
 كەتتى. مەن ئىتتىك بېرىپ، سومكىنى ئالدىم - دە،
 كەتتىم. ھېلىقى چاغدا ئاغزىمدىن سائەت چىققانىمىكىن،
 شۇنىڭ بىلەن ئوغرىلىقم رەسمىي باشلىنىپ كەتتى.
 ئاپامغا بىردەم كەمپۇت زاۋۇتىدا، بىردەم باسما زاۋۇتىدا
 ئىشلەۋاتىمەن دەپ قويدۇم. ئەڭ ھارام، نومۇسىز،
 يىرگىنچلىك ئىش قىلىۋاتقانلىقىمنى بىلەتتىم، كىشىلەرنىڭ
 نەرسىلىرىنى ئالاتتىم - دە، شۇ ھامان ئىچ ئاغرىتاتتىم،
 بولدىلا مۇشۇ نەپرەتلىك ئىشنى ئەمدى قىلمايلا دەيتتىم.
 لېكىن ھېچكىمنىڭ بىزگە ئىچى ئاغرىمىدىغۇ، ھەتتا
 خۇدايىمىنىڭمۇ ئىچى ئاغرىمىدىغۇ، مەن نېمىشقا ئىچ
 ئاغرىتىمەن... دەپ ئويلايتتىم.

ئاخىر قولغا چۈشتۈم، بىر كىچىك ماگىزىنىنىڭ ئالدىدا

ۋېلسپېنتنىڭ كەينىگە چىكىپ قويغان چېتىڭنى ئېلىۋاتقان چېغىمدا تۇتۇلۇپ قالدىم. تۇتۇلغاندىمۇ تازىمۇ سەت تۇتۇلدۇم، بىلىكىمدىنلا تۇتۇۋالدى. ۋېلسپېنتنىڭ ئىگىسى يېقىملىققىنە ئايال ئىكەن، ئەمما شۇ چاغدىكى سۆزلەر جان - جىنىمدىن ئۆتۈپ كەتتى:

— كىيىمنىڭ پۇزۇرلۇقى، قىلىقنىڭ سەتلىكىنى قارىمامدەن. غان، كىچىككىنە تۇرۇپ بۇرە سۋا ئوغرىنىڭ! ... — ئۇ كاپىتىمغا بىرنى سالىدى ۋە يۈزۈمگە تۈكۈردى.

— نەدىكىنى كىچىككىنە بولىدۇ، نەچچە ئەرنى

يولغا سالغان جاغدا بۇ...

ئۆپكىسى ئۆرۈلگەن ئارزۇگۈل سۆزلىمەي توختاپ قالدى. شۇ توختاپ قالغانچە خېلى ۋاقىت جىمىپ كەتتى، بەختىياردۇم ئۇنىڭدىن كۆزنى ئېلىپ يەرگە قاراپ تۇرۇۋالدى.

— مېنى ساقچىلار تۇتۇپ كەتكەننى ئاڭلاپ، ئاپام يەنە ھوشىدىن كېتىپتۇ ۋە ئۈچ كۈندىن كېيىن ئالەمدىن ئۆتۈپتۇ، — دەپ سەرگۈزەشتىنىگە چۈشتى ئارزۇگۈل يىغلامسىرىغان ئاۋازدا، — ئۈچ ۋاخلىق قۇرۇق چايغا قانائەت قىلىش كېرەك ئىدى... ئاخىر ئاپامدىنمۇ ئايرىلدىم، قارا يېتىم بولۇپ تىكەندەك يالغۇز قالدىم. قىز بېشىم بىلەن ياتقان يېرىم مانا — تۈرمە. ئاپامنىڭ ئارزۇلۇق گۈلى ئىدىم، نېمە تەقدىرىڭىز، لەنەتلىك كۈلگە ئايلاندىم. ئاپام مۇشۇنداق كۈنلەرگە قالىدىغىنىمنى ئويلىمىغان بولغىنى... بىلمەيمەن، يەنە قانداق كۈنلەرگە قالىمەن، قايسى يوللارغا كىرىمەن، نېمىلەرنى كۆرىمەن... بەلكى سۈپۈرۈندى — ئەخلەتلەرگە ئايلىنىپ كېتەر.

مەن... — ئارزۇگۈل تاراملاپ تۆكۈلۈپ كەتتى.

— مېنىڭمۇ خاتالىقىم شۇ، — دېدى بەختيار مەيۇس ھالدا، — بىرىنچى قېتىم نەسىھەت بىلەن چىقىرىۋەتكەندە، تاماكىچىلىقىمنى قىلىۋەرگەن بولسام، بەزى نەرسىلەرنى مەندىن گۇمان قىلىپ قىستىسىمۇ، ئۇرسىمۇ، مەيلى دەپ يۈرۈۋەرگەن بولسام، ئاخىر يامان يولدىن قايتقانلىقىمغا ئىشىنىپ قالار ئىدى... بوپتۇ، ئۆتكەن ئىشلارنى ياندۇ- رۇۋەتكىلى بولمايدۇ... ئەمدى ئۆزىمىزگە ئىشەنسەك بولىدۇ، سىزمۇ ئون بەش ياشقا كىرگەنسز؟

— ھە ئە، ئون بەش ياشقا كىردىم.

— ئون سەككىز ياشقا كىرگەندە مۇددىتىمىز توشۇپ بۇ يەردىن چىقىمىز، — دېدى بەختيار، — خەمەت ئەپەندى ئېيتتىغۇ: سىلەر ئۆزۈڭلارغا ئىشىنىشىڭلار، ئۈمىدۋار بولۇشىڭلار كېرەك دەپ. بىر ئادەم مەن ئىككى- ئۈچ يىلدىن كېيىن بولامدىم، بولمامدىم، ئەخلەتكە ئايلىنىپ قالامدىم دەپ ياشىماي، ئىككى - ئۈچ يىلدىن كېيىن ئۇنداق بولمەن، مۇنداق بولمەن، ئاۋۇ نىشانغا يېتىمەن، ماۋۇ پەللىگە چىقىمەن، دەپ ياشىشى كېرەك. — ھەي تاڭغەي، بەختيار، بۇنىڭدىن كېيىن قانداق بولۇشۇمنى ھېچ قىياس قىلالمايمەن.

— نېمىشقا قىياس قىلالمايسىز، ئارزۇگۈل، سىز شۇنداق ئەقىللىق، ئۆتكۈر تۇرسىڭىز، بۈگۈن ئەلاچى بولۇپ مۇكاپاتلاندىڭىز، مەشەدىن چىقىپلا ھۈنەر ئۆگەنسەڭىز، شۇنداق تېز ئۇستا بولىسىز، ئون سەككىز ياش ئادەمگە ھەرقانداق قارا ئىشۇ ئېغىر كەلمەيدۇ. ئەمدى ھەرقانچە تۆۋەن، مەينەت ئىشلار بولسىمۇ، ھالال ئىش قىلىمىز.

مەن بۇ يەردىن بېرىۋاتقان تۇرمۇش پۇلىنى يىغىۋاتىمەن، مېنىڭچە، سىزمۇ يىغىڭ، ھەر ئايدا بەش سوممىدىن بېرىۋاتىدۇ، ئۈچ يىلدا قانچە بولىدۇ، قېنى ھېسابلاپ بېقىڭا، ئەلاچى ئوقۇغۇچى؟

بەختىيار كۈلۈمسىرىدى، ئارزۇگۈل سەل ئويلىنىۋېلىپ جاۋاب بەردى:

— بىر يۈز سەكسەن سوم.

— بىر يۈز سەكسەن سومنى دەسمايە سېلىپ ئوقەت قىلغىلىمۇ بولىدۇ، بىز دادام بىلەن كاۋاپچىلىق قىلغاندا، دەسمايىمىز ئون كىلوگرام گۆش ئىدى، كېيىن ئۈچ - تۆت كىلوگراممۇ بولغان. ئەڭ بولسىغاندا كاۋاپچىلىق قىلىشىڭىزمۇ بولىدۇ، ھازىر ئاياللارمۇ چوڭ - چوڭ ئوقەتلەرنى قىلىۋاتىدىغۇ، ھالال ئىشنىڭ نېمە يامىنى بار!

كېيىنكى پاراڭلار ھەر ئىككىسىدە زوق قوزغىدى. ئەتراپتىكى ۋاڭ - چۇڭلار ئۇلارنىڭ قۇلىقىغا كىرمەيتتى. يۈرەكلەردە نېمىدۇر بىر نەرسىگە تەلپۈنۈش ئويغىنىپ، ئۈمىدلىك خىياللاردىن يۈزلەرگە ھاياجان ھېسلىرى ئوخچۇپ چىققانىدى. ئارزۇگۈل ئۇنىڭغا قانداقتۇر بىر رازىمەنلىك بىلەن تىكىلىپ:

— كۆڭۈللىرىم ياپراپلا كەتتى، بەختىيار، سىز بىلەن بۇرۇنراق سۆزلەشكەن بولسام، بۇ چاغىچە مۇنچىلىكمۇ ئازابلىنىپ يۈرمەس ئىكەنمەن، سىز بىلەن پاراڭلاشقۇملا كېلىپ تۇراتتى، بايا يۈرىكىم تۇيۇپتىكەن - دە.

— كىشى ئۈمىدۋار بولۇشى كېرەك ئىكەن، ئارزۇگۈل، ئۈمىدۋار بولسا غەممۇ يوقىلىدىكەن.

ئارزۇگۈلنىڭ قوشۇقتەك كىچىككىنە يۈزىدە تەشۋىش،
مەيۈسلۈك ئالامەتلىرى تۈگەپ تەبەسسۇم جىلۋىلەندى
ۋە مەڭزىلىرىدە ئەمدىلا بىلىنىشكە باشلىغان زىناقلىرى
كۆرۈندى. ئۇ دەرەخ شاخلىرى ئارىسىدا ۋىچىرلىشىۋاتقان
قۇشقاچلارغا زوقلىنىپ قاراپ:

— ئادەم بولۇپ قالغۇچە قۇش بولۇپ قالسامۇ بوپتە-
كەن، — دېدى.

— قانداق دەيسىز؟

— غەمىسىز سايىراپ، ئۇچسامۇ، قونسامۇ، يىراقلارغا
كەتسەممۇ سۈرىقى يوق، غەپىممۇ يوق يۈرەر ئىدىم.
— ئەخمەق قىز، ئۇنىڭ غەمى يوق دەمىسىز، ئۇ
مېنى قاچان لاچىن سوقۇۋېتەر دەپ ئەنسىرەپ يۈرىدۇ.
— مۇنداق دەڭ... ۋاي خۇدايىم، دۇنيادا غەمىسىز
نېمە يوق ئىكەن - دە...

— يوق ئەمەس.

— نېمىنىڭ غەمى يوق؟

— ئۆلۈكنىڭ.

ئارزۇگۈل قاقاقلاپ كۈلۈپ كەتتى:

— قىزلار بەختىيار نېمانچە خىيالچاندۇ، دېيىشەتتى،
سىز قۇرۇق خىيال قىلمايدىكەنسىز، نۇرغۇن نەرسىلەرنى
ئويلايدىكەنسىز - دە.

— ھەممە ئادەم ئويلايدۇ.

ئىككىسى جىمىپ ئانچە ئۆتمەيلا ئارزۇگۈل سۇس
تېترەشكە باشلىدى... قولىنى ئاستا يانچۇقىغا سېلىپ،
نېمىشقىدۇر تۇرۇپ قالدى ۋە قىزىرىپ كەتتى. قىزارسىمۇ،
يانچۇقىدىن چۆرىسىگە كۈچىك چىش چىقىرىپ ئىشلىگەن

چىرايلىق قول ياغلىقنى ئالدى - دە، مۇلايىملىق بىلەن
بەختىيارغا ئۇزاتتى:

— مەڭ... تۇتۇڭ...

بەختىيار ئارزۇگۈلنىڭ تىترەۋاتقان قولىدىكى ياغلىققا
ۋە مۇلايىم ئۇچقۇنلار چاقنىغان كۆزىگە بىر قارىدى -
دە، ئېيتتى:

— ياق، يانچۇقىڭىزغا سېلىپ قويۇڭ، مەن تېخى
مۇنداق چىرايلىق ياغلىقلارغا لايىق ئەمەس.

6

بۇ ياتاقلاردا ھەر كۈنى كەچتە ئىختىيارى دەرس
تەييارلاش، كىتاب ئوقۇش، ناخشا - ساز، كۈلكە -
چاقچاقلار بولۇپ تۇرسىمۇ، ھېچكىم ئۆزىنى ئۆزى خالىغىنىنى
قىلالايدىغان دەرىجىدە ئەركىن سېزەلمەيدۇ. شۇنىڭ
ئۈچۈن بەزى كۆڭۈل خالىغان ئىشلارنى يوشۇرۇنچە قىلىدۇ،
چۈنكى يوشۇرۇن ئىش ئۇلارنىڭ قىسىلغان، ئەركىسز
كۆڭۈللىرىنى ئاچىدۇ.

بەختىيار كىتاب ئوقۇپ ئۇزاق ئولتۇرغاندىن كېيىن،
كۆزلىرىنى ئۇۋۇلاپ ئورنىدىن تۇردى. ئۇنىڭ كۆڭلى
ھېچنېمىنى خالىمايلا قالغانىدى. ئۇ ئويچان كۆزلىرىنى بىر
نۇقتىغا تىكىپ خېلى تۇرۇپ قالدى. مەقسەتسىزلا ئاستا
زالغا چىقتى. قەيەرگە بارىدۇ؟ نەگە كىرىدۇ؟ بەلگىسىز.
ئاخىرى تىپتىنچ، ئاۋازمۇ ئاڭلانمايۋاتقان بىر ياتاقنىڭ
ئىشىكىنى بېرىپ ئاچتى ۋە شۇ ھامان بۇ ياتاقنىڭ
ئىشىكىنى ئاچقانلىقىغا پۇشايىمان يەپ قالدى.

— كە، بەختىيار، كە، پەيزىڭ بار...

— بۇرۇڭغا پۇراپتۇ - دە...

تۆت - بەش بالا ياتاققا يىغىلىپ ھاراق ئىچىشۋاتقاندا -
كەن. قارا قاش، چىرايلىق بالا ئىشك ئېچىلىش بىلەنلا
كارىۋاتىڭ ئاستىغا تىققان بوتۇلكىنى ئۈستەل ئۈستىگە
ئالدى. بۇلارنىڭ نە رومكىسى، نە بىرەر چىشلەم زاكۇسكى -
سى يوق ئىدى. ھاراقنى داتلىشىپ كەتكەن كىچىك
تۆمۈر قۇتىدا ئىچۋاتاتتى. قايتىپ چىقىپ كېتىش ئەپسىز،
نېمىلا بولمىسۇن بىللە ئولتۇرۇش كېرەك. بەختىيار ئۇلارنىڭ
يېنىغا بېرىپ ئولتۇرۇشىغىلا ھېلىقى قارا قاش بالا ئۇنىڭغا
ھاراق سۇندى:

— تەلىپىڭ بار ئىكەن، تۈگەي دەپ قالغان.

— ئىچمەيمەن.

— نېمە دەيدۇ ماۋۇ، قىز بالىدەك ناز قىلىپ...

— ئىچىپ باقمىغان.

— يوق گەپنى قىلما، يانچۇقچىنىڭ ئىچمەيدىغىنى
بارمۇ، ئالە قولۇڭغا.

بەختىيار ئۆگدى:

— ئىچمەيمەن دېدىم ئىچمەيمەن!

— ئىشپىيىنلۇق قىلىپ كىرىپسەن - دە، ئاكتىپ...

ئەمدى كىرىپ چاقمەن دېگەنە؟...

— ئۆتكەن قېتىمۇ مۇشۇنداق ماراپ كىرىپ ئىچمەي

ئولتۇرۇۋالغان بۇ، - دېدى يەنە بىرى، - مۇشۇ كىرىپ

چاققان ئوخشايدۇ، ئەتىسى بىز تازا تاياق يېمىدۇقۇ؟

— ئوقۇشتا ياخشى، ئەمگەكتە ياخشى دەپ قويسا،

ئايالىرىڭ يەرگە تەگمەي قالدىمۇ، يەلتاپان!

— ئېيتە، چىقىمچى، — دېدى كۆزلىرى يارقىراپ تۇرىدىغان، ئۈستۈنكى كالىپۇكى ئوتتۇرىسىدىن يېرىق، بۇرۇتى ئەمدى خەت تارتىشقا باشلىغان يەنە بىرى ئۇنىڭ ياقىسىدىن ئېلىپ، — قانچىمىزنى چاقتىڭ، قانچىمىزنى تىل - تاياققا قويدۇڭ، ئېيتە، ئەرۋاھ، — ئۇ بەختىيارنىڭ ئورۇق گەۋدىسىنى سىلكىپ - سىلكىپ بىگىز بارمىقى بىلەن پېشانىسىگە نوقۇشقا باشلىدى.

— رەخى، ئۇنداق تۆھمەت قىلما، — دېدى بەختىيار غەزەپتىن تىترەپ، — سىرتتا قىلغان ئەسكىلىكلىرىمىزنى تۈگىتىدىغان ئورۇن بۇ، ھاراقىنى چەكلىگەندىكىن ئىچىمىسەك بولاتتى...

— ئاكتىپ دەپ قويسا، ماۋۇ قوڭالتاقنىڭ سىياسەتچى بولۇپ كەتكىنىنى، — دېدى يەنە بىرى، — ئۇر، ئېغىز - بۇرنىنى قان قىلىۋەت بۇ كاسكىنىڭ!...

— ئۆلتۈرۈۋەت! — دەپ ۋارقىرىدى بايقى قارا قاش چىرايلىق بالا، — سورىقى بولمايدۇ.

بۇغداي ئۆڭ يۈزى تاتىرىپ، يېقىملىق قارا كۆزى يېنىپ كەتكەن بەختىيار ئۇنىڭغا ئاللىبىپ قارىدى:

— مېنى ئۆلتۈرەلمەسەن؟... مېنى ئۆلتۈرۈۋەتسەڭ، سېنى ئۆلتۈرىدىغانلار چىقمايدىكەن - دە.

— سەندەك چىقىمچىنى ئۆلتۈرۈپ ئۆلۈپ كەتسەڭ ئارمان يوق، — ئۇ شۇنداق دېدى - دە، ئىتتىك كېلىپ،

بەختىيارنىڭ ياڭىقىغا بىر مۇشت سالىدى.

— ئۇر، قان چىقمايدىغان يېرىگە ئۇر!

— ئۇر، كۆكەرمەيدىغان يېرىگە ئۇر!

— ئۇر، كۆرۈنمەيدىغان يېرىگە ئۇر!

شۇنىڭدىن كېيىن تەرەپ - تەرەپتىن ئۇنىڭ دۈمبە - مەيدىسىگە، يوتا، بېقىنلىرىغا تېپىك، مۇشت كەينى - كەينىدىن تاراسلاپ تېگىشكە باشلىدى. بولۇپمۇ ئاچ بېقىنلىرىغا تەگكەن مۇشت زەربىدىن بەختيارنىڭ دېمى ئىچىگە چۈشۈپ ھوشىدىن كەتتى. خېلىدىن بېرى مۇشتلىشىشنى سېغىنىپ كەتكەندەك ئۇنىڭغا يوپۇرۇلۇپ كېلىپ مۇشت ئاتقانلار، تەپكەنلەر بىردىنلا چېپىدە توختاپ قېلىشتى. بەختيار سۇس تىنىپ سۇنايلىنىپ ياتاتتى.

— قورقۇشما، قورقۇنچاقلار، — دېدى ھېلىقى كالىپكى يېرىق بالا كۆزلىرىنى پارقىرىتىپ، — ئىككى - ئۈچ مۇشتقا ئۆلۈپ قالدىغان يانچۇقچىنى كۆرۈشكە نىسبەتەن... ياتىقىغا ئەگىرىپ ياتقۇزۇپ قويايلى، ھېلى ئوڭلىنىپ قالدۇ، ئەمما مۇشت ھالال تەگدى.

ئۇلار بەختيارنى كۆتۈرۈپ، ياتىقىغا ئەگىرىپ ياتقۇزۇپ قويۇشتى. راست دېگەندەكلا ئۇ، ئون - ئون بەش مىنۇتلاردىن كېيىن ھوشىغا كېلىپ كۆزىنى ئاچتى. كۆزىنى ئېچىپلا: ئۇلار مېنى نېمىشقا چېقىمىچى دەيدىغاندۇ؟ دەپ ئويلاپ قالدى. ئۇنىڭ ئېسىدە مۇنداق بىر ئىش قالغانىدى:

بۇنىڭدىن بىرەر ئاي ئىلگىرى مۇشۇ ئولتۇرغانلار ياتاققا يوشۇرۇنچە ھاراق ئىچىشۋاتقاندا بەختيار كىرىپ قالىدۇ. بەختيار بۇ ئەھۋالنى كۆرگەندىن كېيىن، مېنىمۇ ھاراق ئىچىشكە زورلىمىسۇن دەپ، ئىچىش نۆۋىتى كەلگۈچە ياتاقتىن چىقىپ كېتىدۇ. ئۇلار بىر بوتۇلكا ئاق ھاراقنى ئىچىپ بولۇپ، ۋارقىراپ - جارقىراپ ناخشا ئېيتىشىپ ئۇخلاپ قالىدۇ. ئەتىسى ئۇلار رەھبەرلىك ئالدىغا

چاقىرىلىپ، ئاخشامقى ھاراق ئىچىش ۋەدىسى سۈرۈشتۈرۈلىدۇ. ئۇلارنىڭ ھەممىسى: ئىچىمدۇق، بىرنى بىرى يالغاندىن چىقىپتۇ، دەپ تۈرۈۋالىدۇ. چۈنكى بۇلار ھاراق ئىچىشنىڭ ئالدىدا، ئەگەر پاش بولۇپ قالساق، پەقەت ئىقرار قىلمايمىز، دەپ قەسەم ئىچىشكە ئىدى. بۇ ئىشنى ئەسلىدە ئۇلار تەرىپىدىن دائىم «خور - خور» دەپ كەمىستىلىپ، بوزەك قىلىنىدىغان ئون ئىككى ياشلىق، پاكار بويلۇق سالى ئىشك يۈچۈقىدىن كۆرۈپ قېلىپ ئېيتىپ قويغان، بۇنى ئۇلار ئۇقمايدۇ، ئۇلار تاياق يەيدۇ، بەزى تاكالاشقانلىرى خېلى ئوبدانلا يەيدۇ. بۇ ئىشنى ئۇلار ھاراق ئىچمەي چىقىپ كەتكەن بەختىياردىن كۆرىدۇ...

بەختىيار تاياق يېگەن كۈنىنىڭ ئەتىسى دەرسكەمۇ چىقالمىدى. چىققان بولسىمۇ، ھويلىدىلا بېشى قېيىپ، كۆزى قاراڭغۇلىشىپ قاپتىپ كىردى. ئۇ ياتقىدا يېتىپ ئۇلارنىڭ ھاراق ئىچكىنىنى كىمنىڭ ئېيتىپ قويغانلىقىنى ئويلىدى. قانچە ئويلىسىمۇ، بىرەرەنى قىياسمۇ قىلالمىدى. ئۆزىنىڭ تاياق يېگەنلىكىنى ئۇنتۇپ، ئۇلارنىڭ شۇ چاغدا تاياق يەپ چىققاندىن كېيىنكى روھىي ھالەتلىرىنى، زارلاشلىرىنى ئويلاپ، ئۆزىدە بىئاراملىق، ئازاب ھېس قىلدى. ئەتىگە ئىلگىرى بەختىيارنىڭ دەرسكە چىقالغانلىقىنى بالىلار سىياسىي تەربىيىچى خەمەتكە ئاغرىق دەپ دوكلات قىلدى. دەرسىدىن كېيىن ئۇ بەختىيارنى يوقلاپ كىردى. — نەرىڭ ئاغىزىدا نەرسە؟ — دېدى خەمەت ئۇنىڭ پېشانىسىگە ئالغىنىنى قويۇپ، — قىزىتماڭ ئانچە يۇقىرى ئەمەستەك قىلىدۇ.

— بېشىم قېپىپ، كۆزۈم قاراڭغۇلىشىپ كەتكەندەك بولۇپ قالدىم.

— قاچاندىن بېرى؟

— تۈنۈگۈن كېچىدىن باشلاپ... — ئۇ سەل دۇدۇقلاپ توختاپ قالدى، يۈرىكى دۈپۈلدەپ ئۇرۇپ كەتتى. — دە، ئوڭايسىزلىنىپ يەرگە قارىۋالدى. نۇرغۇن قىياسلىرى توغرا چىقىدىغان خەمەت بىرنەرسىنى سەزگەندەك سۈرىدى:

— ئاخشام ياتاقتا مۇشتلىشىپ تاياق يېدىڭمۇ — يە؟
— ياق — ياق، — ئىتتىك جاۋاب بەردى ئۇ، —
ئۆزۈمنىڭمۇ ئاخشاملا ئەمەس، ئىككى — ئۈچ كۈندىن بېرى بېشىم قېپىپ يۈرەتتى، ھازىر خېلىلا ياخشى بولۇپ قالدىم.

— نېمىشقا دوختۇرغا چىقىمىدىڭ؟ — خەمەت مېھرىبانلىق بىلەن ئۇنىڭغا تىكىلدى.

— ياخشى بولۇپ قالارمەن دەپ.

— بولمايدۇ، بىر يېرىڭ ئاغرىسا، دەرھال دوختۇرغا كۆرۈنسەڭ بولىدۇ، مەن دوختۇرنى باشلاپ چىقاي.

خەمەت چىقىپ كەتتى. ئاخشام شۇنچە تاياق يەپ مەت قىلىپ يىغلىمىغان بەختىيارنىڭ كۆڭلى بۇزۇلۇپ قالدى. كۆز چاناقلىرى ياش تامچىلىرى بىلەن لىق تولدى. ئۇنىڭ كۆز ئالدىغا دادىسى بىلەن ئاپىسى ۋە مۇئەللىمى خەمەت ناھايىتى ئېنىق گەۋدىلىنىپ كەلدى. ئۇ ھەربىرىنىڭ مىجەز — خۇلقلىرى، پەزىلەت — خىسلەتلىرى ھەم ئىشلىرىنى كۆز ئالدىدىن بىر — بىرلەپ ئۆتكۈزەتتى. ياخشى مۇئامىلە، كۆيۈمچانلىق ئادەم تۇرماق يىرتقۇچ

ھايۋانغىمۇ تەسىر قىلىدۇ. ئۇ بۇ يەرگە كىرگەندىن تارتىپ ھازىرغىچە تەربىيىچىسىنىڭ ئۆزىگە قىلغان مۇئامىلىلىرىنى، بېشىنى سىيلىغانلىرىنى ئەسلەپ ئازابلاندى. بىراق ئۇنىڭغا يالغان ئىپتىقانلىققا ئۆكۈندى.

چۈشتىن كېيىن بەختىيارنى ئارزۇگۈل يوقلاپ كىردى. قىزنىڭ چىرايى تەشۋىشلىك ئىدى.

— ئاخشام سىزنى رەخى يېرىقلار ئۇرۇپ كېتىپتۇ، شۇنچىمۇ ئۇرامدۇ؟

— كىمدىن ئاڭلىدىڭىز؟

— ھەممىسى سۆزلەپ يۈرسە... يېتىپ قالغۇدەك شۇنچىۋالا ئۇرۇپ نېمە بولغان؟

— ھاراق ئىچىمىدىڭ دەپ.

— تەشكىل ھاراق تۇرماق، تاماكىنىمۇ چەكلىگەن تۇرسا، شۇنچە يولسىزلىققا گەپ قىلىدىڭىزما؟ — قىزنىڭ دۈپدۈڭلەك قارا كۆزلىرى يېنىپ كەتكەنىدى. بەختىيار گەپ قىلىمىدى.

— نېمىشقا تەشكىلگە دېمەيسىز؟

— بولدى، دەپ نېمە قىلاي.

— ئەدەبىنى بېرىپ قويىمىسا، ئەدەۋىرىدۇ - دە، سىز دېمىسىڭىز ئەمەسمەن دەي.

— ياق، دېمەڭ.

— نېمىشقا؟

— تاياق يەيدۇ.

— يېسە ھارام تاياق يەيتىمۇ، ھالال تاياق يەيدۇ. تاياق دېگەن ئۆتەمدىكىن، ئۇلارمۇ كۆرۈپ باقسۇن، ئايايدىغان نېمىلەرمىدى ئۇلار، — ئارزۇگۈل تېرىكىپ،

بوغۇلۇپ سۆزلەيتتى. بەختىيار ھېچنېمە بولمىغاندەك شۇنداق تەمكىن ئولتۇراتتى.

— ئۆتكەندە ئۇلار ھاراق ئىچىشكەندە، كىمدۇر بىرى تەشكىلگە كىرىپ ئېيتىپ قويۇپتۇ، — دېدى بەختىيار چۈشەندۈرۈپ، — ئۇلارنى ئەكىرىپ سورىسا، ئىقرار قىلماپتۇ، شۇنىڭ بىلەن تازا تاياق يەپتۇ. رەخنىڭ پۇتغا شۇنداق قاتتىق تېپىپتىكەن، بىچارە ئىككى كۈنگىچە يەر دەسسىيەلمەي يۈردى. بىرىنىڭ كۆزى ئىشىپتۇ، بىرىنىڭ كالپۇكى... شۇ چاغدا ئۇلارغا تەگكەن تاياق ماڭا تەگكەندەك بىلىنگەن. ھازىر كىرىپ دېسەم نېمە بولىدۇ؟ تاياق يەيدۇ، بەلكى ئۆتكەنكىدىنمۇ قاتتىقراق يەيدۇ. مەن مۇنداق ئىشلارغا چىدىيالماي قالسام، ئارزۇگۈل، ئۆرتىنىمەن، ئازابلىنىمەن...

چاڭلىداپ سۆزلەۋاتقان ئارزۇگۈل شۈك بولۇپ قالدى. ياناقنىڭ ئېغىر جىملىقىنى، ئىككىسىنىڭ غەمكىن روھىي ھالىتىنى مەڭزى قىزىرىپ پىشقان بىر تال ئالما بۇزدى. ئارزۇگۈل بەختىيارنى يوقلاپ كىرگەندە، دوستى بەرگەن ئاشۇ بىر تال ئالمنى ئالغاچ كىرگەندى. ئالما تەڭلىنىش بىلەن گەپنىڭ ماۋزۇسى يۆتكەلدى.

7

بەختىيارنىڭ ئاپىسىغا خېلىلا خاپىلىقى بار ئىدى، بىراق ئانىنىڭ يىللىق باغرى ھەممە نەپرەت - خاپىلىقلارنى كۆتۈرۈۋېتىپ، ئۇنىڭ كۆڭلىنى بۇزۇپ قويدى. ئۇ ھېچقاچان ئۆزىنى تۇتۇۋالالماي مۇنداق ئۆكسۈپ - ئۆكسۈپ قاتتىق

يىغلىمىغان. ئانا سۈتىدەك ھەم مەزىنلىك، ھەم يىللىق ئانىلىق پۇراق يا ئاتا مېھرىگە، يا ئانا مېھرىگە قانچىغان بالىنى يېرىم بېھوش ھالغا كەلتۈرۈپ قويغانىدى. ئۇ سۈت ئىزدەۋاتقان بوۋاقتەك ئانىسىنىڭ كۆكسىنى پۇراپ، تۇرۇپ - تۇرۇپ ئەندىكەندەك قىلاتتى.

تاجىگۈل ئوغلىنى يوقلاپ چىقىپ، ئۇنى چاقىرغىلى كىرىپ كەتكەندە، بالام قانداق بولۇپ كەتكەندۇ، دەپ بىئارام بولدى ۋە ئۇنى چاچلىرى ئۆسۈپ گەدىنىگە چۈشكەن، چىرايى تېگى - تېگىدىن سېرىقلاپ، بۇرۇنقىدىنمۇ جۈدەڭ ھالدا كۆز ئالدىغا كەلتۈردى. مېنى كۆرسە ئۆزىنى ئېتىپ يىغلاپ كېتىدۇ، دەپ ئويلىدى. ئەمما بەختىيار ئۇنداق قىلمىدى، ئاپىسىنى كۆرۈپ خۇددى ناتونۇش بىر ئادەمنى كۆرگەندەك يەر ئاستىدىن قاراپ تۇرۇپ قالدى. تاجىگۈل: جېنىم بالام، مېنى تونۇمايۋاتام - سەن، دەپ ئۆزىنى ئوقتەك ئېتىپ، ئۇنى باغرىغا باستى، قۇچاقلىدى، مەڭزىلىرىگە يېنىش - يېنىشلاپ سۆيىدى ۋە ئۇنىڭغا كۆز ياشلىرىنى مۆلدۈرلىتىپ تويماي قارىدى. ئانىلىق مېھرى بەختىيارنى ئېزىتتى... بەختىيار ئاپىسى ئويلىغاندەك ئەمەس ئىكەن، ئۇنىڭ چىرايى دادىسى بىلەن كاۋاپچىلىق قىلغان چاغدىكىدىنمۇ تۈزۈلۈپ قاپتۇ. كىيىم - كېچە كىلىرىمۇ بىر ئوبدان پاكىز ئىكەن، ئەمما ئويچان بولۇپ قالغاندەك تۇرىدۇ. ئۆزىگە بىر ئوبدان تۇرۇپتۇ، - دەپ ئويلىدى ئاپىسى، - ئەمما مۇشۇنداق بولۇپ قالغانلىقىنى قانچە - قانچە ئويلاپ كېتىدىغاندۇ...

- ۋاي جېنىم بالام... - تاجىگۈل كۆز ياشلىرىنى ئېرتىپ بالىسىنى بەزلەيتتى، - بولدى، يىغلىما، ئالتۇن

قوزام... داداڭ ئىچكۈلۈككە مۇنچە بېرىلىپ كەتمىگەن بولسا، سەن بۇ كۈنلەرگە قالمىغان بولاتتىڭ، بىزمۇ تىرىپىرەن بولمىغان، بۇ سەرسانچىلىقلارنى تارتىمىغان بولارىدۇق... قايسى قىلغان گۇناھلىرىمىز ئۈچۈن مۇشۇ كۈنلەرگە قالغاندىمىز...

بەختىيارنىڭ يىغىسى خېلىدىن كېيىن بېسىلدى. تاجىگۈل ئوغلىنىڭ مەڭزىلىرىدىكى ياش داغلىرىنى ياغلىقنىڭ ئۇچى بىلەن پاكىز سۈرتتى. ئېلىپ چىققان نەرسىلىرىنى - قارا كۆك دىجەندىن بىر بۇرۇلكا، ئاق خەسە كۆڭلەك، ئىككى بولاق قەنت، ئاغزى يوغان ئەينەك بوتۇلكىدا ھەسەل، ئون سوم پۇل ھەم يوغان ئىككى گۆش ناننى ئوغلىغا بەردى. گۆش ناندىن تارقالغان يېقىملىق پۇراق بەختىيارغا ئۆينىڭ تەملىك تاماقلارنى، قازان باشلىرى، ئاپىسىنىڭ تاماق ئەتكەن چاغدىكى چاققان ھەرىكەتلىرىنى ئەسلەتتى.

ئۇ ئاپىسىنىڭ ئاچچىقان نەرسىلىرىنى ئالغىلى ئۇنىسىدى، بۇ يەردە يازلىق، قشلىق كىيىملەرنى بېرىپ تۇرىدىغانلىقى، ھەر ئايدا بەش سوم تۇرمۇش پۇلى بېرىدىغانلىقى، تاماق ئېتىلمەيدىغان كۈننىڭ يوقلۇقى ۋە بۇ يەردىكى تۇرمۇشنىڭ باياشات ئۆتۈۋاتقانلىقى، ئوقۇش، كۆڭۈل ئېچىشلارنىڭ كۆڭۈللۈك ئىكەنلىكىنى سۆزلەپ:

- گۆش ناننى ئالاي ئاپا، ئۆي تامىقىنى سېغىنىپ قالىدىكەن كىشى، قالغان نەرسىلەرنى ئىليارلارغا ئاپىرىپ بەر، - دېدى ئۇ.

- ئۇلارغىمۇ قىلىپ بېرىمەن، بالام، بۇلارنى ساڭا ئاتاپ ئاچقىتىم، ئال، قوزام...

— ئۆتكەندە ئىليار دىليارنى يېتىلەپ چىقىپتۇ، ئاپا، كىيىملىرى بەك ئوسال، ئىليارنىڭ كۆڭلەكلىرى يىرتىلىپ ساق يېرى قالماپتۇ، — بەختىيارنىڭ ياشلىرى تاراملاپ تۆكۈلۈپ، سۆزىنىڭ ئاخىرىنى ئېيتالماي قالدى. تاجىگۈل ئوغلىنى باغرىغا بېسىپ، بېشىنى سىيلاپ ئۆزىمۇ يىغلىۋەتتى، بەختىيار كۆز ياشلىرىنى يېڭى بىلەن سۈرتۈپ قويۇپ:

— ئىككىسى تېخى ماڭا كاۋاپ، ئالما ئاچىقىپتۇ، ئاكامنى يوقلاپ كېلىمىز دەپتەن، گۈلشەرخان موماي بىر بولاق قەنت بېرىپتۇ. مەن ئىليار بىلەن دىليارنىڭ قولىغا بەش سوم تۇتقۇزۇپ قويدۇم. سەن بۇ كىيىملەرنى، ماۋۇ قەنتلەرنى شۇلارغا بەرگىنىڭ ياخشى، ئاپا، — دېدى.

— ئىليار... بىچارە بالام... مۇشتەك جېنى بىلەن تاماكا سېتىپ ئوقەت قىلىۋېتىپتۇ. — قانداق قىلىدۇ، ئاپا، دادامنىڭ ئەھۋالى تېخىمۇ ئېغىرلىشىپ كېتىپتۇدەك، شۇنداق بولغاندىن كېيىن بىر ئۆي شۇنىڭ بېشىغا قالدى.

ئىككىسى — ئانا يىغلاپ، بالا كۈلۈپ خوشلاشتى. — ۋاي، جېنىم ئۇكام، — دېدى بۇغداي ئوڭلۇك، مۇلايىم، قوي كۆزلۈك، قېشىمۇ، كىرىپكىلىرىمۇ قاپقارا، ئوتتۇز بەش - ئوتتۇز ئالتە ياشلار چامىسىدىكى تاجىگۈل بالىلار تەربىيىچىسى خەمەتتىڭ بۆلۈمىگە كىرىپ ئولتۇرغاندىن كېيىن، — كۆرسىمۇ دەرد ئىكەن، كۆرمىسىمۇ دەرد ئىكەن، خۇدايىم بۇ كۈنلەرنى ھارام قىلسۇن... ئوغلۇمنىڭ ئەھۋالىنى سىزدىن ئوقۇپ باقاي دەپ كىرىشىم...

— ئوغللىڭىز ياخشى، ھەدە، باشقا بالىلاردىن ئالاھىدە پەرقلەنىپ تۇرىدۇ، — دېدى خەمەت، — ماختىغانغا يا ئەيىبلەنگەنكە يۈزى قىزارمىغان ئادەمدىن قورقسا بولىدۇ، ئوغللىڭىزنىڭ بۇ يەردىن ياخشى ئادەم بولۇپ چىقىشىغا ئىشىنىڭ، چۈنكى ئوقۇشتىمۇ، ئەمگەكتىمۇ، ئەخلاقتىمۇ ياخشى بولۇپ باھالاندى.

— بالىلار مېنىڭ تەربىيەمدىن ئاجرىغاندىن كېيىن، بەختىيار مۇشۇ مەرەز يولغا كىرىپ قالدى، — دېدى تاجىگۈل ئۇلۇغ - كىچىك تىنىپ، — دادىسىنىڭ ئەھۋالى ئاۋۋ، كېچە يۈكۈندۈز خۇدىنى بىلىمەي يۈرىدۇ... ئەمدى پۇشايمان قىلغان بىلەن ئۇنى ئالىدىغان قاچا يوق، ئۇكام، ھەرقانچە جاپا تارتساممۇ، ئازايلاساممۇ، ئاچ- توق قېلىپ، قەلەندەرچىلىك قىلساممۇ ئاشۇ ئۆيۈمدىن كەتمەسەم بوپتىكەن...

— دادىسىنىڭ ئەھۋالى شۇنداق بولغاندىكىن، بالىلارنى ئۇنىڭ قولىدا قويىمىسىڭىز بوپتىكەن...

— ۋاي جېنىم ئۇكام، مېنىڭ مەيلىم دەمىسىز، سوتتىكىلەر ئۇنىمىدى، سىزنىڭ ئىش ئورنىڭىز بولمىسا بۇ ئۈچ بالىنى قانداق باقسىز، دەپ تۇرۇۋالدى. بوپتۇ دەپتىمەن، ئەمدى بالىلارنى كۆرسەم، كۈندە مىڭ ئۆلۈپ، مىڭ تىرىلمەن، — ئۇنىڭ مۇلايىم قوي كۆزلىرىدە ياش ئەگىدى، يۈزىدە پەرىشان ئۇچقۇنلار غىل - پال كۆرۈنۈپ قالدى، — راستىمنى ئېيتاي، بالامنى تەربىيەلەۋاتقان ئادەمىسىز، يوشۇرۇپ نېمە قىلاي، بالىلىرىمىزلا ئەمەس، كېرىمنى كۆرسەممۇ يۈرىكىمنىڭ بىر يەرلىرى ئېچىشىدۇ ئۇكام، كوچىلاردا دەلدەڭشىپ كېلىۋاتقانلىقىنى كۆرۈپ قالسام، ئۆزۈمنى دالدىغا ئېلىپ ئېچىپ قاراپ كېتىمەن،

قىز تەگكەن ئېرىم ئەمەسمۇ، ئىچىم ئاغرىيدۇ،
ئازابلنىمەن... توۋا، بىز قانداق ئەر - ئايال ئىدۇق؟
نېمە بولۇپ كەتتۇق؟ بالىلار نېمە بولۇپ كەتتى، دەپ
ئۆز - ئۆزۈمگە سوئال قويۇپ ئويلاپ كېتىمەن. ئىشەنسەڭىز،
ئۇكام، بىزچۇ بىر - بىرىمىزگە كۆيۈپ - پىشقان، كىشىلەر
ئاڭلىسا زوقلانغۇدەك شوخلۇقلارنى قىلىپ، چىرايلىق ئۆي
- ئوچاقلىق بولۇشقان، خېلىغا خال، گۈلگە گۈل
كەلگەنلەردىن ئىدۇق... نېمە تەقدىركىن، كۆز
تەگكەندەك ۋەيران بولۇپ كەتتۇق...
ئايال يىغلىۋەتتى.

راست، ئۇلار بىر چاغلاردا بىر - بىرىگە شۇنچىلىك
ئامراق، غېرىپ - سەنەمدەك ئاشىق - مەشۇقلار ئىدى.
كېرىم ئەسلىدە شىنجاڭ ئۇنىۋېرسىتېتىنىڭ ئوقۇغۇچىسى ئىدى.
ئۇ ئۈچىنچى يىللىقتا ئوقۇۋاتقان چېغىدا موزدۇزلۇق قىلىدىغان
دادىسى تۈگەپ كېتىپ، ئوقۇشىنى داۋاملاشتۇرالمىغان. ئۇ
دادىسىنىڭ ھۈنرىنى داۋاملاشتۇرۇپ ئۇكىلىرىغا قاراشقا
مەجبۇر بولغان. ئۇ ئىشقا بېرىپ - كېلىشتە قورۇلرى باغلىق
بىر خىلۋەت كۈچىدىن ئۆتەتتى. شۇ كۈنلەرنىڭ بىرىدە،
ئۇ ئىككى تەرىپى قويۇق دەرەخلىك بىر دەرۋازىنىڭ ئالدىدا
ئۇچىسىغا شاپتۇل چېچكى رەڭلىك، قىسقا يەڭ كۆڭلەك
كىيگەن، زىلۋا بويلۇق، ئانچە چىرايلىق بولمىسىمۇ، يېقىملىق
كۆرۈنىدىغان بىر قىزنى كۆرۈپ قالدى. يېقىنراق كەلگەندە
قىز مۇلايىم قوي كۆزلىرى بىلەن ئاق يۈزلۈك، قاشى -
كىرىپكىنىڭ تايىنى بولمىسىمۇ، ئويىناپ تۇرىدىغان قارا كۆزلۈك
بۇ يىگىتكە تىكىلىپ قارىدى. كۆزلەر ئۇچراشتى، كېرىم
بەش-ئالتە قەدەمگىچە ئۇنىڭدىن كۆزىنى ئاللاھاي، ئەجەب

يىللىق چىراي، نازۇك قىزىكنا، دەپ ئويلىدى؛ قىزمۇ:
ئەجەب كۆزى ئىتتىككەن، يۈرىكىمگىلا تەگدا، دەپ
قالدى. ئويلاش شۇنىڭ بىلەن ئاخىرلاشمىدى، كېچە بىر
ۋاقىتلارغىچە داۋاملاشتى. بىرى: ئەتە يەنە مەشەدىن
ئۆتەرمۇ دېسە، يەنە بىرى: ئەتە يەنە ئەشەدە
تۇرارمۇ، دەيتتى. ھەر ئىككىسى بىر - بىرىنىڭ قاش -
كۆزى، رەڭگىروھى، قىياپەت - ئىسكەتلىرىنى كۆز ئالدىغا
ئېنىق كەلتۈرۈشكە تىرىشاتتى. ئەتىسى كېرىم ئىشتىن
قايتىپ قىزنى يەنە شۇ يەردە - دەرۋازا ئالدىدا
كۆردى. ئۇنىڭ ئۈچىسىدا تۈنۈگۈنكى كىيىم، بۈگۈن
قۇلقىغا گۈل قىسۋاپتۇ. كېرىم خۇشال بولدى. قىز ئىزا
تارتىپ قىزاردى. مەيلى نېمە بولسۇن، ئىككىسى بىر -
بىرىگە بەزىدە تىكىلىپ، بەزىدە كۈلۈمسىرەپ قارىشىپ
بىر ھەپتە ئۆتتى. ئىككىسىنىڭ بىر - بىرىگە مەيلى
بارلىقىمۇ ئايان بولۇپ بولدى. بىراق مەيلىنىڭ بارلىقىنى
ئىزھار قىلىپ سۆز ئېچىشقا ھېچقايسىسى جۈرئەت قىلالا -
مايۋاتاتتى.

— تونۇشۇپ قويايلى، مېنىڭ ئىسمىم كېرىم، —
دېدى ئۇ ئاخىر بىرىنچى بولۇپ سۆز ئېچىپ دەرۋازىسىنىڭ
ئالدىدا گۈل قىسىپ تۇرغان قىزنىڭ يېنىغا بېرىپ، —
سىزنىڭ ئىسمىڭىز نېمە؟
— مېنىڭ ئىسمىم...، — قىز ھاياجانلىنىپ تىترەپ،
يەردىن بېشىنى ئالالماي قالغانىدى، — تاجىگۈل...
— ئىسمىڭىز چىرايلىق ئىكەن، بىراق قۇلقىڭىزدىكى
گۈل ئىسمىڭىزدىنمۇ چىرايلىق ئىكەن، ماڭا بېرەمسىز؟
— نېمە قىلىسىز؟

— قىسۋالىمەن .

— ۋىيەي... سىزنىڭ بېغىڭىزدا گۈل يوقمۇ؟

— بىزنىڭ باغدا ھەممە نېمە بار، گۈللە يوق .

— مەيلى... ئېلىڭ...

كۆڭۈل مەيلىنى، ئۆز مۇھەببەتلىرىنى ئىزھار قىلىشنىڭ بىرىنچى قەدىمى ئەنە شۇنداق بېسىلدى. ئۇنىڭدىن كېيىنكى قەدەملەرنى بېسىش ئۈچۈن، ئۇلار ئىستىراھەت باغلىرىغا باردى، كىنو خانىلارغا كىردى، كوچىلارنى ئايلاندى. بارا - بارا ئىككىسى بىر - بىرىگە شۇنچىلىك ئېچىكىشىپ كەتتىكى، بىر كۈن كۆرۈشمە چىدىمىغۇدەك ھالغا كەلدى. بۇ مۇھەببەتنىڭ سېھىرلىك كۈچى تاجىگۈلنى نۇرغۇن يالغان گەپلەرنى قىلىشقا مەجبۇر قىلدى: « ئاپا، ئايشەنىڭ ئۆيىگە بېرىپ كېلەي » ، « ئاپا، رۇقىيەنىڭكىدە قونۇپ كېلەي » ، « ئاپا، ئەتە ئاسىيەنىڭ تويى، بۈگۈن بېرىپ قارىشىپ بېرەي » ... شۇنداق قىلىپ تاجىگۈلنىڭ ئۆيىدە قونىغان، تويى بولمىغان دوستلىرىمۇ ئاز قالدى. ئۇلار بىللە بولۇشسا، بىر - بىرىگە قانماي، ئايرىلغۇسى كەلمەي، تالاي - تالاي كېچىلەرنى باغلاردا، خىلۋەت كوچىلاردا تاڭغا ئۇلۇۋەتكەن.

كېرىمنىڭ ئۆيى دەرياغا يېقىن مەھەللىلەرنىڭ بىرىدە بولۇپ، ئۇ پات - پات قولۋاق بىلەن دەريانىڭ ئوتتۇرىسىدىكى قويۇق توقايلىق ئارالغا ئۆتۈپ بېلىق تۇتاتتى. بىر كۈنى ئۇ كۆز باغلانغان چاغدا، تاجىگۈلنى ئېلىپ ئارالغا ئۆتتى. قارماق تاشلاپ بېلىق تۇتتى. مەززە قىلىپ بېلىق شورپىسى ئىچىشتى - دە، ئوڭدا يېتىشىپ يۇلتۇزلار ئالىمىنى تاماشا قىلدى. ئالتۇن كىرىپكىلىك

يۇلتۇزلار بىلەن كۆز قىسىشتى. بىر چاغدا تولۇن ئاي تاغلار كەينىدىن چىقىپ كېلىپ، ئۆزىنىڭ ئاقۇچ نۇرلىرىنى ئۇلارنىڭ ئۈستىگە سېخىيلىك بىلەن سەپتى. ئوت - چۆپلەر، دەل - دەرەخلەر، تۈرلۈك - تۈمەن گۈللەرنىڭ يىللىق پۇراقلىرىنى ئەكەلگەن ئارامبەخس سالقىن شاماللار ئۇلارنىڭ يۈزلىرىنى، چاپلىرىنى سۆيۈشكە باشلىدى. دەريا شاۋقۇنى، چاڭىلداپ سايىراۋاتقان قۇشلار ئاۋازى - گويا تۈگمەس، يېقىملىق مۇزىكىنىڭ چېلىنىۋاتقانلىقىدىن دېرەك بېرىپ، كىشى كۆڭلىنى ئاللىقاچانلارغا ئەكېتەتتى.

تەبىئەتنىڭ نازۇك ھەرىكەتلىرى، يېقىملىق كۈيلەردىن تامامەن مەست بولغان قىز ئاستا پىچىرلىدى:

— دۇنيانىڭ مۇنداقمۇ گۈزەللىكلىرى باركەن... مەن

تېخى ھېچنېمە كۆرمەپتەن...

— شۇنداق، — دېدى تاجىگۈل بىلەن تەڭ

ھاياجانلانغان كېرىمۇ شىۋىرلاپ، — ھاياتتا ئىنسانلار

تېخى پەيزىنى سۈرەلمىگەن نۇرغۇن ئىشلار بار...

شۇنداق چىرايلىق ئۆتۈۋاتقان كۈنلەردە ئۈچ كۈن،

تۆت كۈن، بەش كۈن، ئالتە كۈنگىچە كېرىم كۆرۈنمەي

قالدى. تاجىگۈلنىڭ كۆڭلىگە يەتمىگەن ئىشلار يەتتى:

يىراق بىر يەرلەرگە كەتكەنمىدۇ؟ تۇيۇقسىز ئاغرىپ

قالغانىمۇ؟ ئىككى كۈن كۆرمىگەنگە چىدىمايتتى، نېمە

بولغانىدۇ؟ ياكى مېنى تاشلاپ... ئۇ خىيالىنى داۋام-

لاشتۇرۇشقا بەرداشلىق بېرەلمەي قالدى. ئۇنىڭ پۈتۈن

بەدەنلىرىدىن ئەنسىزلىك، ئالاقىزادىلىك، ئۈمىدسىزلىك

چىقىپ تۇراتتى. ئەنسىز خىياللار تۇيدۇرماي ئۆمۈرنى

يەيدۇ. بىرنەچچە كۈن ئىچىدە تاجىگۈلنىڭ نۇرلۇق چىرايى يىلتىزىدىن قۇرۇۋاتقان گۈلدەك سولغۇن ئۆسكە كىرىپ قالدى. ئاخىر ئۇ ئۇنى ئىزدەپ تېپىش قارارىغا كەلدى - دە، ئۇلارنىڭ ھويلىسىغا كىرىشكە جۈرئەت قىلدى:

— مەن كېرىمنىڭ ئۇنىۋېرسىتېتىكى ساۋاقىشى، —
دېدى تاجىگۈل ئالدىغا چىققان كېرىمنىڭ سىڭلىسىغا، —
يوقلاپ كېتەي دەپ كەلگەن.

سىڭلىسى تاجىگۈلنى ئۆيگە باشلاپ كىردى. كېرىم راستتىنلا تۇيۇقسىز ئاغرىپ يېتىپ قالغانىدى، ھازىر بىر ئاز ياخشى بولۇپ قاپتۇ. ئۇنى كۆرۈپ قىزنىڭ كۆڭلى تىندى.

كۆز كۈنلىرىنىڭ بىرىدە ئۇلار توي قىلىپ مۇراد - مەقسىتىگە يېتىشتى. شۇنىڭدىن كېيىن ئىككىسىنىڭ مېھرىبان-كۆيۈمچانلىقى، سەممىي - سادىقلىقىدىن ۋە بىر - بىرىنىڭ كۆڭلىنى ئايايدىغان مۇناسىۋەتلىرىدىن ئىناق بىر ئائىلە دۇنياغا كەلدى. تاجىگۈل ھەربىر كۈننى چۈشنى كۈتۈش، چۈشتىن كېيىن كەچنى كۈتۈش بىلەن ئۆتكۈزەتتى. ئەگەر كېرىم چۈش ۋە كەچلىكى ئىشتىن ۋاقىتدا قايتالمىي قالسا، تاجىگۈل ئاچ قالسا قالاتتىكى، تامىقىنى يېمەيتتى. چۈنكى ئۆزى يالغۇز ئولتۇرۇپ يېگەن غىزا ئۇنىڭ گېلىدىن ھەرگىزمۇ ئۆتمەيتتى. بەزىدە ئۇنىڭ ئەتكەن تاماقلارنى ئوخشىمايمۇ قالاتتى، لېكىن كېرىم ئۇنى ماختاپ، قالتىس ئوخشايتۇ، دەپ يەيتتى. ئۇلار كىشىلەر زوقلانغۇدەك ئىناق ئۆتۈشۈپ ئۇچ بالىلىق بولۇشتى. چېچەن خوتۇننى بۆشۈك ئاستىدا

باشلاپ كېلىپ، ئاچچىق-چۈچۈك سىنا دېگەن گەپ بار، تاجىگۈل چاققان-چېچەنلىكىدىن، بالىلىرىنى پاكىز بېقىشتىن، ئۆيىنى رەتلىك، سەرەمجان تۇتۇشتىن قالمىدى. كېرىمنىڭ ياقىسىنى كىر قىلمىدى. ئۇ ھەممە ئىشقا ئاۋۋالقىدە كىلە ئۆلگۈرەتتى. كېرىم ئىلاجى بار ئۆيگە كېچىكمەي كېلىشكە ئالدىرايتتى. تاجىگۈلنى ئاياپ، تالا-تۈزنىڭ، ھويلىنىڭ ئىشلىرىدىن سىرت، ئۆي ئىشلىرىغىمۇ قارىشاتتى. كەچقۇ-رۇنلۇقى تاماقلارنى يېيىش، بالىلىرى ئۇخلاپ كەتكەندىن كېيىن، ئۆي-ئوچاقلىق بولۇشتىن ئىلگىركى بەگباشلىق چاغلارنى ئەسلىشىپ، لەززىتى تەڭداشسىز سۆھبەتلەرگە چۈشۈپ كېتىشەتتى، كۈلۈشەتتى، ھۇزۇرلىناتتى ۋە ئاشۇ چاغلارنى ئەتىۋارلايتتى. خۇددى يېڭىدىن تېپىشقان، يۈرۈشكەن چاغلاردىكىدەك ھېسسىياتلىرى قوزغىلىپ، ھاياجانلىنىپ بىر-بىرىگە مۇھەببەتلىك سۆزلەرنى قىلىشاتتى. تەقدىرنىڭ ئىككىسىنى قوشقانلىقىدىن رازى بولۇپ، ئۆزلىرىدە چەكسىز بەخت، خۇشاللىق ھېس قىلىشاتتى. مەھەللەدە ئۇلارنى ئەڭ بەختلىك ئائىلە، ئەڭ بەختلىك ئەر-خوتۇن، دېيىشەتتى.

ئەمما كېرىمنىڭ ئارىلاپ-ئارىلاپ ئىچىپ قويدىغان ئادىتى بار ئىدى، ئۇ بارا-بارا كۆپىيىشكە باشلىدى. تاجىگۈل بۇنى تۇرمۇشتا يۈز بېرىپ تۇرىدىغان ئادەتتىكى ئىش دەپ، مۇئامىلىسىنى قىلچە ئۆزگەرتىمىدى. بىراق كېرىمنىڭ تۇرمۇش ئادەتلىرى، قىلىقلىرى، ھەۋەسلىرى ئۆزگىرىشكە باشلىدى. ھاراقنىڭ تەمىنى ئالايىتەنلا تېتىپ، ئۇنىڭ خۇمارى، ئۆلپەتچىلىك خۇمارى پات - پاتلا تۇتىدىغان بولدى. بارغانسېرى ياشاشنىڭ پەيزى

يىرگىنىدىغان بولدى. ئاشۇ نەپرەت، يىرگىنچ ئىككىسىنى ئۇنىڭغا ئاشپۇزۇللاردا، مەيخانىلاردا قالغاندەكلا، باشقا ئىشلارنىڭ ھېچبىر مەزىسى يوقتەك بىلىنىدىغان بولدى. شۇنىڭ بىلەن تاجىگۈلنىڭ ھەۋەسلىرى، ئارزۇ-ئۈستەكلىرىگە ئېتىبار قىلمايدىغان بولۇپ قالدى. ئەسلىدە ئۇلار پارا كىيىملەرنى كىيىپ پات-پاتلا كىنو-تئاتىرلارغا باراتتى، بالىلىرىنى يېتىلىشىپ سەيلىلەرگە چىقاتتى. ھېسسىيات، ھاياجان قوزغايدىغان مۇھەببەتلىك سۆزلەرنى قىلىشاتتى، بولۇپمۇ كېرىم شۇنداق ئىدى، ھازىر ئۇنىڭدىن ئەسەرمۇ قالماستى. يۈز بېرىۋاتقان بۇ ئالامەتلەردىن تاجىگۈلنىڭ دېمى ئىچىگە چۈشۈپ ھاڭۋىقىلا قالدى ۋە: تۇرمۇشنىڭ يۈرەكنى زېدە قىلىدىغان مۇنداقمۇ نەشتەلىرى، دەردلىرى بولىدىكەن-ھە، دەپ تولغانىدى. بۇنى تۈزىتىشنىڭ يوللىرىنىمۇ ئويلىدى. كېرىمگە ھاراقنى يولى بىلەن ئىچىش، ئائىلىگە، بالىلارغا، ئۆزىگە بۇرۇنقىدەك كۆيۈنۈش، ئېتىبار بېرىش، ئائىلىنىڭ مېھرىلىك قوينىنى ھەممىدىن ئەتىۋار بىلىش ھەققىدە بىرنەچچە قېتىم تەمسىرلىك گەپلەرنى قىلدى، بەزىدە سۆزلەۋېتىپ يىغلاپمۇ تاشلىدى. يۈرۈۋاتقان ۋاقىتتىن تارتىپ ھازىرغىچە بېسىپ ئۆتكەن يوللارنى ئەسلەتتى، كېرىم ماقۇل دەيتتى، تەسلىرىگە ئىگە ئەمەس دەك قىلاتتى، بىرنەچچە كۈندىن كېيىن يەنە «ئاتام ئېيتقان بايقى» بولاتتى. ھەربىر كۈن تىنچ ئۆتكىنى يوق، ئۇنىڭ ھەسرەتلىرى، ئازابلىرى جانغا پاتتى. كېرىم تاپقان پۇلىنىڭ يېرىمىنى، بەزىدە ھەممىسىنى ھاراققا، ئۆلپەتچىلىككە خەجلىۋېتىدىغان، يەنە بەزى كۈنلىرى ئۆيىگە دەلدەڭشىپ ئارانلا ماڭىدىغان مەست ئۆلپەتلىرىنى

سۇيۇقتاش ئېتىپ بەر دەيدىغان قىلىقلار ئەۋج ئالغىلى تۇردى. ئاچچىق-چۈچۈك سۇيۇقتاش ئېتىدىغان نەرسە ئۆيىدە بارمۇ، يوقمۇ ئۇنىڭ بىلەن كارى بولمايتتى. كۈندىلىك تۇرمۇشنى — يېمەك-ئىچمەكنى قامداش ئۇنىڭ ئېسىگە كەلمەيدىغان بولدى. شۇنىڭ بىلەن ھازىرغىچە قاتتىق-يىرىك گەپلەر بولۇنمىغان ئائىلىدە تىللىشىش، ئۇرۇشۇشلار، ئائىلە جابدۇقلىرىنى بىر-بىرىگە ئېتىشلار يۈز بەردى. بارا-بارا كېرىمنىڭ ئىچمەيدىغان كۈنى قالمىدى. ئۇ ئۆيىدىن بىر چىقىپ كەتسە، بەزىدە يېرىم كېچىدە، بەزىدە تاڭ ئاتقاندا كېلىدىغان، يەنە بەزىدە كۈنلەپ-كۈنلەپ يوقىلىپ كېتىدىغان، ئائىلىنىڭ كۈندىلىك تۇرمۇشى، بالىلارنىڭ كىيىم-كېچىكى بىلەن كارىمۇ بولمايدىغان بولدى. ياخشى گەپ-نەسىھەتلەرنى ئاڭلىمىدى. كۈنلەپ-كۈنلەپ ئاچ قېلىشلار بۇ ئائىلىدە ئادەتتىكى ئىشقا ئايلىنىپ قالدى. تاجىگۈل ئۆيىدىكى پۇلغا يارىغۇدەك نەرسىلەرنى سېتىپ بولدى. ئۆيلىنىپ، بالا تېپىپ ئۇنىڭ بىلەن كارى بولمايدىغان تۇخۇمنى ئۆزى باسماي تاشلىۋېتىدىغان كاككۇكتەك مۇنداق ئەردىن ئۇ يىرگىنىچكە باشلىدى. ئىتمۇ بالىلىرى بىر نېمە تېپىپ يېيەلەيدىغان بولغۇچە ئۇنى باقىدىغۇ، — دەپ ئويلىدى ئاخىر تاجىگۈل، — بۇنىڭ نەرى ئادەم!...» شۇنچىلىك ئىناق، مېھرىبان، مېھماندەك ئۆتۈشكەن بۇ ئائىلىنى شۇ ھالغا كېلىدۇ دەپ كىمۇ ئويلىغان؟!... تۇرمۇش شۇنداق تاسادىپ، غەلىتە ئەھۋاللارغا بايىكى، كىشىلەر تېخى ئۇنىڭ ئاچچىق تەمىنى تېتىمىغان ئىشلار كۆپ ئىكەن، مانا ئەمدى ئۇلار بىر-بىرىدىن نەپرەتلىنىدىغان،

ئاجرىشىشقا ئېلىپ كەلدى. تاجىگۈل ئۆيىدىن قۇرۇق بويىنى ئېلىپلا چىقىپ كەتتى.

— شۇنداق قىلىپ، ئۇكام، — دېدى تاجىگۈل ئوغلىنىڭ تەربىيىچىسى خەمىت كە تارتىنماي، نومۇسلانماي سۆزلەۋاتقان سۆزىنى داۋاملاشتۇرۇپ، — دۇنيادا ئەڭ ۋەھشىي، يىرتقۇچ ھايۋانمۇ بالىلىرىنى باقىدىغۇ، ئۇلارغا كۆيۈنىدۇغۇ، چىدىمايدۇغۇ، يولى كەلسە جېنىنى ئاتىۋېتىدۇغۇ... سوت ماڭا: سىزنىڭ ئىش ئورنىڭىز يوق، بالىلارنى بېقىشتا قىيىنلىق قالىسىز، دېسە، ماقۇل دەپتىمەن، نېمىشقا تاشلاپ كەتكەندىمەن؟... بىزمۇ ئادەم بولغاندىكىن، تۇرمۇشنىڭ يولىنى قىلار ئىدۇق، كەچ قويغان خۇدايىم، ئاچ قويماپتۇ دېگەندەك، رىزقىمىزنى بېرەر ئىدى. بالانىڭ مۇشۇنداق بولۇپ كېتىشىگە بىر تۇرۇپ ئۆزۈم سەۋەبچى بولدۇممىكىن، دەپ ئويلاپ كېتىمەن... سىزدىن نېمىنى يوشۇراي، كىشىلەرنىڭ كۆزى چۈشكەن، كېلىشكەن قىز ئىدىم، ئۆزۈم يارىتىپ كېرىمگە تەگدىم. ياشلىقىم، گۈزەللىكىم، پۈتۈن ئىشقى - مۇھەببەتلىرىمنى ئۇنىڭغا، بالىلىرىمغا بەردىم. ئاخىر ئايىغىدا قاراڭا، ئۇنىڭدىن، بالىلىرىمدىن، چاقناپ تۇرغان ياشلىقىمدىن، ھۆسن - جامالىمدىن ئايرىلىپ، خۇددى ياغاچقا ئويۇپ قويغان ئادەمدەك بولۇپ قالدىم. مېنى ئوتتۇز بەش ياش دېسە كىم ئىشىنىدۇ؟... ئادەملەر نېمىشقا دۇنياغا كېلىدۇ؟ نېمىشقا ياشايدۇ؟... مۇشۇنداق سورۇقچىلىق، ۋەيرانچىلىقلارنى تارتىشنى كىم ئويلغان؟!... ئويلىرىم، ئارزۇلىرىم، ئۈمىدلىرىم نەگە كەتتى؟...

ئۇ كۆكسىنى كۆتۈرۈپ چوڭقۇر تىنىدى - دە، توختاپ قالدى. ئۇنىڭ مۇلايىم قوي كۆزلىرى جىددىي تۈسكە كىرىپ،

ئېچىنىش، پۇشايىماندىن ياندى. قاپقارا كىرىپكىلىرىمۇ ئەلەمدىن تولىغاندى. خەمىتنىڭ تاجىگۈلگە ئېيتىش ئۈچۈن كۆڭلىگە پۈكۈپ قويغان خېلى گەپلىرى بار ئىدى، بىراق ئۇنىڭ ئازابلىق دەردلىرىگە، سولغان چىرايىغا، بىردە يېنىپ، بىردە مەيۈس-لىنىپ تۇرغان كۆزلىرىگە قاراپ ئۇنىڭدىن كەچتى ۋە تاجىگۈلگە ئوخشاشلا ئازابلىنىپ دېمى ئىچىگە چۈشۈپ كەتتى.

— قانداق قىلاي، — غەمكىن ئاۋاز، ئېچىنىشلىق ھېسسىياتتا سۆز باشلىدى ئۇ، — ئۆمۈر يولى، تۇرمۇش غېمى ئادەمنى ھەر كويغا سالىدىكەن، تۇرمۇشقا چىقىم، بۇ ئېرىم بىلەنغۇ ھازىرچە يامان ئەمەسمەن، ئۇكام. بىراق ئەر يەتكەن ئوغۇللىرى، بويىغا يەتكەن قىزلىرى بار ئىكەن، كۆردىڭىزمۇ ئەمدى ماۋۇ دەردنى، شۇلار مېنى پاتقۇزمايۋاتىدۇ. ئەسلىدە ئۆگەيلىكىنىڭ دەردىنى بالىلار تارتىدۇ دەيدىغان، ياق، مەن تارتىۋاتىمەن، قاراڭ جېنىم ئۇكام، بالىلىرىم نېمىلەرنى كۆرۈۋاتىدۇ، مەن قانداق كۈنلەرگە قېلىۋاتىمەن؟ كېرىم نە ھالدا قالدى؟... ئۇھ، خۇدايىم، قىسمەتلىرىڭىزدىن ئايلىناي...

خەمىت تاجىگۈلنى ئۇزىتىپ دەرۋازىدىن چىقتى. خۇددى مەتەمدار كىشىدەك بېشىنى ساڭگىلاتقان پېتى ئۇنىڭ بىلەن خېلى يەرگىچە بىللە يۈرۈپ كەتكەنلىكىنى تۇيماي قالدى.

×

×

قىزىق ئىش: ئارىدىن بىرەر سائەت ئۆتە - ئۆتمەيلا بەختيارنى دادىسى يوقلاپ چىقىپ قالدى. ئۇنىڭ قاچانلا چىقسا مەست چىقىدىغانلىقىنى بۇ يەردىكىلەر ياخشى

بىلەتتى. بۈگۈنمۇ ئۇ پۇلاڭلاپ خۇددى يىقىلىپ چۈشىدىغاندەك بىر ئۇياققا، بىر بۇياققا تاشلىنىپ چىقىپ كەلدى. — كە، ساقا... بالام... — دېدى ئۇ ئالدىدا ئۆزىگە تىكىلىپ قاراپ قالغان ئوغلىغا. بەختىيارنىڭ يا ئېچىنىۋاتقانلىقىنى، يا غەزەپلىنىۋاتقانلىقىنى بىلگىلى بولمايتتى.

— مەن ساڭا سامسا... ئوخشىغان سامسا ئاچىقتىم، مە، — ئۇ تىترەپ تۇرغان قولى بىلەن يانچۇقىدىن ئىككىسى پۈتۈن، بىرى يېرىم ئۈچ سامسا ئالدى، — يېۋال بەختى، ئىسسىقدا... — يېرىم سامسنىڭ قىيمىسى يانچۇققا تېرىلىپ كەتكەنمۇ، ئىچىدە بىر تالمۇ گۆشى قالسىغانىدى.

كېرىمنىڭ نۇرى ئۆچكەن ياشاڭغىراپ تۇرغان كۆزلىرىنىڭ چۆرىسى كۆكرىپ كەتكەن، چىرايى ئۇزۇن يىل كېسەل تارتقان ئادەمدەك تېگى - تېگىدىن سېرىقىدىغان ۋە ئۇ يەر - بۇ يەرگە داغ چۈشكەن بولۇپ، ئۇ ئارانلا پۇت دەسسەپ تۇراتتى. تويغۇدەك ئىچىۋالغان بولسىمۇ، نېمىشقىدۇر گەپلىرى قولاشمايتتى. ئۇنىڭ كۈندىن - كۈنگە ئوساللاپ كېتىپ بارغانلىقى مانا مەن دەپ بىلىنىپ تۇراتتى. بەختىيارنىڭ دادىسىغا بىردىنلا ئىچى ئاغرىپ قالدى ۋە مۇلايمىلىق بىلەن سورىدى:

— ياراڭ قانداق بولۇپ قالدى، دادا؟

— ياخشى، ياخشى... ساقايدى.

— ئەكەلگىنە كۆرۈپ باقاي، — ئۇ دادىسىنىڭ كىر

ھەم تەردىن قېتىپ كەتكەن بۇرۇلكىسىنىڭ پۇچقىقىنى

قايرىدى، — نەدە، ساقايماپتۇغۇ، دادا؟

— ساقايماپتۇما...

— مېنىمۇ پۈتۈمغا يارا چىقىپ، دوختۇر دورا بەرگەن، ئىككىلا قېتىم سۈركىسەم ساقىيىپ كەتتى. شۇ دورىنى ساڭا ئاچىقىپ بېرى، تۇرۇپ تۇر دادا، — بەختىيار يۈگۈرگىنىچە ياتىقىغا كىرىپ كەتتى ۋە ھايال قىلمايلا چىقتى، — مانا، پۈتۈڭنى يىلماي سۇدا پاكىز يۇيۇپ ئاندىن سۈر.

بەختىيارنىڭ كۆزى لىپ قىلىپ ئۆزلىرىدىن يەتمىش-سەكسەن مېتر نېرىدا، ئېرىق قىرىنى جەينەكلەپ، يېنىچە ياتقان ئىككى مەست ئادەمگە تاشلىنىپ تۇراتتى. — بۇنىڭدىن كېيىن ئۇنداق ئادەملەر بىلەن چىقىغىنە، دادا، مەن ئىزا تارتىدىكەنمەن، — دېدى بەختىيار.

— ئۇلارمۇ چىقتى... ئۇلارمۇ... سېنى يوقلاپ...، — ئۇ دۇدۇقلاپ شۇنداق دېدى - دە، ئۇلارنى بۇياققا كېلىڭلار دېگەندەك قىلىپ قولىنى پۇلاڭلاتتى.

— بولدى، دادا، ئادەمنىڭ نومۇسىنى كەلتۈرۈپ نېمىگە چاقىرسەن ئۇ مەستلىرىڭنى.

بۈگۈن كېرىم ئاشۇ ئىككىسى بىلەن ئاشخانىدا بىللە ھاراق ئىچىشكەن. راسا قاينىغان چاغدا بىردىنلا ئۇ: مېنىڭ بالام تەربىيىدە... تېخى مۇشتىتەك تۇرۇپ... تەربىيىگە چۈشۈپ قالدى، مەن قانداق چىدايمەن... جېنىم بالام... ساقام بالام... دەپ يىغلاپ كەتكەن، باشقىلىرى تەسەللى بەرسىمۇ، ئۇنىڭ يىغىسى بېسىلمىغان. شۇنىڭ بىلەن ئۇلارمۇ: سېنىڭ بالاڭ بىزنىڭ بالىمىز،

يۈرە يوقلايمىز، دەپ ۋارقىرىشپ، ئېشىپ قالغان سانسىلارنى
ئېلىشىپ بۇ يەرگە چىقىشقان. ئۇ ئىككىسىمۇ كېرىمنىڭ
ئىچىمىسە يۈرەلمەيدىغان ئۆلپەتلىرى.

— ھەي دادا، جېنىم دادا، — دېدى بەختىيار
يالۋۇرۇش ھەم ئېچىنىش بىلەن، — ھاراققا بۇنداق
بېرىلىپ كەتمىگەن بولساڭ، ئاپامۇ كەتمىگەن، بىزمۇ
مۇنداق كۈنلەرگە قالمىغان بولاتتۇق...

— بەختى، سەن بىلمەيسەن...، — كېرىم بىرئاز
تېتىكىلىشىپ ياشاڭغىرىغان كۆزلىرى بىلەن ئوغلغا تىكىلدى، —
بىلمەيسەن... ئاپاڭچۇ، ئاپاڭ مېنىڭ يۈز - خاتىرىمىنى
قىلمىغان... سەن بىلمەيسەن... ئوغلۇم... بولمىسا مەن
بۇنچىلىك بولۇپ كەتمىگەن بولاتتىم، بالام...، — كېرىم
بەختىيارنى ھاڭ - تاڭ قالدۇرۇپ بىردىنلا يىغلاپ
كەتتى، ئۇ دادىسىنىڭ يىغلىغىنىنى زادىلا كۆرمىگەن.
ئۇنى ئويلىنىۋېرىدىغىنى، دادىسىنىڭ ئىچىمىسە يۈرەلمەيدىغان
ھالغا قېلىشىدا ئاپىسىنىڭ بىرەر مۇناسىۋىتى بارمىكىنە؟
ئۇ نېمىشقا شۇنداق دەيدىغاندۇ؟

كېرىمنىڭ ئىچكۈلۈككە قاتتىق بېرىلىشى سەۋەبىدىن
ئەر - ئايال ئىككىسى يىرىكىلىشىپ تىللىشىدىغان، ئۇرۇ -
شىدىغان ھالغا كەلگەندە، كېرىم تېخى ئىش - ئوقەتتىن
قالمىغان، كۆپ ۋاقىتنى ئاشپۇزۇل - مەيخانىلاردا
ئۆتكۈزۈش، قالغان ۋاقىتتا موزدۇزلۇق قىلىپ يۈرگەن
چاغلار ئىدى. بىر كۈنى ئۇ بەش - ئالتە چالا مەست
ئۆلىپتىنى ئاچچىق - چۈچۈك سۇيۇقئاش ئىچىمىز دەپ
ئۆيگە باشلاپ كەلدى. ئۇلارنىڭ قوللىرىدىكى، يانچۇق -
لىرىدىكى بوتۇلكىلاردا تېخى يېرىم - يارتا ھاراقلارمۇ

بار ئىدى. بۇ ھالىنى كۆرگەن تاجىگۈلنىڭ يەنە
چىدىغۇچىلىكى قالماي قەھرى بىلەن ۋارقىرىدى:
— يوقىلىش! ... ھارقىڭنى قەيەردە ئىچىشكەن
بولساڭ، ئاچچىق - چۈچۈكۈڭنىمۇ شۇ يەردە ئىچىش!
مېنىڭ ئۆيۈم قاۋاقخانا ئەمەس! ... بېزىرىپ تۇرۇشسەنغۇ،
يوقىلىش دەيمەن!
شۇنىڭدىن كېيىن كېرىمنىڭ ئۆيگە ئادەم باشلاپ
كېلىدىغان كۈنىمۇ بولمىدى، ھاراق ئىچمەيدىغانمۇ كۈنى
بولمىدى....

كېرىم قايتتى، بەختىيار خۇددى بوراندا قالغان
قامغاقتەك كېتىپ بارغان دادىسىنى ئۇزىتىپ قالدى.
بىردىنلا كۆڭلى بۇزۇلغان بالا كەينىگە بۇرۇلۇپ، ياتىقىغا
ئىتتىك كىردى - دە، ئۆزىنى كارىۋاتقا تاشلىدى ۋە
دۈم يېتىۋېلىپ ئۆكسۈپ - ئۆكسۈپ ئۇزاق يىغلىدى.

8

باسقان قەدەمنىڭ ھەممىسى ئوڭۇشلۇق بولۇۋەرمەيدۇ،
ئىنسانلارنىڭ بېسىپ ئۆتكەن قەدەملىرىدىن تۈپتۈز
ئىزلارمۇ، ئەگرى ئىزلارمۇ قاليدۇ، قالغان ئىزلارنىڭ ئەگرى
بولۇپ قالغانلىقىدىن ئۆكۈنگەن ھەم نەپرەتلەنگەن ئادەم
ئەمدىكى ئىزلىرىنىڭ قانداق چۈشۈشىگە قاتتىق دىققەت
قىلىشى مۇمكىن. بەختىيارنىڭ بۇ يەردىن چىقىپ كېتىشىگە
ئاز قالدى، ئۇ ئەمدىكى ئۆمۈر يولىدا قانداق ئىزلارنى
قالدۇرىدۇ؟ بۇنى كىتابخانلار قىياس قىلغان بولۇشىمۇ
مۇمكىن.

— بىر ھەپتىنىڭ ئالدىدا تاغام چىقتى — دېدى
 بەختىيار ئارزۇگۈلگە. ئىككىسى گۈللۈكنىڭ يېنىدا پاراڭ
 بىلەن ئولتۇرۇشاتتى، — دادام ھاراقىدا بۇرۇقۇرما بولۇپ
 تۈگەپ كېتىپتۇ، ئاپام ئۆيىمىزگە قايتىپ كەپتۇ.
 راست، بەختىيارنىڭ ئانىسى تاجىگۈل بۇرۇنقى ئۆيىگە
 قايتىپ كەلدى. ئۇنداق بولۇشى تاجىگۈلنىڭ موخۇركىچىلىق
 قىلىۋاتقان ئىككىنچى ئوغلى ئىليار موخۇركا ساتىدىغان
 تەنزىلىرىنى ئۆيگە ئەكەپ قويۇپ، بىر كۈندىلا يوقىلىپ
 كەتتى. ئاڭلاشلارغا قارىغاندا، ئۇ ئۆزىدىن چوڭ ئىككى
 بالا بىلەن گۇاڭجۇغا كېتىپتۇدەك. ئۇنى ئەگەشتۈرۈپ
 كەتكەن ئىككى بالا كىشىلەرنىڭ يانچۇقلىرىغا سەپىلىپ
 يۈرىدىغان بالىلار ئىمىش. ئۇنداق بولسا ئىليارنىڭ ئۇ
 ياققا كېتىشى ياخشىلىقتىن دېرەك بەرمەيدۇ. بۇنى
 ئاڭلىغان تاجىگۈل يەنە بىر قېتىم ئازابلىنىپ ئولتۇرالمىي
 قالدى. كەينىدىن كېرىمنىڭ تۇيۇقسىزلا كۈچىدا ئۆلۈپ
 قالغانلىق خەۋىرى تارقالدى. ئىككىنچى سىنىپتا ئوقۇۋاتقان
 كەنجى ئوغۇل دىليار يالغۇز قالغانلىقى ئۈچۈن، مەھەللە
 ئاساسىي قاتلام كومىتېتى ئۇنى گۈلشەرىخان موماينىڭ
 ئۆيىگە ئورۇنلاشتۇرۇپ، ئايدا ئون بەش سوم بېرىدىغان
 بوپتۇ. شۇنداق قىلىپ، بەش كىشىلىك بۇ ئائىلە توزغاقتەك
 توزۇپ كەتتى. بۇ خەۋەرلەرنى ئاڭلىغان تاجىگۈل
 بالىلىرىدىن ئايرىلىپ بولىدىغان ئوخشىمەن دېدى -
 دە، كېيىن تەككەن ئېرىدىن ئاجرىشىپ كېتىشكە ئۆتتى.
 ئۆزىمۇ پاتماي تۇرغان بۇ ئائىلىدىن ئاجرىشىپ چىقىش
 ئانچىمۇ تەسكە چۈشمىدى. كونا ئۆيىگە تېزلا قايتىپ
 كەلدى. دىليارنى ئۆز باغرىغا ئېلىپ، ئاساسىي قاتلامنىڭ

ئارغىسىنە قۇتۇلدۇرۇش پۇلىغا قانائەت قىلىپ تۇرمۇش ئۆتكۈزۈشكە باشلىدى. ناچار تۇرمۇشقىمۇ قانائەت قىلساڭ، يۈرىكىڭگە چۈشكەن يارىلار ساقىيىشقا باشلايدۇ.

— دادام مۇلايىم، ياۋاش ئادەم ئىدى، — دېدى بەختىيار ئۆزىمۇ مۇلايىم ئاۋازدا، — بىزنى بىرەر قېتىم ئۇرغىنىنى بىلمەيمەن، — ئۇ مەيۈسلىنىپ بىردەم جىمىپ كەتكەندىن كېيىن قوشۇپ قويدى، — ھاراق دادامنى ئەكەتتى، بىزنىمۇ ۋەيران قىلىپ تۈگەشتۈرۈۋەتتى.

— سىز نېمىگە مەيۈسلىنەتتىڭىز، سىزنىڭغۇ ئاپىڭىز بار، ئۆيۈڭلارغىمۇ قايتىپ كەپتۇ، ئۆكىلىرىڭىزمۇ بار، مېنىڭ نېمەم بار؟... قىز بېشىم بىلەن تىكەندەك يالغۇزمەن، — ئارزۇگۈل يىغلىۋېتىشكە ئاز - ئاز قالدى ۋە بىگىز بارمىقى بىلەن يەرنى سىجاپ ئولتۇرۇپ كەتتى. ئۇنىڭ دۈپدۈگىلەك كۆزلىرىگە ياش ئەگىپ توختاپ قالدى.

غويۇلداپ ئۆتكەن يىللار بەختىيارنىڭمۇ، ئارزۇگۈلنىڭمۇ يېشىنى ئون يەتتىدىن ئاشۇرۇپ، ئۇلارنىڭ يېگىتلىك، قىزلىق قۇرامىنى يېتىلدۈرۈشكە باشلىدى. بەختىيارنىڭ ئېتىگە ئەت قوشۇلۇپ، بويى ئۆسۈپ، بۇرۇتتى خەت تارتتى. ئارزۇگۈلنىڭ كۆكسى كۆتۈرۈلۈپ، بويى - تۇرقىغا سىن كىرىپ، ئىزا تارتىش، نومۇسلىنىش ھېسلىرى ئوبدانلا ئويغىنىپ، ئىشقى - مۇھەببەت گەپلىرى بولسا، يۈزى قىزىرىدىغان، يەرگە قارىۋالدىغان بولدى.

— بەختىيار، — دېدى قىز ئۇنىڭدىن ياردەم تىلىگەندەك تەلمۈرۈپ قاراپ، — مۇددىتىمىز ئالتە ئاي

قسقاردى، چىقىدىغان ۋاقتىمىزغىمۇ ئاز قالدى، سىزغۇ ئاپىڭىزنىڭ يېنىغا چىقسىز، مەن نەگە چىقارمەن. — قورقماڭ، بىر ئىلاجىنى قىلىمىز.

— شۇنى ئويلىسام، بېشىمنىڭ ئىچىمۇ، تېشىمۇ قېتىپ كېتىدۇ... توۋا، نېمانداق ئادەمنىڭ غېمى تۈگىمەيدىغان. — دۇر...

— بۇنى ئۇنچىۋالا ئويلاپ كەتمەڭ، ۋاقتى كەلگەندە خەمت مۇئەللىمگە ئېيتىمىز، بىز ئۈچۈن ئۇ ئاز ئەجىر قىلىمىغان، ھېلىمۇ ئۇ يەنە بىر ئىلاجىنى قىلىدۇ. راست، ئۈستىڭىزچۇ؟

— ئۈستام مېنى ھازىر ئانچە ياخشى كۆرمەس بولۇپ قالدى. مېنىڭ غېمىمنى قىلمايدۇ.

— نېمىشقا؟ مېنى ماختىدى دەۋاتاتتىڭىزغۇ؟

— يېقىندىن بېرى دېگىنىنى، كۆرسەتكىنىنى شۇنداق توغرا، شۇنداق چاققان قىلىدىغان بولۇۋىدىم، خوتۇن كىشىنىڭ قورسقى تار بولىدۇ دېگەن راست ئىكەن، تۇرۇپلا ماڭا ئۆچ بولۇپ قالدى.

— ئەنسىرمەڭ، — دېدى بەختىيار، — باشقا ئىلاجىنى قىلالىماق، بىزنىڭكىگە چىقارسىز، ئاپام بىلەن تۇرارسىز.

ئارزۇگۈل ھۈپپىدە قىزىرىپ، قانداقتۇر بىر مۇلايم قىياپەتتە بەختىيارغا ئاستا قاراپ قويدى، بەختىيار بولسا بېپەرۋا ھالدا قاراپ تۇراتتى.

ئىككىسى يېقىنلاپ كېلىۋاتقان ئەركىن - بەھۇزۇر

كۈنلەر ھەققىدە كەچكى تاماققا قوڭغۇراق چېلىنغانغا
قەدەر شۇ يەردە پاراڭلىشىپ ئولتۇرۇشتى.

×

×

مۇخبىر ئۆسمۈر جىنايەتچىلەر لاگېرىغا يەنە چىقتى.
بۇ، ئاۋغۇست ئېيىنىڭ ئاخىرقى مەزگىلى ئىدى. ئۇنىڭ
دىمىقىغا قوغۇننىڭ مەزىلىك پۇرىقى ئۇرۇلۇپ، ئېغىزىغا
سېرىقسۇ كەلدى. قوغۇنلۇقتىن ئۈزۈلۈۋاتقان قوغۇنلار
كەڭرى لاپاسنىڭ ئاستىغا تىزىلىۋاتاتتى. ئىشچى -
خىزمەتچىلەرگە قوغۇن سېتىپ بەرسە كېرەك، ئىككىيلەن
تارازىلارنى جۈندەۋاتىدۇ، بىرنەچچىسى قوغۇنلارنى
سورتلارغا ئايرىۋاتىدۇ.

مۇخبىر شۇ يەردە خەمەت بىلەن ئۇچرىشىپ قالدى.
ئۇ بۇ قوغۇنلارنى بالىلارنىڭ يېتىشتۈرگەنلىكىنى، ئۇلارنىڭ
ياراتقان باشقىمۇ بايلىقلىرى بار ئىكەنلىكىنى ئېيتىپ
بەردى. ئۇ يەنە مۇخبىرنىڭ ئۇزاق يوقىلىپ كەتكەنلىكىنى،
ئۆسمۈر جىنايەتچىلەرنى تەربىيەلەشتە بەزىبىر يېڭىلىقلارنىڭ
بولۇۋاتقانلىقىنى ۋە ئۇنى سۆزلەپ بېرىشنى كۆڭلىگە
پۈكۈپ قويغانلىقىنىمۇ ئېيتتى.

شۇ چاغدا ئېتىزدا ئىشلەۋاتقان بالىلارمۇ قايتتى.
ھەممىسىنىڭ قولىدا بىردىن قوغۇن، يۈز - كۆزلىرى
تەرلەپ، قىزىرىپ كەتكەن، چىرايلىرىدا شادلىق ئەكس
ئېتىپ تۇرىدۇ. مۇخبىر ئۇلارغا سەپسىلىپ قارىدى، ئۇلار
قىزىق گەپلەر، كۈلكىلەر بىلەن كېلىشمەكتە ئىدى،
قىزلار ئۇنى كۆرۈپ يەرگە قارىۋېلىشتى. ئۇ بۇ يەردىكى

نازارەتچىلەر ئۇلارنىڭ قولىدىكى قوغۇنلارنى ئارتۇپلىشى مۇمكىن، دەپ ئويلىغانىدى، ياق، ئۇنداق قىلمىدى، ئۇلار قوغۇنلىرىنى كۆتۈرۈشكەن يېتى كۈلگە - پاراڭلىرى بىلەن ياتاقلىرى بار قورۇغا يوغان تۆمۈر دەرۋازا ئارقىلىق كىرىپ كېتىشتى.

خەمەت تورلىشىپ پىشقان كۆكچىدىن بىرنى ئالدى - دە، مۇخبىرنى باشلاپ بۆلۈمگە كىرىپ كەتتى. قوغۇنغا پىچاق تېگىشى بىلەنلا يېرىلىپ كەتتى، ئىككىسى ئۇنى تۈگەپ كەتكۈچە ماختاپ يېيىشتى. مۇخبىر بۇ قوغۇنلارنى يېتىشتۈرۈشتە بالىلارنىڭ نۇرغۇن ئەجر قىلىپ تەر تۆككەنلىكىنى ھېس قىلدى. خەمەت قوغۇننىڭ ئۇرۇقىنى ئالايەن ئېلىپ قويدى.

— شۇنچە سەپسىلىپ قاراپمۇ ھېلىقى ئويچان بالىنى چېلىقتۇرالىدىمغۇ؟ — دېدى مۇخبىر.

— ھە، بەختىيارنى دەمسىز، مېنىڭمۇ سىزگە سۆزلەپ بەرمەكچى بولغىنىم شۇلار توغرۇلۇق ئىدى، — خەمەت ئولتۇرۇپ يېنىدىن تاماكا ئالدى، ئىككىسى قوغۇندىن كېيىن پەيزى قىلىپ چېكىشتى، — ئىسلاھات شامىلى بىزنىڭ باشلىقلارنىمۇ تەۋرەتتى، ئۇلارمۇ قوزغالدى. بۇ يەردىن مۇددىتىنى تولدۇرۇپ چىقىدىغان بالىلارنىڭ ئىستىقبالىنىمۇ ئويلىدى، ئىزدەندى...

خەمەتنىڭ نەزەرىدە كېسىلگەن بالىلارنىڭ مۇددىتىنى تولدۇرۇپ چىقىپ كېتىشى ئۇلارنىڭ چىققاندىن كېيىنكى ھاياتىنى قانداق ئۆتكۈزۈشىنى ھەل قىلىپ بېرىش، ئۇلارنىڭ ئىستىقبالى بىلەن كارى بولماسلىقىنى ئىسلاھ قىلىش كېرەك ئىدى. ئەڭ ياخشىسى ئۇلار بۇ يەردىن جەمئىيەتكە

ھۈنەرۋەن بولۇپ چىقىپ كېتىشى كېرەك. شۇ چاغدا جەمئىيەتكە چىققاندا تەمتىرىمەي، ھالال ياشاشقا ئىگە بولىدۇ. يەنە جىنايەت ئۆتكۈزۈشتىن ساقلىنىپ قالىدۇ. بۇنىڭدا مۇنۇ ئىككى خىل ئۇسۇل بار: بىرى، مەشەگە ھۈنەرۋەن - ئۇستىلارنى تەكلىپ قىلىپ بالىلارغا ھۈنەر ئۆگىتىش؛ يەنە بىرى، جەمئىيەتتىكى ھەرخىل كەسىپى كارخانىلار ۋە ھەرخىل ھۈنەرۋەنلەر بىلەن سۆزلىشىپ توختام تۈزۈپ، ئىپادىسى ياخشى بالىلارنى شۇلارغا شاگىرتلىققا بېرىش.

— بىرنەچچە يىل بۇرۇن يۇقىرىغا بەرگەن پىكرىم ماقۇل تېپىلغان، — دېدى خەمەت، — ھازىرچە ئىككىنچى خىل ئۇسۇلنى قوللىنىپ، ئىپادىسى ياخشى بالىلاردىن ئىككى قىز، ئالتە ئوغۇلنى ئاجراتقان، ئىككى قىزنى تىككۈچىلىك كارخانىسىغا، تۆت ئوغۇلنى ئاياغ كىيىم كارخانىسىغا، يەنە ئىككى ئوغۇلنى شەخسىي ناۋايىلارغا شاگىرتلىققا بەردۇق. بۇ بىرىنچى قېتىملىق سىناق رېتىدە قوللانغان ئىش، ئەمما ئۈنۈمى ياخشى بولىدىغاندەك تۇرىدۇ.

بۇ سەككىز بالا ئوقۇش، ئەمگەك ھەم باشقا ئىشلاردا ئىپادىسى ھەقىقەتەن ياخشى بالىلار ئىدى. ئۇلار ئەتىگەنلىكى بۇ يەردىن يولغا چىقىپ، ئىككى كىلومېتر ماڭغاندىن كېيىن، ئاپتوبۇسقا چىقاتتى - دە، يەنە ئۈچ كىلومېتر يول بېسىپ شەھەرگە كىرىپ، ھەرقايسى ئىش ئورۇنلىرىغا تارقىلاتتى. چۈشتە ئەكەلگەن نېنى بىلەن چاي ئىچىپ، كەچتە تاماققا ئۈلگۈرۈپ لاگېرغا قايتىپ چىقاتتى. ئۇلارنىڭ بىر يىللىق توختام بىلەن

ئۆگىنىۋاتقىنىغا ئون ئاي بولۇپ قالغانىدى.

— سىز سورىغان ئويچان بالا — بەختىيار شۇلارنىڭ ئىچىدىكى ئەڭ تېز، ئەڭ ياخشى ھۈنەر ئۆگىنىۋاتقىنى، — دېدى خەمەت ئىپتىخار بىلەن، — ھازىر ئۈستىسى دۇكان ئايرىپ بەرسەم ناۋايلىقنى ئۆزى پۈتۈنلەي مۇستەقىل قىلىپ كېتەلەيدۇ، دەۋاتىدۇ. ئۇنىڭ ئويچان ھاياتىغا ئەمدى شادلىقمۇ قوشۇلىدۇ.

خەمەتتىڭ ئاق - سېرىق، يېقىملىق چىرايىدىن قەتئىيلىك، جاسارەتلىك روھ ئەكس ئېتىپ تۇراتتى. ئۇ ئۆز پىكرىنىڭ، تۈرلۈك چارە - تەدبىرلىرىنىڭ ياخشى نەتىجە بېرىۋاتقانلىقىدىن خۇشال ئىدى ۋە ئاشۇ خۇشاللىقنى مۇمكىنقەدەر شەرھلەپ سۆزلەپ چۈشەندۈرۈشكە تىرىشاتتى. ئۆتكەن قېتىمقى كۈچەپ سۆزلىگەن سۆزلىرىدىن ئۇنىڭ ئوقۇل قارا ئەمگەكلا قىلىشقا قارشى ئىكەنلىكىنى ھېس قىلىشقا بولاتتى. ئۇ ئەمدى يەنە كىچىككەنە بالىلارنى دېھقانچىلىق، كۆكتاتچىلىققا سالغاندىن كۆرە، بىر ياقىتىن ئوقۇش، بىر ياقىتىن مەشەدە ھۈنەر ئۆگىتىش، مەسىلەن، ياغاچچىلىق، موزدۇزلۇق، تىككۈچىلىك، ساتىراشلىق سېخلىرىنى قۇرۇش، ئۈستىلارنى سىرتتىن تەكلىپ قىلىش، ئاستا - ئاستا ئۆز ئىچىدىن ئۈستىل يېتىشتۈرۈش ھەققىدە يەنە بىرمۇنچە پىلانلىرى ھەققىدە سۆزلەپ بەردى.

— بىز ھازىر بالىلارنى تەربىيەلەشتىكى تەن جازاسى بېرىش، قوپاللىق قىلىش، ئۆزۈمنىڭكى توغرا دەپ ئۇلارنى مەجبۇر كۆندۈرۈش، ئۇلارنىڭ ھالىغا يەتمەسلىككە ئوخشاش ئۇسۇللىرىمىزنى دەسلەپكى قەدەمدە ئىسلاھ

قىلىپ ئۆزگەرتتۇق، — دېدى خەمت يەنە بىر مەسىلىگە ئۆتۈپ، قىسقا، قارا قاشلىرىنى چىمىرىپ قويۇپ، — ئاتنىمۇ تېز ماڭمىدى، دەپ ئۇرۇۋەرسەڭ چىچاڭشىيدۇ، تېپىدۇ، چىشلەيدۇ؛ باش - كۆزنى سىيلاپ، سىلىق مۇئامىلە قىلساڭ، بولدۇرۇپ قالغىنىمۇ ماڭىدۇ. خاتالىق - سەۋەنلىك ئۆتكۈزگەنلەرنى تىللىدۇق، ئوردۇق... ئادەم دېگەنمۇ قىزىق نەرسە ئىكەن، بىز بىلەن قېرىشىپ، خاتالىقنى داۋاملاشتۇرۇۋەردى. سىلىق مۇئامىلە قىلىپ، خاتالىق - سەۋەنلىكلىرىنىڭ ئاقىۋىتىنى چۈشەندۈرۈپ، ئۇلارغا كۆيۈنۈپ، مېھرىبانلىق كۆرسىتىۋىدۇق تەسىرلەندى، پەيلىدىن ياندى، ئۆزگەردى. ئۇلارنىڭ كۆپچىلىكى ھازىر ئىشەنچلىك ئادەملەرگە ئايلىنىۋاتىدۇ.

خەمت سۆزلىرىنى ئاخىرلاشتۇرۇپ يەنە مۇنۇلارنى قوشۇپ قويدى:

— ئىككى ئايدىن كېيىن بىر چىقىڭ، مۇددىتى توشقان سەككىز بالىنى يەنى سىرتتا ھۈنەر ئۆگىنىۋاتقانلارنى قويۇپ بېرىمىز، ئۇلارغا ھۈنەر ئۆگەتكەنلەر بىلەن تۈزگەن توختاممۇ شۇ كۈنى توشىدۇ. شۇڭا بىز بۇ يېڭىلىقنى ئالاھىدە داغدۇغا بىلەن نامايىش قىلماقچىمىز، چىقىڭ، شۇ كۈنى بالىلارنىڭ چىرايىغا سەپسىلىك، ھېسسىياتىنى بايقاڭ، كۆزىتىڭ...

مۇخبىر ئىككى ئايدىن كېيىن چىقتى. بىراق ئۇ كېچىكىپ قالدى، ئۇلارنى ئۇزىتىش ئاخىرلاشقانىدى. خەمتكە ئۆزىغاھلىق قويدى. خەمتنىڭ يېنىدا بەختىيار بىلەن يەنە بىر قىز، ئىككى ئوغۇل بالا تۇراتتى. بۇلار

بۇ يەردىن ئۆزىتىلغانلار ئىدى. بەختىيارنىڭ چىرايى ئېچىلىپ، ھېلىقى خىيالچانلىقلاردىن ئەسەرمۇ قالماپتۇ، بۇغداي ئوڭ يۈزىدە، يېقىملىق قارا كۆزلىرىدە ۋە قىزىلارنىڭكىدەك نېپىز لەۋلىرىدە خۇش تەبەسسۇم جىلۋىلىنىپ تۇراتتى.

— بۇلار ئەتە ئەتىگەن بۇ يەردىن ئايرىلىدۇ، — دېدى خەمەت كۈلۈپ، — بەختىيارغا ئۇستىسى ئەتىلا دۇكان ئايرىپ بەرمەكچى، بىرقۇر دۇكان سايمانلىرىنى تەييارلاپ قويۇپتۇ. مۇنۇ قىزىمىز — ئارزۇگۈل ئۇستا ماشىنىچى بولۇپ يېتىشتى. بىر ئاياغ ماشىنىسى بىلەن بۇ قىزىمىزنى ئۆزىنىڭ ھۈنەر ئۆگەنگەن دۇكانىغا ئورۇنلاشتۇرۇپ بولدۇق.

بۇلارنىڭ ھەممىسى ئەمدىكى تۇرمۇش يولىغا مۇستەقىل، ئەركىن قەدەم بېشىش ئۈچۈن تەييارلانغان قىز - يىگىتلەر ئىدى. ئۇلارنىڭ چىرايلىرىدا خۇشاللىق، رازىمەنلىك ئالامەتلىرى ئىپادىلەنەتتى. ئۆمۈرنىڭ شۇنداق خۇش خۇي، شادچاغلىرى بولىدىغانلىقىنى ئۇلار ئەمدىلا ھېس قىلىشقانىدى. ئەتىنىڭ يېتىپ كېلىشىنى خۇددى ھېيتنى كۈتۈۋاتقان بالىلاردەك كۈتمەكتە ئىدى.

مۇخبىر كۈن ئولتۇراي دېگەندە قايتتى. بەختىيار بىلەن ئارزۇگۈل ئۇنىڭ بىلەن شەھەرگە ماڭدى.

— ئاپامنى كۆرۈشكە ماڭدىم، — دېدى بەختىيار ئۇنىڭغا كۈلۈپ قاراپ، — ئەتىگىچە تاقەت قىلالىدىم. — سىزچۇ؟ — دېدى ئۇ ئارزۇگۈلگە، — سىزنىڭمۇ تاقەت قىلالماي مېڭىشىڭىزمۇ؟

— ياق، مېنىڭ ئاتا - ئانام يوق...، — دېدى

قىز مەيۈسلۈك بىلەن، — بەختيارنىڭ ئاپىسىنى بولسىمۇ كۆرۈپ كېلەي دەپ كېتىۋاتىمەن.

— مۇنداق دەڭ... مەيۈسلەنمەڭ، قىزچاق، — دېدى ئۇ، — بەختيارنىڭ ئاپىسىنى ئاپا قىلىۋالسىڭىزمۇ بولىدۇ...

ئاۋۋال ئارزۇگۈل، ئاندىن بەختيار ئۇلارنىڭ ئالدىدا ئوچۇق كۆرۈنۈپ تۇرغان شەپقەت قىزىلىقىدەك قىزىرىپ كەتتى ۋە يەرگە قارىۋالدى. بۇ گەپنى ئۇ ئاتا - ئانىسىز يېتىم قىزغا ئىچى ئاغرىپ مۇنداقلا دەپ قويغان، ئۇلارغا باشقىچە تەسىر قىلىدىغانلىقىنى ئويلاپمۇ قويمىغان ئىدى.

— گۈلشەرىخان موما!...

ئۇلار تەرەپكە كېلىۋاتقان موماغا قاراپ بىردىنلا ۋارقىرىۋەتتى بەختيار.

— ۋاي، جېنىم بالام، چوپچوڭلا يىگىت بولۇپ كېتىپسەنغۇ... — پايپاسلاپ يېتىپ كەلگەن موما ئۇنىڭ پېشانىسىغا يېنىش - يېنىشلاپ سۆيىدى، — سېنى تاجىگۈل ئەتە چىقىدىكەن، ئالدىغا چىقايلى دېۋىدى، ئەتەڭنى قوي، ھازىرلا چىقىمەن، دېدىم - دە، بۇ ياققا چاپتىم... پاھ، كاتتا ئادەم بولۇپ كېتىپسەنغۇ بەختيار، قارا سېنى... ئاشۇ يىللىرى كىچىككەنە بالا ئەمەسمىدىڭ...، — موما بىرىنىمىنى ئەسلىگەندەك كۆزلىرىنى چىمچىقلىتىپ تۇرۇپ قالدى، — ئاشۇ يىللار... بوپتۇ، سەن گۆدەكتىڭ، ئۇنىڭ ئۈستىگە شۇ يىللارنى رەنجىتىپ قويۇش ئۆز مەيلىگىمۇ ئەمەستى...

— شۇنداق موما، ئاشۇ يىللار مەندىن رەنجىپ

ئۆتكەن، ئەمدىكى يىللار كۈلۈپ ئۆتسۇ.
— يارايىسەن، ئوغلۇم، كۈلگەندىمۇ قاقاقلىتىپ
كۈلدۈرۈۋەت!
مومايىنىڭ گېپىگە ھەممىسى قاقاقلاپ كۈلۈپ كەتتى.

1988 - يىل دېكابىر، غۇلجا.

ئادەملەر، ماڭا رەھىم قىلماڭلار

ئۇنىڭ كىيىم-كېچەكلىرى كىر ھەم يىرتىلغان، كۆزلىرى ياش يۇقى، بېشىدىكى ئۆڭۈپ كەتكەن سوكونا شەپكە-سىنىڭ چەت-چۆرىلىرى قىرقلانغانىدى، قەددى-قامتىدىن ئەسلىدە كېلىشكەن ئادەملىكى بىلىنىپ تۇرسىمۇ، ھازىر پۈتۈنلەي مۈكچىيىپ قاپتۇ.

— گېزىتخانىنىڭ مۇخبىرى سىز بولامسىز؟— دېدى ئۇ.

— شۇنداق، — دېدىم مەن ۋە سەل ئەيمىنىپراق ئورۇن كۆرسەتتىم، — كېلىڭ، ئولتۇرۇڭ. ئۇ يۇمشاق ئورۇندۇقتا ئولتۇردى-دە، كۆكسىنى تولدۇرۇپ چوڭقۇر تىندى. ئۇنىڭ چىرايى بەكمۇ قايغۇلۇق ئىدى.

— بېشىمدىن ئۆتكەن ۋەقەلەرنى يازامدىكىن دەپ كىرىۋىدىم، — دېدى ئۇ ماڭا تەلپۈرۈپ قاراپ، ئۇنىڭ كۆزلىرىدىن پەرىشان ئۇچقۇنلار كۆرۈندى.

— قانداق ۋەقەلەر؟

— سۆزلىگەندە بىلىسىز.

— مەيلى... — مەن سەل ئارىسالدى بولۇپ

جاۋاب بەردىم، — سۆزلەڭ، ئاڭلاپ باقاي. ئۇ تىترەۋاتقان قوللىرى بىلەن تاماكا يۈگەشكە كىرىشتى، لېكىن ئۇنىڭ تاماكا ئىسدا سېرىقداپ كەتكەن قوللىرى زادىلا قولاشمايتتى.

ئۇ سۆزلەشكە كىرىشتى، مەن يېزىۋاتقانلىرىمنى سەل نېرىراق سۈرۈپ قويۇپ، ئۇنىڭ سۆزلىرىگە قۇلاق سالىدىم.

ئۇ سۆزلىگەنسېرى مەن بېرىلىپ كەتتىم، ئاۋۋال راينى ياندۇرماي، ئاڭلاپ قويمايدىم، دەپ ئويلىغان بولساممۇ، مانا ئەمدى ئۇنىڭ ئاشۇ سۆزلىرى ئىختىيارىمنى پۈتۈنلەي ئۆزىگە تارتىۋالدى. ۋەقەلىك تازا جىددىي يېرىگە كەلگەندە چۈش ۋاقتى بولۇپ قالدى. ئاشخانغا كىرىپ تاساق ئاچىقتىم، ئۇ تاماقتىن ئازراقلا يېدى-دە، كۆڭلۈم تارتمايدۇ، دەپ قالغىنىنى يېگىلى ئۈنىدى. ئۇ يەنە سۆزگە كىرىشتى. ئەمدىكى ۋەقەلەرنى ئۆپكىدەپ يىغلاپ تۇرۇپ سۆزلىدى. بەزىدە سۆزىدىن توختاپ قېلىپ، خۇددى دەيدىغان گېپىنى تاپالمايۋاتقان بالىدەك قىيىنلاشتى. چۈشتىن كېيىن، كۈن قايرىلغان چاغدىلا سۆزىدىن توختىدى.

ئىككىمىز بىر ھازاغىچە گويا ھازىدار ئادەمدەك باشلىرىمىزنى سېلىپ، جىمجىت ئولتۇرۇشۇپ كەتتۇق. ئۇ تاراملاپ تۆكۈلۈۋاتقان ياشلىرىنى يېڭى بىلەن ئېرتتى - دە، ئۇلۇغ-كىچىك تىندى.

— دەيدىغانلىرىم مۇشۇ، ئۇكا، — دېدى ئۇ ماڭا يالۋۇرغاندەك قاراپ، — تېزىرەك يېزىپ چىقىشىڭىزنى تىلەيمەن.

— يازمەن، ئەلۋەتتە يازمەن! — دېدىم مەن
بېشىمنى ئىتتىك كۆتۈرۈپ.

— ئىسىم-فامىلىمى، خىزمەت ئورنىمنى يېزىڭ.
كىشىلەرنىڭ ماڭا نەپرەت ياغدۇرۇشىنى، يۈرىكىمگە
چۈشكەن ساقايماستىكى تال يارىنى كۆپەيتىۋېتىشىنى،
يۈزىگە، مىڭغا يەتكۈزۈۋېتىشىنى ئىستەيمەن.

مەن ئېچىنىپ ئۇنىڭغا قارىدىم.

— ياق، مەن ئەركىنرەك يېزىشىم كېرەك. ئىسىم-
فامىلىڭىزنى، خىزمەت ئورنىڭىزنى يازسام، بەزى
چەكلىمىلەرگە ئۇچراپ قالىمەن ھەم ئۇنداق يېزىلسا —
سىز كىشىلەرگە پايدىسى تەگسۇن دەۋاتىسىزغۇ — ئۇ
چاغدا ئۈنۈمى ئازراق بولۇپ قالىدۇ.

— بۇ ئىختىيارغۇ ئۆزىڭىزدە، — دېدى ئۇ، — بىراق
ئوچۇق يېزىلسا، مەن ئۈچۈن ياخشى بولغان بولاتتى.

1

پازىلجان قەددى-قامىتى كېلىشكەن يىگىت ئىدى.
رەتلىك كىيىنىپ، ئۆزىنى پاكىز تۇتۇپ يۈرۈشكە ئادەتلەندۈرۈلگەن بولۇپ، «پازىل پەرداز»، «پازىل چىچەن»
دېگەن لەقەبلىرىمۇ بار ئىدى. ئۇ ئېغىر-بېسىق،
ئەخلاقلىق قىزغا ئۆيلىنىمەن دەپ يۈرۈپ يىگىرمە يەتتە
ياشقىمۇ كىرىپ قالدى، شۇنىڭغىچە تېپىلغان لايىقلارنىڭ
بىرەرلىسىمۇ ياراتمىدى، ئۇنىڭغا ئاشىق بولۇپ قالغان
قىزلارنىڭ بىرەرلىكىمۇ كۆڭلى چۈشمىدى. بەزىسىنى
مىجەزى ئىتتىك ئىكەن، ئۇنداق قىز بىلەن ئۆي تۇتساڭ،

جاڭجالدىن خالىي بولالمايسەن، دەپ قارىدى. بەزىسىنى كۆزى ئىتتىك ئىكەن، ئۇنداق قىزنىڭ كەينىگە يىڭىتلىرى كۆپ كىرىۋالىدۇ، بېشىنى ئايلاندۇرىدۇ، ئاينىتىدۇ، تېخى دۈشمەنلىك بولۇپ قالىدۇ، دەپ ھېسابلىدى؛ بەزىسىنى جاۋۇلداق ئىكەن، كۆپ سۆزلەيدىكەن، ئۇنداق قىزنىڭ گەپ-سۆزىنىڭ ئەتىۋارى بولمايدۇ، دېدى؛ يەنە بەزىسىنى ياخشى-ياماننى ئانچە پەرق ئەتمەيدىكەن، ئۇنداق قىز ۋاپاسىز بولىدۇ، دەپ ئويلىدى. شۇنداق قىلىپ ئۇنىڭ قىزلاردىن تاپقان نۇقسانلىرى بىرىنىڭ كەينىدىن بىرى ئۇلىشىپ، يىگىرىمدىن ئېشىپ كەتتى. ئاخىر ئۇ يىگىرمە سەككىز ياشقا تولغاندا، كۆڭلىدىكىدەك بىرى تېپىلىپ قالدى. ئوقۇتقۇچى ئائىلىسىدە تەربىيىلىنىپ چوڭ بولغان، گۈلنار ئىسىملىك ئاق-سېرىق، مۇلايىم، تارتىنچاق قىزنى ئۆزىگە مۇناسىپ كۆردى-دە، ئانچە ئۇزۇن ئۆتمەيلا ئۇنىڭغا ئۆيلەندى.

شۇنىڭدىن كېيىن پازىلجان بىلەن گۈلنارنىڭ تۇرمۇشى يېپيېڭى دۇنياغا كۆچكەندەك، ئۇلارنىڭ ۋۇجۇدىنى لەززەتلىك بىر ئېقىم چۇلغۇۋالدى. خۇددى گۈلنار پازىلجان ئۈچۈنلا يارالغاندەك، پازىلجانمۇ گۈلنار ئۈچۈنلا يارالغاندەك ئىناق ۋە ئامراق تۇرمۇش باشلاندى. كۈنلەر ئۆتكەنسېرى ئۇلارنىڭ بىر-بىرىگە ئامراقلىقى، ئىناقلىقى ھەم سەمىمىي ۋاپادارلىقى ئورتاق كۆڭۈل ئارزۇسىنى قاندۇرۇپ بارماقتا ئىدى.

كىم تۇرمۇشتىن رازى بولسا، ئۆزىنى بەختلىك ھېس قىلىدۇ. پازىلجان يىگىرمە سەككىز ياشقا كىرگۈچە قىز تاللاپ، ئاخىر گۈلنارغا ئۆيلەنگىنىگە قانچىلىك رازى

بولغان بولسا، گۈلنارمۇ ئوچۇق مېجەزلىك، ئۆزىنى ھۈرمەت قىلىدىغان، كۆيۈنىدىغان ئەرگە تەگكىنىگە شۇنچىلىك خۇش ئىدى، تۇرمۇشىدىن، بەختىدىن رازى ئىدى. ئۇلار مۇشۇ كۈنلىرىگە قاراپ، تۇرمۇشنىڭ گۈل ئۈستىگە گۈل بولۇپ ئۆتىدىغانلىقىغا ئىشىنەتتى.

يەكشەنبە كۈنى، سەھەر تۇرغان گۈلنار خېمىر يۇغۇرۇپ، ئىككى تونۇر نان ياقتى، ئاندىن ئەتىياز ئاپتېپىغا قاقلىنىپ ئولتۇرۇپ، ئىككى ھەپتىدىن بېرى يىغىلىپ قالغان كىرلەرنى يۇيۇشقا كىرىشتى. ھويلىنى، دەرۋازا ئالدىلىرىنى سۈيۈرۈپ، گۈل تېرىش ئۈچۈن ھويلىنىڭ چەت-چۆرىلىرىگە چۆنەك تارتىپ، ئىشلىرىنى سەرەمجانلاشتۇرۇپ بولغان پازىلجان يۇنىدىن تۆكۈۋېتىش ئۈچۈن داسىنى كۆتۈرۈپ ماڭدى.

— ۋىيەي، بۇ نېمە قىلغىنىڭىز، — دېدى گۈلنار پازىلجانغا كۈلۈمسىرەپ قاراپ، — ئەر كىشىمۇ يۇندا تۆكەمدۇ؟

— نېمە بولىدۇ؟

— سەت بولىدۇ، قويۇڭ، ئۆزۈم ھازىر تۆكۈۋېتىمەن.

— سىز يېتىشەلمەيۋاتىسىز.

— كىشىلەر كۆرسە نېمە دەيدۇ؟ خوتۇننىڭ كىرىنى يۇيىدۇ، يۇنىدىسىنى تۆكىدۇ، بۇ قانداق ئەردۇ دېمەمدۇ؟ — ھەر ئىككىسى خىزمەتچى بولغاچقا، ئائىلە ئىشلىرىنى

تەڭ قىلىشىدىكەن دەر.

— ھەي پازىلجان، ئۇنداق دەپ تونۇيدىغانلار

ئاز...

پازىلجان ئېغىر داسىنى كۆتۈرگىنىچە، ھويلىنىڭ

ئوتتۇرىسىدا تۇرۇپ قالدى. ئۇ نېمە قىلارنى ياكى داسىنى
كۆتۈرۈپ تالغا مېڭىشنى، ياكى ئۇنى قويۇپ قويۇشنى
بىلمەي قالغانىدى، گۈلنار ئىككى قولىنى قولىقىغا تىقىپ
ئېرتىپ، ئىتتىك كېلىپ داسىنى ئۇنىڭ قولىدىن ئېلىۋالدى.
شۇ چاغدا پېشاۋاندىكى بىر جۈپ پاختەك سايىراپ
كەتتى، گۈلنار قاقاقلاپ كۈلۈۋەتتى، يازىلجانمۇ مېيىقىدا
كۈلۈپ قويدى.

— كىشىلەر سىزنىڭ يۇندا تۆككەنلىكىڭىزنى كۆرسە،
پاختەكنىڭ بۇ قورۇدا سايىرىشى بىكار ئەمەس ئىكەن،
دەيدۇ-دە. ①

مانا ئەمدى ئىككىسى تەڭلا قاقاقلاپ كۈلۈپ پاختەكنى
چۆچۈتۈۋەتتى.

— ئىشىز قالغان ئوخشايسىز، — دېدى گۈلنار چاق-
چاق ئارىلاش، كىرىۋېلىشقا ئولتۇرۇپ، — سىزگە تازا
مۇۋاپىق ئىش تېپىپ بېرەيمۇ؟
— ماقۇل، قېنى؟

— ئۆيگە كىرىپ، قولىڭىزغا كىتابنى ئېلىپ، بېشىڭىزغا
ياستۇقنى قىرلاپ قويۇپ ئوقۇڭ يا بولمىسا يېنىمدا ئولتۇرۇپ
ئوقۇڭ، مەنمۇ ئاڭلاي.

گۈلنار كىرىلىرىنى يۇيۇپ چايقاپ بولۇپ يېيىۋەتتى،
ئۇ ئۆزىدە قىلچە ھارغىنلىق ھېس قىلىمىدى. ئۇنىڭ
ھەرىكىتى شۇنچە تېز ۋە چاققان ئىدى، چىرايىدىن
يەنىلا يىللىق تەبەسسۇم يېغىپ تۇراتتى. كۆڭۈللۈك ئىش
ئادەمگە جۇشقۇن روھ بەخش ئېتىدۇ، شۇنىڭدىن كېيىن
① خەلق ئىچىدە پاختەك خوتۇنىدىن قورقۇدۇ، دەپ سايىرايدۇ دېگەن كەپ

۱۰۰

ئۇ قازان باشلىرىنى سۇۋاش، ئۆيىنىڭ چۆرىلىرىنى ئاقارتىشقا تۇتۇش قىلدى. بۇ، ئۇنىڭ توققۇز يېشىدىن تارتىپ قىلىپ، ئادەتلىنىپ كەتكەن ئىشلىرى ئىدى. مۇشۇنداق بىر قاتار ئىشلار ئۇنىڭ يېنىك ھەرىكەتلىرى بىلەن پۈتكەندىن كېيىن، ئۇ پازىلجاننىڭ ياخشى كۆرىدىغان تامىقى — جۇۋاۋا ئېتىشكە تۇتۇش قىلدى. كەچلىك تاماق يېيىلىپ بولغاندىن كېيىن، گۈلنار قاچا-قۇمۇچلارنى يۇيۇپ بولۇپ، رادىئو ئاڭلاۋاتقان پازىلجاننىڭ يېنىغا كېلىپ ئولتۇردى.

— بۈگۈن تازىمۇ ھېرىپ كەتتىڭىز - ھە؟ — دېدى پازىلجان گۈلنارغا ئامراقلىق ۋە رازىمەنلىك بىلەن تىكىلىپ.

— ياق، قىلچە... ئۆزۈمنى شۇنداق يېنىك سېزىۋاتىمەن، — ئۇلارنىڭ كۆزلىرى بىر-بىرىگە بېقىلغاندا، ھەر ئىككىسى كۆزلىرىدە ئوتلۇق مۇھەببەت ئۇچقۇنلىرى چاقناۋاتقانلىقىنى ھېس قىلىشتى... پازىلجان ئىختىيارسىز ھالدا گۈلنارنى قۇچاقلىۋالدى. مۇنداق چاغلاردا گۈلنارنىڭ تارتىنچاقلىقى ھامان قوزغىلاتتى. ئۇ يەرگە قارىۋالدى ۋە بېشىنى كۆتۈرۈپ ئۇنىڭغا قاراشقۇمۇ جۈرئەت قىلالىدى، لېكىن بوش ئاۋازدا پىچىرلىدى:

— ئۇنداق قىلماڭا...

— نېمىشقا؟

— ئىزا تارتىدىكەنمەن.

راستتىنلا نومۇسلىنىپ، يۈزلىرى ئوت ئالغان گۈلنار تىترەپ كەتتى، لېكىن پازىلجاننىڭ شۇنداق قىلىشىنى — قۇچاقلىشىنى خالايتتى.

— پازىلجان؟

— ھە .

— كۆڭلۈمگە بىر ئوي كېلىۋاتىدۇ . ئېيتايىمۇ؟

— ئەلۋەتتە ئېيتىڭ .

— ئىككىمىز ئوخشاش رەڭدە — قارا كۆك سارجىدىن ،

سىز كاستۇم- بۇرۇلكا ، مەن پىلاتى- يوپكا كىيىشكە قانداق دەيسىز؟

— كۆڭلۈمدىكىدەك گەپ قىلىدىڭىز .

— قاچان دېمەمسىز؟ رەختنى ئەتە ياكى ئۈگۈنلۈككە

ئالىمىز ، دەرھاللا ئۇستا ماشىنىچىغا بېرىمىز . نېمانچىلا

ئالدىراش دېمەمسىز؟

— ھە ، نېمانچىلا ئالدىراش؟

— قاراڭ ، ھازىر قورسىقىمىدىكى بالا تۆت ئايلىق

بولدى ، — دېدى گۈلنار بېشىنى كۆتۈرمەي سۆزىنى

داۋاملاشتۇرۇپ ، — يەنە بىر- ئىككى ئايدىن كېيىن كىيىم

ئۆلچەتسەك دەل بولماي قالىدۇ . ھېسابلاپ باقسام ، بالىمىز

تۇغۇلۇپ ئىككى ئايدىن كېيىن قۇربان ھېيت كېلىدىكەن ،

ھېيتنىڭ ئۈچىنچى كۈنى چۈشتىن كېيىن ئىككىمىز ئوخشاش

كىيىنىپ ، بالىنى چىرايلىق ئورايىمىز ، ئۇنى سىز كۆتۈرىسىز ،

مەن يېنىڭىزدا يېقىن ماڭمەن ، كىچىكلارنى ئايلىنىمىز ،

باغچىلارغا بارىمىز...

يېڭى تۇرمۇش قۇرغان ، بالىلىق بولغان ياش ئاياللاردا

مۇنداق ئارزۇنىڭ بولۇشى ، ئۇلارنىڭ بالىلىرىنى كۆتۈرۈشۈپ

سەيلە قىلىشنى ياخشى كۆرىدىغانلىقىنى پازىلجان ئوبدان

بىلەتتى ھەم مۇنداق ئارزۇنى ئىشقا ئاشۇرۇشنىڭ

كۆڭۈللۈك بولىدىغانلىقىنى چۈشىنىتتى . شۇڭا ئايالىدا

بۇنداق ئارزۇنىڭ تۇغۇلغىنىغا ئىنتايىن خۇشال بولدى ۋە سۆيۈندى:

— ماقۇل، ئەتىلا بازارغا چىقىپ، سىز دېگەندەك ياخشى سارجىدىن ئېلىپ، ماشىنىچىغا بېرىۋېتەيلى، — دېدى ئۇ.

قىزىقارلىق ھەم سەمىمىي پاراڭ كۆڭۈللۈك بولسۇن، ۋاقىتنىڭ قانداق ئۆتۈپ كەتكەنلىكىنى تۇيماي قالسەن. ئۇلار شۇنداق شېرىن ئارزۇلار توغرىسىدا پاراڭلىشىپ، يېرىم كېچىگىچە ئولتۇرۇپ كېتىشتى. گۈلنار پازىلجاننىڭ ئۆز كۆڭلىدىن چىقۇۋاتقانلىقىغا خۇشال بولۇپ، ئىچ-ئىچىدىن سۆيۈنۈپ كەتتى. ئەر-ئايالنىڭ پىكرىنىڭ بىردەكلىكى ئائىلىۋى تۇرمۇشنىڭ گۈللىنىشىگە ئاساس ئىدى.

2

كۆڭۈل خالىغان ۋە كۆڭۈلگە ياققان ئىش ئۈچۈن قەدەم تاشلاش كۆڭۈللۈك، ئۇنىڭدىن ھەرقانداق ئادەم ھارغىنلىق ۋە ئاۋارىچىلىك ھېس قىلمايدۇ. پازىلجان بىلەن گۈلنار ئالىي سۈرئەتلىك قارا كۆك سارجا ئىزدەپ ئۈچ-تۆت سائەت بازار ئارىلىدى، ئەمما ھارمىدى، چارچىمىدى، ئاخىر كۆرۈمىسىز بىر ماگىزىننىڭ دېگەندەك سارجىدىن تۆت يېرىم مېتر ئالدى-دە، شەھەر بويىچە داڭلىق ماشىنىچىخانىلارنىڭ بىرىگە ئەكىردى. ماشىنىچىخانىنىڭ كېسىمچىسى ئادەم ئەيمەنگۈدەك گۈزەل ئايال ئىدى. پازىلجان سارجىنى ئۇنىڭ ئالدىغا قويۇپ، نېمىلەرنى تىككۈزمەكچى بولغانلىقىنى ئېيتقاندا، كېسىمچى ئايال

رەختىنى ئۆلچەپ كۆرۈپ:

— ئىككىنچىلار پارە قىلىپ كىيىمە كچمۇ؟ — دېدى
كۈلۈمسەرەپ.

— شۇنداق.

كېسىمچى ئايال ئىچىدە مۇنۇلارنى ئويلاپ قالدى:
توۋا تەڭشەلمىگەن ئالەم، شۇنچە كېلىشكەن، چىرايلىق
يىگىتكە مۇنۇ سىدام ياغاچقا كىيىم كىيىدۇرۇپ قويغاندەك
ئەرۋاھنى جۈپلىگەن تەقدىر، ھەي تەقدىر - تەقدىر...
ئىككىسى بىر-بىرىدىن كىيىمدە ئون ياش پەرقلەندىغاندەك
تۇرىدۇ، كىچىكلىككە قىزىققانىدۇ يا ئىككىنچى ئۆيلىنىشىم -
دۇ؟...

كېسىمچى ئايال سانتىمېتر ئېلىپ گۈلنارنىڭ ئۆيە-بۇ
يېرىنى ئۆلچەۋاتقاندا، ئۇنىڭ قورسىقىنىڭ سەل كۆتۈرۈلۈپ
قالغانلىقىنى سېزىپ قالدى-دە، گۈلنارنىڭ كۆزىگە
«لاپ» قىلىپ قارىدى، گۈلنارمۇ ئۇنىڭ مەنىلىك
قارىشىنى سېزىپ قىزىرىپ كەتتى ۋە پەس ئاۋازدا:
— بېلىمنى سەل-پەل تارراق ئالسىڭىز بولارمىكىن، —
دېدى يەردىن بېشىنى ئالالماي.

ئاندىن كېسىمچى ئايال پازىلجاننىڭ بويىغا سانتىمېتر
سېلىشقا باشلىدى. مەيدىسىنى ئۆلچىگەندە، ئالدى-كەينىگە
ئۆتۈپ ئۆلچىدى، كەينىدىن ئۆلچىگەندە، سانتىمېتر تۇتقان
قولنى ئۇنىڭ مەيدىسىگە قويۇپ، ئىككىنچى قولنى قولتۇق
ئاستىدىن ئېلىپ، سانتىمېترنى تارتىش ئارىلىقىدا بىر -
نەچچە سېكۇنت ئايالنىڭ كۆتۈرەڭگۈ كۆكسى پازىلجاننىڭ
دۈمبىسىنى غىدىقلاپ تەۋرەندى... ئۇ كەينىگە بۇرۇلغاندا
پازىلجان ھېلىلا دۈمبىسىنى غىدىقلاپ ئۆتكەن ئۇنىڭ تولۇق

كۆكسىگە ئېھتىياتچانلىق بىلەن قاراپ قويدى. ماشىنىچى ئايالنىڭ تۇيغۇن كۆزلىرى ئۇنىڭ كۆزىنىڭ نەگە تىكىلىۋاتقانلىقىنى بايقاپ قالدى ۋە سانتىمېترى كەڭرەك قويۇۋېتىپ، پازىلجاننىڭ كۆزىگە تىكىلىپ قارىدى. كۆزى ئىتتىك ئادەمگە قارىماق تەس. پازىلجان ئايالنىڭ ئۇزۇن كىرىپكىلىرى ئۆزىنىڭ كۆزىگە سانجىلىۋاتقاندا، كۆزىنىڭ ئۆتكۈر نۇرلىرى يۈرىكىنى تېشىۋېتىدىغاندا، ئۇنىڭغا ئاران بىرلا قېتىم قارىيالىدى، لېكىن شۇ قارىشىدا ئايالنىڭ كۆزىدىن كىشى مەيلىنى ئويغاتقۇچى يېقىملىق بىر نۇرنى غىل-پاللا كۆرۈپ قالدى ۋە شۇ ھامان بەدىنىدە يېنىك تىترەشنىڭ پەيدا بولغانلىقىنى سەزدى.

— باھاسى ئۈستۈنرەك بولسىمۇ، ياخشىراق ئۈستىغا تىككۈزۈپ بەرسىڭىز، — دېدى ئۇ.

— ئۇنداقتا ئۆزۈم تىكشىم كېرەك، — دېدى ئايال ئويلىنىپ، — كىيىم دېگەن تىكىش تاپمىسا بىكار، بىراق قولۇمدا ئىشىم كۆپ، كېچىكىپ كەتسە مەيلىمۇ؟ پازىلجان گۈلنارغا قارىدى.

— مەيلى، — دېدى گۈلنار، — ئىككى-ئۈچ ئاي كەتسىمۇ مەيلى.

— ئەمىسە ئىككى ئاي... ياق ئۇنىڭدىن كۆپرەك ۋاقىتتا پېرمىركىغا كېلىڭلار، ئاۋۋال ئەستەرلىك-سارۇچىكلار-نى ئەكىلىۋېتىشىڭلار كېرەك.

— قاچانراق ئەكەلسەم بولىدۇ؟
ماشىنىچى ئايال ئۇيناق كۆزلىرى بىلەن پازىلجانغا يەنە بىر تىكىلىپ قاراپ:

— تېز بولغانىڭ زىيىنى يوق، — دېدى.

شۇ ئارىلىقتا دۇكانغا يۈزلىرى پارقرىق، بويىنى قسقا، كۈلۈپ تۇرىدىغان بىر ئادەم كىرىپ كەلدى.

— سالام ئەختەرىنسا، بۈگۈنغۇ پۈتكەندۇ؟

— پۈتتى، پۈتتى، ئەجەب ئالدىراپ كەتتىڭىز.

— ھېلىمۇ ئالدىرىمىدىم، بۈگۈن توپتوغرا يۈز كۈن بولدى ئەمەسمۇ؟

— ئۈچ ئايغا ۋەدە قىلغان، ئون كۈن دېگەن ھېچ گەپ ئەمەس، ئاخشام پۈتتۈرۈپ دەزماللاپ قويدۇم، چۈشتە قايتىمەن، ئۆيدىن ئېلىۋېلىڭ.

— بۇنىڭغىمۇ مەيلى.

پازىلجان بىلەن گۈلنار ماشىنىچىخانىدىن ئىنتايىن مۇھىم بىر ئىشنى ئادا قىلغان ئادەمدەك يېنىكلەپ، خۇشال چىقىشتى.

بۈگۈن ماڭىزىن ئارىلىغاندا، گۈلنارنىڭ نۇرغۇن ئويۇنچۇقلار، بوۋاقلارنىڭ كىشىنىڭ مەستلىكى كەلگۈدەك چىرايلىق كىيىملىرىگە كۆزى چۈشكەن ۋە يېقىن كەلگۈسىدە دۇنياغا كۆز ئاچىدىغان بالىسى ئۈچۈن شۇلاردىن ئېلىپ قويماقچىمۇ بولغان. بىراق ئۇ ھەقتە پازىلجانغا ئېغىز ئېچىشتىن خىجىل بولدى. ئاياللارنىڭ، بولۇپمۇ ياش ئاياللارنىڭ ئويلايدىغىنى كۆپ بولىدۇ. ئۆيىنى قانداق تۈزەش، قانداق كىيىملەرنى كىيىش، ھەتتا تۇغۇلمىغان بالىلىرىنى قانداق بېقىش، تەربىيەلەش، قىسقىسى، ئويلىمايدىغان نەرسىسى ئاز. باشقىلار ئارزۇ قىلغۇدەك ۋە ئۇلارنى ھەيران قالدۇرغۇدەك ئۆي تۈتۈشىنى خالايدۇ. لېكىن ئۇ بۇ ئارزۇلىرىنى تېخى پازىلجانغا ئېيتقىنى يوق، ئەمما بىر-بىرىدىن ئېيتىدۇ. ئۇ بىلىدۇ: پازىلجان ئۇنى

ئىنتايىن ياخشى كۆرىدۇ، كۆڭلىنى ياندۇرمايدۇ. شۇڭا ئىقتىسادنىڭ يار بېرىشىگە قاراپ ئاستا-ئاستا دەيدۇ. كۆڭۈللۈك خىيال بىلەن ئۆتكەن ۋاقىت بىلىنمەيدۇ — دە، گۈلنار شۇ خىياللىرى بىلەن قايسى ئارىلىقلاردا تاماق ئېتىپ يېگەنلىكىنى ۋە قانداق قىلىپ كەچ كىرىپ كەتكەنلىكىنى تۇيماي قالدى. گۈزەل ئارزۇلار ئۇنى بەخت بۆشۈكىدە تەۋرىتىپ، تاتلىق ئۇيقۇغا كەتكۈزدى. پازىلجانچۇ؟ بۈگۈن كۆزلىرىدىن ئۇيقۇ قاچقان. ئۇ نېمىشقىدۇر كېسىمچى ئايالنى ئويلاپ قالدى. ئەنە كۆز ئالدىدا كۆزلىرىدىن ئوت چاقناپ تۇرغان گۈزەل ئايال، ئۇنىڭ ئېتىلىپ كەتكۈدەك چىڭ كۆكسى پازىلجاننىڭ دۈمبىسىنى غىدىقلاۋاتىدۇ، ئايالنىڭ كۆزلىرى ئۇنىڭ مەيلىنى ئويغىتىپ، كۆزىنىڭ ئىچىگە مەنلىك قاراۋاتىدۇ، بەدەنلىرىگە ئوت كېتىۋاتىدۇ... توۋا، پازىلجانغىلا شۇنداق خۇلقلارنى كۆرسىتىۋاتامدىغاندۇ؟... ئۇ ھازىرغىچە نەچچە يۈز، نەچچە مىڭ ئادەمگە كىيىم ئۆلچىگەندۇ، ھەممىسىگىلا شۇنداق قىلىقلارنى قىلامدىغاندۇ؟... ياكى ئۇ ئىشلار ئۇنىڭ ئادەتتىكى ئادىتىمىدۇ ياكى ئۆزى پەرۋاسىزمىدۇ؟... ياق، پەرۋاسىز ئادەمدىن مەنلىك قاراشنى، مەقسەتلىك ھەرىكەتنى كۆرۈش مۇمكىن ئەمەس.

ئۇ بىردىنلا بېشىنى قاتتىق سىلىكىدى، مەن زادى نېمىلەرنى ئويلاۋاتىمەن، ساراڭ بولۇپ قالغاندىمەن؟ ھاياتىمدا ماڭا مەنلىك قارىغان، مەقسەتلىك ھەرىكەتلەر-نى قىلغانلار ئاز بولغانىدى؟ ھېچقايسىسىنى مۇنداق ئويلاپ كەتمىگەندىم، ئەمدى كېلىپ نېمە خىياللار بۇ؟ ئۇ ئۆزىدىن قاتتىق رەنجىدى-دە، يېنىدا يېنىك نەپەس

ئېلىپ، خاتىرجەم ئۇخلاۋاتقان ئايالى تەرەپكە ئورۇلدى
ۋە ئۇنى قۇچاقلاپ بىردەمدىلا ئۇيقۇغا كەتتى.

×

×

پازىلجان ئەستەزلىك بىلەن سارۇچىكىنى قولتۇقىغا
قىستۇرۇپ ماشىنىچىخانغا ماڭدى. دۇكانغا يېقىنلاشقانسىرى
يۈرىكىنىڭ ئادەتتىن تاشقىرى ئۇرۇپ كېتىۋاتقانلىقىنى
سەزدى ۋە ئۆپكىسى ئاغزىغا تىقىلىۋاتقانداك ھاسىرىدى.
ئادەم دېگەن قىزىق نەرسە، قايسى كۈنى كېچىسى ئۇ
ئۆزىدە قوزغالغان ھېس-تۇيغۇلاردىن نەپرەتلەنگەنىدى،
مانا ئەمدى ئەختەرنىسانىڭ ئالدىدا تېزىرەك پەيدا
بولۇشنى ئويلاپ كېلىۋاتىدۇ، ئۇنىڭ چىرايى شەكلىنى
كۆز ئالدىغا كەلتۈرۈشكە تىرىشىۋاتىدۇ، تېخى يۈرەك
ئۇرۇشىنىڭ ئىتتىكىلەپ، ھاسىراۋاتقانلىقىنى ئاز دېگەندەك،
قەدەملىرىنى چوڭ - چوڭ ئېلىپ كېتىۋاتىدۇ...

ئۇ شۇنداق قىزىق ھېس-تۇيغۇلار ئىچىدە ماشىنىچىخانغا
كىرىپ كەلدى، ئەختەرنىسا ئۇنى يېقىملىق قارىشى بىلەن
كۈتۈۋالدى:

— قېنى، بۇياققا كېلىڭ، خاپا بولماڭ، كىچىككىنە
تۇرۇپ تۇرۇڭ، — ئۇ ئۆزىنىڭ ئولتۇرغان ئورۇندۇقىنى
بوشتىپ پازىلجاننىڭ ئالدىغا سۈرۈپ قويدى. شۇنىڭدىن
كېيىن ئۇ ئالدىدىكى ئادەملەرگە گويا بۇيرۇق بېرىۋاتقانداك
سۆزلەپ كەتتى.

— سىز پېرمىركىغا ئەتە كېلىڭ.

— سىز كېرىشنىۋاي ئەتەستىن ئۈچ مېتر ئالسىڭىز

بولدۇ.

— بىز شۇنداق قىممەتلىك تىكىمىز، ئەرزىغان تىكىدىغان يەرلەر كۆپ، شۇ يەرگە ئاپىرىڭ، مانا رەختىڭىز. ئەختەرنىسا ئالدىدىكى ئادەملەرنى يولغا سېلىپ بولغۇچە، پازىلجان تاماكا چېكىپ ئولتۇردى. ئىچكىرىكى تىكىش ئۆيىدە ئىش تىكىۋاتقان قىز-چوكانلار ۋە ياش بالىلار ھېلىدىن-ھېلى چىقىپ، ئەختەرنىسادىن ئۇنى-بۇنى سورايتتى، تىككەن ئىشلىرىنى كۆرسىتەتتى. ئەختەرنىسا ھەممە ئىشلىرىنى تۈگەتكەندىن كېيىن، پازىلجانغا كۈلۈمسىرەپ قارىدى.

— مانا ماۋۇلارنى ئەكەلدىم، — دېدى پازىلجان ئالغانلىرىنى ئەختەرنىسانىڭ ئالدىغا قويۇپ. — ۋاي، ئىست... بولماپتۇ، سارۇچكىنىڭ ئاچىرىدىن ئاپسىز، بۇنداق سارۇچكىنى ئىشلەتسەك، كىيىم ئىكسەتسىز چىقىپ قالىدۇ.

— مەن نەدىن بىلەي، ئۇچراشقاننىلا ئاپتۇمەن. — قاراڭا، ئۇچىڭىزدىكى كاستۇمنىڭ مۇرىسىنىڭ چۈشۈپ كەتكىنى، قاتۇرمىسى ياخشى ئەمەس، — ئەختەرنىسا قولىنى كاستۇمنىڭ ئىچىگە تىقىپ كۆردى، — قاتۇرمىسى پاختىدەك يۇمشاق بولۇپ قاپتۇ، سارۇچكا ياخشى بولمىسا بىكار.

ئەختەرنىسانىڭ يۇمشاق قولى كاستۇمنىڭ قاتۇرمىسىنىلا ئەمەس، ئۇنىڭ مۇرىسىنىمۇ تۇتقاندى، قولىنىڭ قىزىق ھارارىتى پازىلجاننىڭ مۇرىسىدىن باشقا يەرلەرگىمۇ تارقىلىپ كەتتى-دە، پۈتۈن بەدىنىدە قىزىق ھېس-تۇيغۇلار قوزغىلىپ كەتتى... ئەمدى ئۇ ئەختەرنىساغا يېنىپ

قاراشتىن ئەيمەندى.

— قىزىل ماگىزىننىڭ يېنىدىكى پاكار دۇكاندا ئەڭ ياخشى جىگەرلەك سارۇچى بار، شۇنىڭدىن ئېلىڭ، دېدى ئايال، — ھە راست، ئۆيىڭىز نەدە؟ — بوستان مەھەللەدە.

— ئۇنداق بولسا يوللىنىۋاتىكەن، بىزنىڭ ئۆي قوشنىمىز بىلەن مەھەللەدە، ئىككىنچى قورۇ. تاشلاپ ئۆتۈپ كېتىڭ، مەن بىردەمدىن كېيىنلا قايتىمەن. — ماقۇل.

پازىلجان كوچىغا چىقىپلا خۇددى قەپەستىن قۇتۇلغان قۇشتەك يېنىك نەپەس ئالدى، پۈتۈن ئەزايى-بەدىنىنى سۈر بېسىپ كەتكەنلىكىنى ھېس قىلدى: ئۇنىڭ ئۆيىگە قانداقمۇ بارارمەن، — دەپ ئويلاپ قالدى ئۇ، — ئېرى نېمىلەرنى ئويلاپ قالار، بەلكى ئاتا-ئانىسى، بالىلىرى باردۇ... قانداق قىلغۇلۇق؟ ئۆزى دەۋاتقاندىكىن نېمە ئىلاج، بارماي ئامال يوق... بىراق ھەر كۈنى كوچىدا كۆرۈپ يۈرگەن ئاياللار ئازمۇ؟ ئونلاپ-يۈزلەپ ئۇچرىتىپ تۇرىمەن، ئۇلار نېمىشقا مۇنۇ ئايالدىك كۆزۈمگە ئىسسىق كۆرۈنمەيدىكەن؟ مۇشۇ ئايالنى كۆرسەملا ئۆزۈمنى سۈر باسىدۇ، گەپلىرىم قولاشمىغاندەك قىلىدۇ. تىترەيمەن، يۈرەكلىرىم سېلىپ كېتىدۇ...

پازىلجاننىڭ شۇنداق ئويلاپ قېلىشمۇ قايىسى كۈنى كېچىدە قىلغان خىياللىرىنى بۈگۈن دەلىللەپ قويغانىدى، ئۇ ماشىنىچىخانغا كىرگەندە، ئۆزىگە ئوخشاش بىرنەچچە ئادەم ئەختەرنىساننىڭ ئالدىدا تۇراتتى. لېكىن ئايال ئۇلارغا پازىلجانغا قىلغاندەك مۇئامىلە قىلغىنى يوق، تېخى

ئۇلارغا تورۇڭ-تورۇڭ تەگدى، بىرەرگىمۇ ئورۇندۇقنى بوشىتىپ بەرمىدى. ئۇ، بۇلارنى ئۆز كۆزى بىلەن كۆردى-دە.

پازىلجان خياللىرىنىڭ باش-ئۇچىغا چىقالماي، بېشىنى سېلىپ كېتىپ بارغان چاغدا، ئەختەرنىسا ئۆز ئىشىغا كىرىشىپ كەتكىنى يوق. ئۇ بىر قولىدا سانتىمېتر، بىر قولىدا قايچىنى تۇتقان ھالدا چوڭقۇر خيالغا چۆككەن، ئۇنىڭ خياللىرى پازىلجاننىڭ خياللىرىغا قارىغاندا خېلىلا ئېنىق: ئۇ ئەتىدىن كەچكىچە دۇكاندا كېسىمچىلىك قىلىدۇ. ئاخشىمى چىراغ يورۇقىدا يېرىم كېچىگىچە ئىشلەپ، ھەر كۈنى قوزغىلىپ تۇرىدىغان، بىراق كىشىلەرگە دېگىلى بولمايدىغان ھېس-تۇيغۇلىرىنى بېسىپ كېلىۋاتىدۇ. نۇرغۇن ئادەم ئىشلىرىنى مۇشۇ قولى گۈل ئايالغا بېرىشكە خۇشتار. تاپاۋىتى يالغۇز ئانىسى بىلەن ئۆزىدىن ئېشىپ-تېشىپ تۇرۇپتۇ، لېكىن كۆڭلى سۇنۇق، غەمى جىق. ئۇنىڭغا تازا سەپ سېلىپ قاراشتىن ئەيمەنمىگەن ئادەم ئۇنىڭ كۆزىنىڭ قەيەردىندۇر بىر يەرلىرىدىن پەرىشان، غەمكىن ئۇچقۇنلارنى كۆرەلىشى مۇمكىن. ئۇ ئون ئىككى يىلدىن بېرى تۇل. ھازىر يېشى ئوتتۇز تۆتتىن ئارتۇق بولسىنى ئالدى. شۇنداقتىمۇ ئۇنى ھېچكىم شۇنچە ياشقا كىردى دېمەيدۇ، شۇنچە يىلدىن بېرى تەسەللى ۋە غايىبانە خىياللار بىلەن ئۆزىنى ئالداپ، گۈزەل ياشلىقنى ئۆزىتىۋاتىدۇ، «ئېيىق بولسىمۇ ئېرىك بولسۇن» دېگەن گەپلەرنى ئويلەمەسلىققا تىرىشىپ كېلىۋاتىدۇ. ئەمدىچۇ؟ ئاخىرلىشىۋاتقان ياشلىقنىڭ تەلىپى ئۇنىڭغا ھېچ ئارام بەرمەيۋاتىدۇ، دەرەخنىڭ يا ئۇچىدا ئەمەس، يا تۈۋىدە

ئەمەسى مەزگىلنىڭ تەشۋالىقى قاتتىق بولىدىكەن،
تەسەللىنىڭمۇ چېكى بولىدىكەن... بىراق تۇرمۇشتا
ئادەملەرنىڭ ئارزۇ-تەلەكلىرى، نىيەت-خاھىشلىرى ئوخشاش
بولمايدۇ. ئۇ ئون ئىككى يىلدىن بېرى لايىقسىز ئولتۇرغىنى
يوق، لېكىن ئىشك ئېچىپ كىرگەنلەرنىڭ بىرىمۇ ئۇنىڭغا
ياقىمىدى: بەزىسىنىڭ بالىسى كۆپ، بەزىسىنىڭ ئۇرۇق-
تۇغقانلىرى كۆپ؛ بەزىسى بولسا بىرنەچچە ئۆيلەنگەن،
مۇنداقلارغا قارىسام يەنە ۋاپاسىزلىقنىڭ ئازابىدا
قالىمەنمىكىن، دەپ قورقتى. ئەمما گەپنىڭ جىڭ يېرىنى
قىلغاندا، لايىقلىرىنىڭ چىرايى-شەكلى يارىمىدى. ئۇ
تېگىدىغان ئادىمىنىڭ ئۆزىدەك چىرايلىق، قاملاشقان،
ئېرىك بارمۇ دېسە بار دېگۈچىلىكى بار ئادەم بولۇشىنى
ئۈستەيتتى.

مانا ھازىر مۇنۇ ئايالى بىلەن پارە قىلىپ كىيىم
كىيمەكچى بولۇۋاتقان كېلىشكەن كىشى ئۇنىڭغا ياقىتى.
شۇنچە يىل غايىبانە قىياس قىلىپ يۈرگەن ئادىمىنى
ئەمدى تاپتى. بىراق، ئايالى بار ئىكەن، بولسا بولمامدۇ،
ئۇنىڭ كارى چاغلىق. ئۆزىنىڭمۇ شۇنچە كېلىشكەن ئېرىنى
باشقىلار تارتىپ كەتتىغۇ... ئۇ، كىشىلەرنىڭ خاتىرجەم
تۇرمۇشىنى پەقەت چىرايلىق ئاياللارلا بۇزالايدۇ، دەپ
ئويلايتتى، لېكىن ئۆزىنىڭ قوينىدا ياتقان ئېرىنى ئىنتايىن
سەت بىر ئايال بۇزۇپ، كۆزنى يۇمۇپ-ئاقچۇچە قۇيۇندەك
ئۇچۇرۇپ كەتتىغۇ... شۇنچە گۈزەل چىرايى بىلەن ئاشۇ
سەت ئايال قىلالىغان ئىشنى قىلالامسىمۇ؟ تۇرمۇشتا
ھەمىشە كىشىلەرگە بوزەك بولۇپ ئۆتۈۋېرىمىدۇ؟...
ئۆزىنىڭكىنى تارتقۇزۇپ قويغانىكەن، ئۆزىمۇ باشقىلارنىڭكىنى

تارتىۋېلىشى، ئۆچىنى ئېلىشى كېرەك-دە!
ئەختەرنىسا ئۆمرىدە ھېچقاچان بۇنداق گۈزەل،
بۇنداق شېرىن، بۇنداق راھەتلىك خىيال سۈرمىگە نىدى.

3

چاشقان كىتىرلاۋەرسە، ئۇيقۇنىڭ مەزىسى
بولمىغىنىدەك، پازىلجاننىڭ ماشىنىچىخانىغا بارغان كۈنىدىن
تارتىپ، كۆڭلىگە ھەرقىسما ئويلار كىرىۋېلىپ، ئۇنىڭغا
ھېچ ئارام بەرمەيۋاتاتتى. كۆڭۈلنىڭ مەيلى كۆپ
ھاللاردا ھەرقانداق نەرسىنى يېڭىپ كېتىدۇ. شۇنداق
ھەرقىسما خىياللارغا بېرىلگىنى ئۈچۈن، ئۇ ئۆزىنى
پات-پاتلا تىللاپ، دۆشكەلەپ تۇرسىمۇ، يەنە پات-پاتلا
يېقىملىق تۇيۇلۇپ قالىدىغان ئاشۇنداق خىياللار ئىلكىدە
قالاتتى. ئۇ بەزىدە: ئاشۇ ماشىنىچىخانىغا نېمىشقىمۇ
كىرىپ قالغاندىمەن. ئاشۇ ئايالنى نېمىشقا كۆرگەندىمەن،
نېمىشقا سارۇچكىنى ئۆيىگە ئاپارغاندىمەن، دەپ
پۇشايىمان قىلسا، بەزىدە: نېمىشقا ئۇنى قىز ۋاقتىدا
كۆرمىگەندىمەن، - دەپ ئارمان قىلاتتى. شۇڭا ئۇ گاھى
چاغلاردا سەھەر تۇرۇپ ھويلا - ئارامنى سۈپۈرۈپ،
سۇ چېچىپ كېتەتتى، كەچلىك تاماققا گۈلنارغا ياردەملە-
شپ كۆكتات ئاقلاش، ئوچاققا ئوت قالاڭ ئىشلىرىنى
قىلاتتى؛ گاھى چاغلاردا ھېچ نەرسە بىلەن كارى
بولماي، چىرايىنىمۇ ئاچماي دۇدۇلىنىپ يۈرەتتى. بۇنداق
چاغلاردا گۈلنار: خىزمەتتىن ھېرىپ قايتقاندۇ، ئادەم
بەزىدە شۇنداق بولۇپ قالىدۇ، دەپ ئويلايتتى-دە،

سورايمۇ باقماي، ھەرقاچانقىدەك خوش مۇئامىلىدە بولاتتى.

پازىلجان بەزىدە يېقىملىق، بەزىدە نەپرەتلىك تۇيۇلىدىغان خىياللار بىلەن بىرنەچچە ئاينى ئۆتكۈزۈۋەتتى. — كىيىملىرىمىزگە پېرمىركىغا بارىدىغان چاغ بولۇپ كەتكەندۇ، جىملا يۈرسىزغۇ؟ — دېدى گۈلنار بىر كۈنى تاماق ئۈستىدە پازىلجانغا.

— بارىدىغان ۋاقتىغۇ بولدى، — دېدى ئۇ ئېغىزغا ئالغان لەغمەننى ئىشتىھاسزلىق بىلەن چاپناپ، — بىراق ئۇ ئايال ئۆيىدە تىكىدىكەن، بارمىساقمۇ بولار دەيمەن؟ — نېمىشقا، پېرمىركا قىلىنمىسا كىيىم دەل تىكىلمەيدۇ. دە، ئۆيىگە بارمامىز؟ ھېلىقى چاغدا بىر كىشىگە، كىيىمىڭىز پۈتتى، ئۆيدىن ئېلىۋېلىڭ دېگەنغۇ؟ — ئۆيى قەيەردىكىننىڭ...، — ئۇ ئوڭايسىزلىنىپ يەرگە قارىۋالدى. گۈلنار ئۇنىڭغا دىققەت مۇ قىلىمىدى.

— سورىمامىز؟

— سىزچۇ؟ سىز بارمامىز؟

— ۋىيەي، ئەمدى مەن قانداق باراي، — ئۇ ئىزا تارتىپ، تومپىيىپ چىققان قورسىقىنى تۇتتى، — ماڭا ھازىر ھەرقانداق كەڭ كىيىمۇ توغرا كەلمەس، ئۆتكەنكى ئۆلچىگىنى بويىچە تىكۈۋەرسۇن. — ئەمەس مەيلى.

پازىلجان سارۇچكىنى كۆتۈرۈپ ئەختەرنىسانىڭ ئۆيىگە بىرىنچى قېتىم ماڭغىنىدەك، بۇ قېتىم قورۇنغىنى، مەڭدىگىنى يوق، چۈنكى ئۇ ھازىر ئەختەرنىسانىڭ ئەرسىز ئىكەنلىكىنى، پەقەت ئاپىسى بىلەنلا تۇرىدىغانلىقىنى ياخشى بىلىدۇ.

شۇڭا قەدەملىرىنى ئىشەنچلىك بېسىپ، ئۇنىڭ قورۇسىغا كىرىپ كەلدى. قارا كۆك سارجىدىن يوپكا، ئاق كوپتا كىيگەن ئەختەرنىسا ئەتىۋارلىق مېھماننى قارشى ئالغاندەك، ئۇنىڭ ئالدىغا كۈلۈمسىرەپ، نازۇك ھەرىكەتلەر بىلەن چىقتى.

— دېگەن ۋاقىتتا كېلەلمىدىغۇ دەيمەن؟ كەچۈرۈڭ، ساقلىتىپ قويدۇم.

— ياق، ياق، دەل ۋاقىتتا كەلدىڭىز.

ئۇلار تەكەللۇپلار بىلەن ئۆيگە كىرىشتى. پازىلجاننىڭ ئەختەرنىسانى كۆرۈپلا كۆزلىرى قامشىپ كەتكەنىدى. كۆتۈرۈلۈپ تۇرغان تولۇق كۆكسى ئاق كوپتىغا قالىتىس ياراشقان، دائىم ئۆرۈۋالىدىغان، ئەمما بۈگۈن كىنوغا چىققان ئاياللارنىڭكىدەك قويۇۋېتىلگەن قۇندۇزدەك چېچىنىڭ ئۇنىڭ مۇرىسىدە يېپىلىپ تۇرۇشى، ئويناپ تۇرىدىغان سېھىرلىك بىر جۈپ كۆزى، قايرىلما كىرىپكىلىرى پازىلجاننى مەست قىلىۋەتكەنىدى. گۈزەل چىرايىغا ئىنتىلمەيدىغان، ھېسسىياتى قوزغالمايدىغان ئادەم ئاز بولسا كېرەك. پازىلجان ئۆزىنى تۇتۇۋېلىپ، ئۇنىڭغا كۆز سالماسلىقىنى، بولۇپمۇ تىكىلىپ قارىماسلىقىنى ئويلاپ ئولتۇردى. ئۇ ياخشى بىلىدۇ: ئەختەرنىسا بىر چىنە چاي بەرمىگۈچە ئۇنى قويۇۋەتمەيدۇ. ئۆتكەندە سارۇچكىنى ئەكەلگەندە شۇنداق بولغان، ھېلىمۇ شۇنداق بولىدۇ، شۇڭا قوزغىلىش ئاۋارىچىلىك.

ئەختەرنىسا داستىخىنىنى ئاچقاندا، ئۈستەل ئۈستىنىڭ قىسمى-قىسمى سوغۇق يېمەكلىكلەر بىلەن تولۇپ، خۇددى مېھمان چاقىرغاندەك تۈس ئالغانلىقىنى كۆرگەن

پازىلجان ھەيران قالدى ۋە كۆزىنىڭ قۇيرۇقىدا ئەختەردە نىساغا قارىدى. ئەختەرنىسا ئادەتتىكى يېنىك ھەرىكەتلەر بىلەن چىنىلەرگە چاي قۇيۇۋاتاتتى، ئۇنىڭ چىرايى پازىلجان دائىم كۆرۈپ كېلىۋاتقان دەك يېقىملىق بولۇپ، بۇ قېتىم نۇر يېغىۋاتقان دەك تۇيۇلدى. ئۇلار چاي ئىچىشپ، پاراك قىلىشپ ئولتۇرۇشتى. ئەختەرنىسا ئۆمۈرنى قانداق ئۆتكۈزۈش، ياشلىقنىڭ قىممىتى، ئادەم ئۆمرىنىڭ مەزگىللىرى، بەل مۈكچە يەگەن چاغلاردا قىلىنىدىغان پۇشايمان توغرىسىدا پاراك قىلاتتى. ئۇ گېپىنىڭ مەزمۇنىغا قاراپ چىرايىنى ئۆزگەرتىپ، قاشلىرىنى ئۇچۇرۇپ، جىلۋىلىك ھەرىكەتلەرنى ئەپچىللىك بىلەن كۆرسىتەلەيتتى، ئەمما ھەرىكەتلىرى مۇۋاپىق ۋە تەبىئىي ئىدى. شۇڭا ئۇ سۆزلەۋاتقاندا شادلانسىمۇ، قايغۇرسىمۇ، يىرگەنسىمۇ چىرايى ھامان يېقىملىق بولۇپ كېتەتتى. مانا بۇ نازۇك ھەرىكەتلەر پازىلجاننى بىر تەرەپتىن قىزىقتۇرسا، يەنە بىر تەرەپتىن ھودۇقتۇرۇپ قويۇۋاتاتتى.

— قېنى، كاستۇم-بۇرۇلكىنى كۆرۈپ باقمامدۇق؟ —

دېدى پازىلجان ئورنىدىن تۇرۇپ.

— كۆرۈشكە ئالدىراپ كېتىۋاتامسىز؟ ... ماقۇل،

كۆرۈپ بېقىڭ، — ئۇ ماشىنىنىڭ ئۈستىدىكى كۆكلەپ قويغان كاستۇمنى ئېلىپ پازىلجانغا كىلدۈردى، پازىلجان تىكلەپ ئەينەكنىڭ يېنىغا كېلىپ:

— ياخشى تىكلەپتۇ، دەل كەلدى، — دېدى.

ئەختەرنىسا ئۇنىڭ ئالدىغا ئۆتۈپ كاستۇمنىڭ ياقىسىنى

تۈزدى. ئۇلارنىڭ يۈزلىرى شۇنچىلىك يېقىنلاشتىكى، ئىسسىق نەپەسلىرى بىر-بىرىگە ئۆتۈشۈپ، ئەختەرنىسانىڭ

چىڭ كۆكسى پازىلجاننىڭ مەيدىسىگە تېگەي-تېگەي دەپلا قالغانىدى. شۇ ھالدا پازىلجاننىڭ بەدەنلىرى قوغۇشۇندەك ئېرىپ كېتىشكە ئازلا قالدى.

— رەھمەت، سىزگە، — دېدى پازىلجان كاستۇمنى سېلىۋېتىپ، — ئەمدى كېتەيمەن.

— رەھمەتكە ئالدىرىماڭ، سىز ئۈچۈن تاماق ئېتىپ قويدۇم، يېمەي كەتسىڭىز رەنجىمەن.

— ئاۋارە بوپسىز...

— تاماق ئېتىش دېگەنغۇ ئادەتتىكى ئىش، مەن كۆڭلۈمگە ياققان كىشى ئۈچۈن ھەرقانچە ئېغىر ئىش قىلساممۇ، ئۇنى قىلچە ئاۋارىچىلىك ھېس قىلمايمەن.

ئەختەرنىڭ سۆزى پازىلجاننى بىر تەرەپتىن ھاياجانلاندۇرسا، يەنە بىر تەرەپتىن ئۇنىڭدىكى ھودۇقۇش ۋە قورۇنۇشنى كۆتۈرۈۋەتتى. ئەختەرنىڭ نېرىقى ئۆيگە چىقىپ كېتىپ بىردەم ھايال بولغاندىن كېيىن، پەتنۇستا ئىككى تەخسە لەڭمەن كۆتۈرۈپ كىردى، سەينىڭ دىماققا ئۇرۇلغان مەزىلىك پۇرىقى تاماقنىڭ ئوخشىغانلىقىدىن بېشارەت بېرىپ تۇراتتى.

— ئوخشىتىپ تاماق ئېتەلمەيمەن، قېنى ئېلىڭا.

تاماققا يېڭىلا ئېغىز تەگكەن پازىلجان:

— ياق ئوخشىتىپسىز، — دېدى ماقۇللاش ئىشارىسى

بىلەن بېشىنى يېنىك لىڭشىتىپ.

— ئايالىڭىز تاماققا ئۇستىدۇ؟

— ئۇمۇ ئۇستا، لېكىن سىز ئۇنىڭدىنمۇ ئۇستا

ئىكەنسىز.

— ۋىيەي، ئاشۇرۇۋەتتىڭىز، ئاغزىڭىزغا تېتىمىغاندۇ؟

— كۆرمىدىڭىزمۇ تامشىپ يېۋاتقىنىمنى...
— تامشىغانلىقىڭىز تېتىغانلىقتىن بولسا مەن ئۆزۈمدىن
رازى بولسام بولغۇدەك...
ئىككىسى بىر-بىرىگە قارشىپ ئولتۇرۇپ ھاياجانلىنىپ
تاماق يېيىشتى. ئەختەرنىسا مەنتاڭغا ماڭدى.
— بولدى، مەن ئىچمەيمەن، چاينى كۆپ ئىچىپ
قويۇپتىمەن.

— مەنتاڭ ئىچمىسىڭىز ئاغرىپ قالسىز.

— نېمىشقا؟

— نېمىشقا دەمسىز؟ مەن سىزگە بىر گەپ قىلىپ
بېرەي: بۇرۇن بىر ئادەم ئاشپۇزۇلغا كىرىپ لەڭمەن
يەپتۇ، بىراق مەنتاڭ ئىچمەي كېتىپ قاپتۇ. ئۆيىگە
بېرىپلا ئاغرىپ قاپتۇ. قىرىق يىلغىچە ئاغرىقتىن قۇتۇلالماي،
بىر پالچىغا پال ئاچقۇزغانىكەن، پالچى ئۇنىڭ قىرىق يىل
بۇرۇن بىر ئاشپۇزۇلدىن لەڭمەن يەپ، مەنتاڭنى
ئىچمەي كېتىپ قالغانلىقىنى، شۇڭا ھازىرغىچە ئاغرىپ
يۈرۈۋاتقانلىقىنى ئېيتىپ بېرىپتۇ. ئاغرىق ئادەم ھېلىقى
ئاشپۇزۇلغا كەلسە، مەنتاڭنى ئېلىپ قويغانىكەن، ئۇنى
ئىچىپتۇ-دە، ساقىيىپ قاپتۇ.

ئىككىسى قاقاقلاپ كۈلۈشۈپ كەتتى.

— ئۇنداق بولسا، — دېدى پارىلجان ئورنىدىن

تۇرۇپ، — ئەتە كېلىپ مەنتاڭنى ئىچىپ كېتەي.

— قانچە كۆپ كەلسىڭىز شۇنچە خۇشال بولىمەن،

بىراق ھازىر بىردەم ئولتۇرۇپ كېتىڭ.

— ئولتۇرسامغۇ بولاتتى، بىراق...

— بۈگۈن ئۆيدە سىز قورۇنغۇدەك ئادەم يوق.

— ئاپىگىزچۇ؟

— ئاپام سىڭلىسىنىڭ ئۆيىگە كەتكەن.

پازىلجان ئورنىغا كېلىپ ئولتۇردى. ئەختەرنىسا ئۈستەل ئۈستىنى يىغىشتۇرۇپ بولۇپ يەنە چاي دەملىدى، ئېلىۋېتىلگەن قەنت-گېزەكلەر قايتا قويۇلدى. نېمىشقىدۇر پازىلجاننىڭ يۈرىكى بىردىنلا دۈپۈلدەشكە باشلىدى، ئەنسىز خىياللار ئۇنىڭغا تىكەندەك سانجىلماقتا ئىدى. ئۇ ئىككى پىيالە چاي ئىچكەندىن كېيىن بىرقىسما بولۇپ يەنە ئورنىدىن تۇردى:

— ئەمدى مەن كېتەي...

— نېمە بولىدىڭىز، قورقۇۋاتامسىز؟ قورقۇنچاقلىق ئەرلەرنىڭ ئەڭ يامان ئىللىتى، — دېدى ئەختەرنىسا ئورنىدىن تۇرۇپ، — مەن قورقۇنچاق ئادەمنى يامان كۆرىمەن.

— قورقۇۋاتقىنىم يوق، ئېھتىيات قىلىۋاتىمەن.

— ئېيتىمغۇ، ئاپامنى يوق دەپ، شۇنداق بولغاندىن كېيىن يەنە ئېھتىيات قىلىشقا نېمە ھاجەت؟!

— كېلىپ قالسىچۇ؟

— ئەجەب ئەنسىز ئىكەنسىز، دېمەيدىغان گەپنىمۇ دېگۈزىدىغان بولىدىڭىز، راست گەپنى ئېيتاي: ئاپام كەلمەيدۇ. بۈگۈن ئىككىمىز مۇشۇ ئۆينىڭ خوجايىنى! — شۇنداقمۇ!...

پازىلجان كۆزلىرىنى پارقىرتىپ تۇرۇپ قالدى ۋە ئەختەرنىساغا قاراپ ئاستا-ئاستا كۈلۈمسىردى. ئەختەر-نسامۇ نۇرلۇق كۆزلىرىنى ئۇنىڭغا قادىغىنىچە بىر بېسىپ، ئىككى بېسىپ يېقىن كەلدى-دە، پازىلجاننىڭ تىترەۋاتقان

قوللىنى ئاستا تۇتتى. يازىلجىنىڭ بەدىئىيەتچىلىكىگە ئوت كەتكەندەك بولدى. ئۇ ئۆزىنى يوقىتىپ قويغاندەك بىرقىسىم ھالغا كېلىپ قالدى-دە، ھەممىنى ئۇنتۇدى. قوللىرىنى ئىختىيارسىز سوزۇپ، ئەختەرىنسانىڭ ئۆزىگە ئىنتىلىپ تۇرغان گەۋدىسىنى قۇچاقلدى... ئەختەرىنسانمۇ بېھوش ھالدا بېشىنى ئۇنىڭ مۇرىسىگە قويدى...

×

×

يازىلجان ئۆيىگە بېرىم كېچىدە قايتىپ كەلدى.
— مۇشۇ چاغقىچە نەدە يۈردىڭىز؟ — دېدى ئۇنىڭ ئالدىغا رۇباشكا بىلەن چىققان گۈلنار، — قورقۇپ ئۆلەي دېدىم.

نىيەت بۇزۇلسا، ھەرقاچان راست گەپ قىلىپ كېلىۋاتقان ئادەممۇ يالغان ئېيتىشقا مەجبۇر بولىدۇ.

— بىر ئاغىنىنىڭ ئۆيىدىن كېلىشىم.

— پېرمىركىغا بارمىدىڭىزمۇ؟

— بارغان، ئۇ ئايال ئۆيىدە يوق ئىكەن.

— نەگە كېتىپتۇ؟

— يېزىغا چىقىپ كېتىپتۇ.

— كىمدىن ئۇقتىڭىز.

— ئاپىسىدىن.

يازىلجىنىڭ ئاغزىدىن گۈپۈلدەپ ھاراق پۇراپ تۇراتتى، ئۇلار ئۇرۇشۇپ قالغان ئادەمدەك تەتۈر قارىشىپ يېتىشتى. بۇنداق يېتىشتىن يازىلجان خۇشال بولدى، گۈلنار ئازابلاندى.

X

X

شۇنىڭدىن كېيىن پازىلجان پات-پاتلا ئۆيگە كەچ قايتىدىغان، ھەتتا يېرىم كېچىدىن ئاشقاندا ياندىغان بولۇپ قالدى، ئەختەرنىسانىڭ ئانىسىمۇ سىڭلىسىنىڭ ئۆيىگە پات-پاتلا كېتىدىغان بولۇپ قالغانىدى.

پازىلجان ئۆزىنى باشقىچە بىر دۇنياغا كىرىپ قالغاندەك — ئۆمرىدە تېتىپ باقمىغان لەززەتنىڭ ھۇزۇرىنى سۈرۈۋاتقان دەك سېزەتتى. ئۆيدىكى ھەممە ئىشلار، ئاددىيىسى چاي ئىچىش، تاماق يېيىش، ئۇنىڭغا كۆڭۈلسىز تۇيۇلىدۇ. ئىلگىرى ئۇ تاماققا تۇتۇش قىلغاندا، گۈلنارنىڭ «بولدى، نېمە قىلىسىز كۈلگە بۇلغىنىپ»، دېگىنىگە ئۇنماي، ئوچاققا ئوت قالاپ بېرەتتى، ھازىر ئۇنداق ئىشلارغا قاراپمۇ قويمايدۇ... ئادەمنىڭ ئۆيىدىن كۆڭلى سوۋۇسا، ھېچنەمىسىنى ئايمىمايدىغان بولۇپ قالىدۇ. ھازىر

ئۇ، كاستۇم-بۇرۇلكىسى بىلەنلا كىگىز ئۈستىدە ئېغىناپ ياتىدىغان، ساقلاپ يۈرۈۋاتقان گېزىت-ژۇرناللارنىڭ بىر چېتىنى يىرتىپلا تاماكا يۆگەيدىغان، ئاچقۇچلىرىنى كۆرگەنلا يېرىگە تاشلاپ، يىتتۈرۈپ قويۇپ ئىشكاپنىڭ قۇلۇپىنى تولا بۇزىدىغان بولۇپ قالدى. چۈمۈلمۈ يازىچە قىشنىڭ تەييارلىقىدا تېنىمىز ئۆمىلەيدۇ، قىشلىق ئوتۇن، كۆمۈر، كۆكتات دېگەنلەر پازىلجاننىڭ غېمىگە كىرگىنى يوق. شۇنداق تۇرۇقلۇق ئۇنىڭ تېرىكىدىغان بىر ئىشى بار. ناۋادا كاستۇم - بۇرۇلكىسىغا بىرەر قېتىم دەزمال سېلىنماي قالسا، گۈلنارنىڭ بېشىغا ئاتىدۇ. ھازىرچە گۈلنارمۇ

شۇنىڭدىن باشقا ئۇ قۇسۇر تاپقۇدەك بىرەر ئىش قىلمىدى،
پازىلجاننىڭ خاپىلىقى مۇشۇ يەردە. گۈلنار نېمىشقا ئۆزىنىڭ
بەزى قىلىقلارنى چىقىرىۋاتقانلىقىدىن سۆز تېرمايدىغاندۇ؟...
مۇنۇ خوتۇننىڭ نېمىلا قىلسا، خاپا بولمايۋاتقانلىقىنى
قارىمايدىغان...

ئەختەرنىساننىڭ قايسى كۈنى كارىۋاتتا يېنىچە
يېتىۋېلىپ، ئاچچىقى بىلەن دېگەن گەپلىرى پازىلجاننىڭ
قۇلاق تۈۋىدە جاراڭلاپ تۇرۇپتۇ:

— ئەمدى سىزنىڭ قانۇنلۇق ئايالىڭىز بولۇشۇم
كېرەك، — دېگەندى ئۇ جالاقلاپ تىترىگەن ھالدا، —
بۇنداق ئەندىشلىك ھاياتتىن بىزارمەن!
— مەنمۇ شۇنىڭ كويىدا ئالدىراۋاتىمەن.

— قاچانغىچە ئۆز ئەركىنلىكىمىزنى، مۇھەببىتىمىزنى
كىشىلەردىن يوشۇرۇپ يۈرمىز؟
— كۆڭلىمىزگە توغرا كەلگەن ئىشلار قانۇنغا توغرا
كەلمەيدىكەن، ئۇ يەڭگىۋالغۇچە ئازراق تەخىر قىلىشىمىزغا
توغرا كېلىۋاتىدۇ... مەن بۇنى قانۇننىڭ ئادەملىرىدىن
سوراپ بىلدىم.

— بىلىمەن، — دېدى ئۇ قاپقىنى تۇرۇپ، —
ئۆيىڭىزدە ئۇنى «ئامرىقىم» دەپ، بۇ يەرگە كەلسىڭىز
مېنى «گۈزىلىم» دەپ يۈرۈۋاتىسىز.
— خۇدا بار، — پازىلجان چۆچۈپ كەتتى، — مېنى
چۈشىنىڭ، ئۆيدىكى ئىشلارنى كۆرسىڭىز ھەيران قېلىشىڭىز
مۇمكىن.

— ئايالىڭىزغا مۇئامىلىڭىزنى ئۆزگەرتىش بىلەنلا ئىش
پۈتەتتىمۇ، ئەر كىشىدە جۈرئەت، غەيرەت بولۇشى

كېرەك!

شۇنىڭدىن كېيىن پازىلجاننىڭ مۇئامىلىسىلا ئەمەس، باشقا ئىشلىرىمۇ گۈلنارنى ھەيران قالدۇرۇشقا باشلىدى. دەسلەپ خېلى ۋاقىتلارغىچە پازىلجاننىڭ مەجەزىدىكى ئۆزگىرىشلەرنى ئۇ: «بەزىدە شۇنداق بولۇپ قالىدۇ، ئادەمنىڭ ئوڭ يېنىدىنمۇ، سول يېنىدىنمۇ قوپىدىغان چاغلىرى بولىدۇغۇ» دەپ قارىغان. بارا-بارا ئىلگىرىكى مۇئامىلە، ھۆرمەت، كۆيۈمچانلىق ئەسلىگە قايتماي، قوپاللىق، ئاھانەت، كۆڭۈلگە تېگىدىغان ئىشلارنىڭ ئەۋج ئېلىشى گۈلنارنى ھەر قىسما ئويلارغا، تەكتىگە يەتكىلى بولمايدىغان خىياللارغا سېلىپ قويدى. ياش تۇرمۇشلۇق مەزگىل مۇھەببەتلىك سۆزلەرگە، سەمىيى ئەركىنلىكلەرگە، سىلىق مۇئامىلىلەرگە تەشنا ۋاقىت. ھازىر ئۇنىڭدىن ئەسەرمۇ يوق. ئۇنىڭ ئۈستىگە تۇغۇتى يېقىنلىشىپ، ھەربىر كۈننى قورقۇش، ئەندىشە بىلەن ئۆتكۈزۈۋاتقان گۈلنارغا كۆڭلىنى كۆتۈرىدىغان، غەم-ئەندىشنى قاچۇرىدىغان سۆز، مۇئامىلە كېرەك. دەرد ئۈستىگە دەرد كېلىۋاتقىنى نېمىسى؟... ھە، تۇرمۇشنىڭ گالىدىن ئاش-نان ئۆتۈپ كەتكەندەك سىلىق مەزگىللىرىمۇ، ئۈستىخان تۈرۈلۈپ قالغاندەك ئازابلىق چاغلىرىمۇ بولدىكەن-دە... كىمدۇ بىرى: ئادەم تىللاش - يېرىم ۋەھشىيلىك، ئۇرۇش - پۈتۈن ۋەھشىيلىك، دېگەنكەن، ھازىر گۈلنار ھەر ئىككىسىنى كۆرۈۋاتىدۇ. پازىلجان ئاخشام ئۆيگە يېرىم كېچىدە قايتىپ، دەرۋازىنى ئۇرغان، جالاقلاشقان، لېكىن گۈلنار قاتتىق ئۇخلاپ كېتىپ ئۇنى ئاڭلىمىغانىدى. ئۇ ھويلىغا تامدىن ئارتىلىپ چۈشۈپ،

ئىشكىنى تېپىپ ئېچىپ ئۆيگە كىرگەندە، گۈلنار چۆچۈپ ئويغىنىپ كەتتى. پازىلجاننىڭ ئاغزىدىن گۈپۈلدەپ ھاراق يۇراپ تۇراتتى.

— نېكەم مەن دەرۋازىنى ئۇرغىلى، ئۆلدۈگۈم قانچۇق! — دېدى ئۇ ئەلپازىنى بۇزۇپ.

— خاپا بولماڭ، ئاڭلىماي قاپتۇمەن...

— قانداق قۇلاق بۇ! — ئۇ ئۈندەمەپ ئالدىغا

كېلىپ قالغان گۈلنارغا قولىنى سوزدى، — پاك بولۇپ قالغانىدىڭ؟

— قاتتىق ئۇخلاپ...

— يالغان، سەن ئەتەي شۇنداق قىلىۋاتسەن.

— ياق، ئاڭلىغان بولسام ئۆلەي، — ئۇ پازىلجاننىڭ

كۆزىدىكى غەزەپ ئۇچقۇنلىرىنى كۆرۈپ داجىدى.

— تاماق ئەت!

گۈلنار مەيۈس كۆزلىرى بىلەن ئۇنىڭغا ئاستا قارىدى.

— قارايسەنغۇ؟

— ماقۇل ئېتەي، — گۈلنار كىيىملىرىنى كىيەكچى

بولۇپ كۆڭلىكىگە قول سۇنغانىدى، پازىلجان قەھرى

بىلەن ئېتىلىپ كېلىپ، ئۇنىڭ كاچىتىغا بىرنى سالدى.

— ھەي بەز، قاراپ تۇرۇسەنغۇ!

گۈلنارنىڭ كۆزلىرىدىن ئوت يېنىپ كەتتى، پازىلجان

يەنە ئۇرۇشقا تەمىشلىۋىدى، ئۇ، بالا ئېسىگە چۈشسە

بەلكىم ئۇرماس، دېگەن ئۈمىد تەبىر قولىدا تايلاق

يېگەن مەڭزىنى، يەنە بىر قولىدا قورسىقىنى سىيلاپ

ئۇنىڭغا قارىدى. پازىلجان قىيا كۆزىنىمۇ سالماي، تۇيۇقسىز

ئىككىنچى كاچاننى ئۇرۇۋەتتى. شۇ چاغدىلا گۈلنار تالاغا

قېچىپ چىقىشقا مەجبۇر بولدى ۋە چىقىپلا تاراملاپ تۆكۈلۈپ كەتتى.

ئۇ، بىر تۇرۇپ ئۆيگە كىرىشتىن قورقاتتى، بىر تۇرۇپ، چاقىرىپ قالارمىكىن، دەپ ئويلايتتى. خېلى ۋاقىت ئۆتۈپ كەتتى، لېكىن پازىلجان چاقىرىغىنى يوق. يالىڭايغ، رۇباشكىچان گۈلنار سېنتە بىر كېچىسىنىڭ سوغۇق شامىلىدا تىترەشكە باشلىدى. يۇلتۇزلۇق ئاسمانغا قاراپ، يۇلتۇزلارنىڭ-مۇ ئۆز كۆڭلىدە خىرە يانغانلىقىنى بايقىدى. كېچە جىمجىت، سۈرلۈك ئىدى، شامال نېمىلەرنىدۇ شىلدىرلىتىپ ئۆكسۈگەن كۆڭۈلگە ئەندىشە سېلىپ ئۆتەتتى...

گۈلنار ھويلىدا مەجنۇنئالەك تىترەپ قانچىلىك تۇرغانلىقىنى بىلمەيتتى، توشقانداك قورقۇپ، بىر بېسىپ، ئىككى بېسىپ ئاستى ئۆيگە كىردى. پازىلجان كىيىملىرى بىلەنلا ئۆيىنىڭ ئوتتۇرىسىدا يېتىپ ئۇخلاپ قالغانىدى. گۈلنار ئۇنىڭ كىيىملىرىنى ئاۋايلاپ يەشتى-دە، تۈزەپ ياتقۇزۇپ قويدى. ئۇنىڭ نەلەردە يۈرگەنلىكىنى كىم بىلسۇن؟ مەڭزىلىرى توپا، لەۋلىرى سەي يۇقى تۇرۇپتۇ. ئۇ ئېرىگە كۆيۈمچانلىق بىلەن تىكىلىپ قارىدى-دە، رۇباشكىسىنىڭ ئېتىكىنى ھۆللەپ، يۈزلىرىنى سۈرتۈپ پاكىز قىلىپ قويدى ۋە ئۇلۇغ-كىچىك تىنىپ، تىزلىرىنى قۇچاقلاپ ئولتۇرۇپ يىغلاپ كەتتى.

گۈلنار ئاتا-ئانىسىنىڭ ئەتىۋارلىق يالغۇز قىزى بولۇپ، شۇ كەمگىچە قاتتىق-يېرىك گەپلەرنىمۇ ئاڭلاپ باقمىغانىدى، ئۇ، ئەدەبلىكلىكى، كەم سۆزلۈكلۈكى ۋە نازۇكلۇقلۇقى بىلەن دوستلىرىدىن ئالاھىدە پەرقلەنىپ تۇراتتى. ئەمدى نېمە ئىشلار بولۇپ كېتىپ بارىدۇ-ھە! بۇنداق بولار

دەپ كىم قىياس قىلغان؟ ... قايسى كۈنى پازىلجان گۈلنارنى چاينىۋەتكۈدەك ئەلپازدا: بۇرۇلكىغا نېمىشقا ۋاقتىدا دەزمال سالىمىدىك «ئەزمە»، «ئۆلۈمتۈك» دېدى. يەنە بىر قېتىم ھويلىلارنى سۈپۈرمەپسەن «ھۇرۇن»، «سۆرەلمە»، «بولۇمسىز» دەپ تىللىدى. يېرىم كېچىلەردە مەست كېلىپ بىكاردىن-بىكار ئاھانەت قىلىدىغان ئىشلىرى كۆپەيدى. ئائىلە ئىشلىرى، تۇرمۇش لازىمەتلىرى بىلەن كارى بولمايدىغان بولۇۋالدى. تىللاش، ھاقارەت قىلىشتىن ئۆتۈپ مانا ئەمدى ئۇرىدىغان قىلىق چىقاردى. بۇ نېمە ئىشلاردۇ، نېمىلەرنى ئويلاپ شۇنداق قىلىدىغاندۇ؟

گۈلنار مۇزلاپ كەتكەنلىكىنىمۇ ئۇنتۇپ ئۇزاققىچە شۈمىشىپ ئولتۇردى. «تۇرمۇش يولى تۈپتۈز بولمايدۇ»، كىتابلاردىن كۆرگەنلىرىنى ئەسلىدى ئۇ. ئاخىر مومىسىنىڭ مۇنۇ سۆزلىرىنى يادىغا ئالدى: «ئەر كىشىنىڭ راھىتىمۇ-مۇشەققىتىمۇ بولىدۇ. نۇرغۇن ئاياللار خۇددى جۇدۇندەك كەلگەن مۇشەققەتكە چىدىماي، تۇرمۇشنى ۋەيران قىلىۋالىدۇ». بوپتۇ، - ئويلدى ئۇ، - پازىلجاننىڭ راھىتىنى تېخى ئازراقلا كۆرۈۋېدىم، ئەمدى مۇشەققىتىنى كۆرىدىغان ئوخشايىمەن، «سەۋر قىلساڭ غورىدىن ھالۋا پۈتەر» دېگەن گەپ بار، سەۋر قىلاي، چىداي، ئۇنىڭ كۆڭلىگە كېلىدىغان ئىشلارنى قىلماسلىققا تىرشاي... ئۇ مېنىڭ قەلبىمدە تۇنجى مۇھەببەت ئويغاتقان، مەيلىمى ئۆزىگە قاراتقان ئەڭ سۆيۈملۈك كىشىم... نۇرغۇن جېدەل-ماجرىا قىلىشقان ئائىلىلەرمۇ ئاخىرىدا ياخشى، ئىناق بولۇشۇپ كېتىدىكەنغۇ...

گۈلنار يوتقانى ئاستا ئاچتى-دە، ھېچنېمىنى تۇيماي
ئۇخلاۋاتقان پازىلجاننىڭ يېنىغا كىرىپ ياتتى.

4

گۈلنار ئانىسىنىڭ ئۆيىدە قىرىق كۈن كۈتۈلگەندىن
كېيىن، پازىلجان بۆشۈك تويىنى ئاددىيلا ئۆتكۈزۈپ
بەردى. گۈلنارمۇ ئۆز ئۆيىگە ئەكەلىپ قويۇلدى. ئانىسىنىڭ
ئۆيىدە ياخشى كۈتۈلگەن بولسىمۇ، ئۆز ئۆيىگە كەلگەندىن
كېيىن ئويلىغانلىرى كۆپ بولدى. تۆمۈرنى دات يەيدۇ،
ئادەمنى غەم دېگەندەك، ئازابلىق خياللار ئۇنىڭ يۈزىنى
سارغايىتىپ، مەڭزىدىكى قىزىللىقنى ئەكەتتى. ئۇ ئۆز
ئۆيىگە كەلگەندە ياخشى كۈتۈۋېلىنغان بولسا، ئۆتكەن
ئىشلارنى بەلكىم كەچۈرۈۋېتەر ئىدى. بىراق، سوغۇق
قارشى ئېلىندى-دە، كۆڭلىگە تەگكەن ئىشلار خۇددى
نېرى يۇتسا بېرى كەلگەن تاماقتەك ئۇنىڭ كۆز ئالدىغا
كېلىۋالدى:

گۈلنارنىڭ تولغىقى تۇتقان يېرىم كېچە مەزگىلدە
پازىلجان ئۆيىدە يوق ئىدى. ئۇ قاتتىق قىينالدى، تولغاق
ئازابى ئۇنى رەھىمسىزلىك بىلەن كىگىز ئۈستىدە پوڭزەكتەك
دومىلىتاتتى، ئۇنىڭ پېشانىسىدە قوناقتەك-قوناقتەك تەر
تامچىلىرى پەيدا بولدى. ئۇ بىر قېتىم چىش ئاغرىقىنىڭ
ئازابىنى تارتىپ، دۇنيادا بۇنىڭدىنمۇ قاتتىق ئاغرىق
بولماس، دەپ ئويلىغان، ئەمما تولغاق ئازابىنىڭ ئۇنىڭدىن
نەچچە ھەسسە ئېغىر ئىكەنلىكىنى ھېس قىلدى.
ھەتتا ئاغرىق كۈچىدىن: نېمىشقىمۇ ياشىغاندىمەن،

نېمىشقىمۇ تۇرمۇشقا چىققاندىمەن، دەپ ۋارقىرىۋەتتى.
 ئۇ خۇددى جېنى چىقىپ كېتىدىغاندەك تولغىنىپ، ئۆز-ئۆزىدىن قورقۇپ، ئۆلۈكۈم مۇشۇ يالغۇز ئۆيدە قالارمۇ، دەپ ئەندىشە قىلدى. باشقا ۋاقىتلار بولسىمۇ بىر نۆرى، مۇشۇنداق ئېغىر مىنۇتلاردا ئۇنىڭ بېشىنى سىيلايدىغان، بەزلەيدىغان ۋە تەسەللى بېرىدىغان پازىلجان قېنى؟ ئۇ نەلەردە يۈرىدىغاندۇ؟... ئەتىگەنلىكى ئۇ ئىشقا ماڭىدىغان چاغدا، گۈلنار بۈگۈن بۇرۇنراق قايتىپ كەلسىڭىز، تولغاق باشلىنىپ قالدى. دەپ تاپىلغان ئەمەسمىدى؟ مۇڭۇڭغا مۇڭداش، ئازابىڭغا ئازابداش بولىمىغان، جانغا تاقىلىۋاتقان ئېغىر پەيت كەلگەندە ساڭا باشپاناھلىق قىلىمىغان ئەرنى، ئېرىم بار، دەپ يۈرگىلى بولامدۇ؟ بۇ ئۆز - ئۆزۈڭنى ئالداش ئەمەسمۇ؟... ئاخىر ئۇ بولالمىغاندىن كېيىن نومۇسنى قايرىپ قويۇپ، قولۇم-قوشنىلارنى ئويغاتقان، ئۇلار ئانىسىنى چاقىرىپ دوختۇرخانىغا ئۇنى بىرلىكتە ئاپىرىشقانىدى. پازىلجان دوختۇرخانىغا ئەتىسى چۈشكە يېقىن باردى. چىرايدىن كېتىپ، ئاپئاق ئاقىرىپ كارىۋاتتا ياتقان گۈلنار ئۇنىڭ كۆزىگە ياغاچتىن ياساپ قويغان ئادەمدەك مېھرىسىز، كۆرۈمسىز، يىرگىنچىلىك كۆرۈندى. ئۇنىڭ كۆز ئالدىغا ئىككى ئايال، ئىككى چىراي روشەن گەۋدىلىنىپ كەلدى: يۈزلىرىدىن نۇر، كۆزلىرىدىن ئوت چاقناپ، ئوماق لەۋلىرىدىن ئادەمنى بېھوش قىلىۋېتىدىغان ئەركىلەتمە سۆزلەر تۆكۈلۈپ تۇرىدىغان ئەختەرنىڭ ئالدىدا مۇنۇ كارىۋاتتا پىلدىرلاپ ياتقان ئايالى خۇددى كىچىك بالىلار ئويناپ تاشلىۋەتكەن ئەسكى قورچاققا ئوخشىشىپ

قايتۇ. ئۇ كارىۋاتنىڭ لېۋىدە ئولتۇرغان ئون مىنۇتتا «ئۆيگە چىقامسىز ياكى ئاپىڭىزنىڭكىگە چىقامسىز؟» دېگەن ئىككى ئېغىزلا سۆزنى قىلدى. ھەي، ئايال كىشىنىڭ ھېسسىياتى... گۈلنار پازىلجاننى كۆرۈپ يەنە كۈلۈمسىرىگەن، دۇنياغا كۆز ئاچقان بالىسىنىڭ ئوغۇل ئىكەنلىكىنى ئېيتقان، مەن دوختۇرخانىدىن چىققۇچە تاماقتىن قىيىنلىپ قالارسىزمۇ، دەپ ئەنسىرىگەندى. لېكىن پازىلجاننىڭ چىرايىنى تۈزۈككىنە ئاچمىغىنى نېمىسى؟ ھېچ بولمىغاندا چىرايلىققىنە ئىككى ئېغىز گەپ بىلەن، ئاخشام ئۆزىنىڭ ئۆيدە يوق بولۇپ قالغانلىقى ئۈچۈن كەچۈرۈم سوراپ قويسىچۇ؟ تۇغۇت دېگەن ئاسان ئىشۇ، ئۇ - بىر جەڭ، تېخى ئۆزىنىڭ، بالىسىنىڭ ئەھۋالىنى سوراپمۇ قويمىدى، پەرزەنت كۆرگىنىگە خۇشال بولمى- دىمىكىنا؟... ئۇنىڭ ئۈستىگە ئىككى قولىنى سېلىپ، قۇرۇقتىن-قۇرۇق كەپتۇ. ئىككى كىلوگرام نەشپۈت ياكى ئىككى قۇتا كونسېرۋا دېگەن جانمۇ؟... گۈلنار شۇنچە خەقنىڭ ئالدىدا ئۆلىمىدى، ئۇنىڭ بېرىسى بولدى.

گۈلنار دوختۇرخانىدا يەتتە كۈن يېتىپ ئانىسىنىڭ ئۆيىگە چىقتى. ئۈچىنچى كۈنى پازىلجان ئۇنى بىر قېتىم يوقلاپ كەلگىنىچە، ئارىدا يىگىرمە كۈن يوقىلىپ كەتتى. ئاخىر گۈلنارنىڭ ئاپىسى تاقەت قىلالىمىدى:

— قىزىم، پازىلجانغا نېمە بولغاندۇ، قارىسىنى بىر كۆرسىتىپ قويۇپلا قۇدۇققا چۈشۈپ كەتكەن ئادەمدەك يوقىلىپلا كەتتۇ؟

— ئىشلىرى بېسىق، ئاپا.

— ھەرقانچە بېسىق بولسىمۇ، ئارىلىقلاردا بوش ۋاقتى

چىقماسمۇ؟

— كۆپ چاغلاردا كەچتىمۇ ئىشلەيدۇ.

ئۇ شۇنداق دېسىمۇ، لېكىن كۆپىنى كۆرگەن ئانا قىزىنىڭ كۆزلىرىدە مەيۇس ئۇچقۇنلارنىڭ غىل-پال چاقناپ قالغانلىقىنى بايقاپ قالدى ۋە ئۇ ھەقتە گەپ ئاچقانلىقىغا پۇشايمان قىلدى.

گۈلنار چۈشىنىپ يەتمەيدىغان، ئويلايمۇ تاپالمايدىغان بىر يوشۇرۇن ئازابتا قىينالماقتا ئىدى. ئۇ پازىلجاننىڭ مۇئامىلىسى يىرىكلىشىشكە باشلىغاندىن تارتىپ، ھازىرغىچە بولۇپ ئۆتكەن ئىشلارنى بىر قۇر ئەسلىپ چىقتى، ئۆزىدىن بىرەر سەۋەنلىك ئۆتكەنلىكىنى ھېس قىلالىمىدى. ئەسلىمە ئادەمگە يا خۇشاللىق، يا ئازاب ئەكېلىدۇ. گۈلنارنىڭ ئەسلىمىلىرى ئۆزىگە ئۈست - ئۈستىلەپ ئازاب ئەكېلىۋاتسىمۇ، ئۇنىڭدىن گۇمانلانغۇسى كەلمەيتتى، ئەيىبلەشكە تىلى بارمايتتى. قايسى كۈنى ئۆزىنى يوقلاپ كەلگەن قوشنا ئايال قۇلاقنى قۇلاققا يېقىپ تۇرۇپ، پازىلجاننىڭ بەزى كۈنلىرى ئۆيگە كەلمەيدىغانلىقى، كەلسىمۇ ناھايىتى كەچ كېلىدىغانلىقى، تېخى بىر قېتىم بىر ئايالنىڭ ئۇلارنىڭ ئۆيىگە كىرىپ كەتكەنلىكىنى سۆزلەپ بەردى. لېكىن گۈلنار ئۇنىڭدىن يەنىلا گۇمانلانمىدى: ئەر كىشىنىڭ يالغۇز ئۆيدە ئولتۇرغۇسى كەلمەيدۇ، ئاغىنىلىرىنىڭ ئۆيىگە كېتىدىغانىدۇ، بەزىدە قونۇپمۇ قالىدىغانىدۇ، ئىدارىسىدە ئاياللار كۆپ، بىرەرى مەلۇم ئىش بىلەن كەلگەندۇ، بۇرۇنمۇ كېلىدىغان دەپ ئويلىدى.

گۈلنار ئۆيىگە كەلگەندىن كېيىن، پازىلجاننىڭ

يەنىلا قايىقى ئېچىلمىدى، ئۇ ياش تۇغۇتلۇق ئايالىنى يالغۇزدىن يالغۇز تاشلاپ قويۇپ كېچىلەردە كېلەتتى. بەزىدە بولۇشىچە ئىچىپ كېلىپ ئۇنى تىللايتتى. ئۇرۇشقا تەمىشلەتتى، گۈلنار ھەرقانچە ئېغىر ئاھانە تىلەرنى ئاڭلىسىمۇ گەپ ياندۇرمايتتى، شۇڭا تايماقتىن قۇتۇلۇپ قالاتتى. تازا خورلۇق ھېس قىلىۋاتقىنى — پازىلجان سەككىز - ئون كۈندىن بېرى بالىنى بىر قېتىمۇ قولغا ئېلىپ قويغىنى، ئەركىلىتىپ باققىنى يوق. كۆڭلىگە تېكىدىغان گەپلەر، قىلىقلار كۈندە نەچچە قېتىم تەكرارلانسىمۇ، گۈلنار ھامان كۆڭلىگە ئالماستىقا ۋە ئۇنى ئۇنتۇشقا تىرىشاتتى. شۇنىڭ ئۈچۈن بالىنى قولغا ئالغان گۈلنار:

— پازىلجان، ئوغلۇڭىزغا سىزنىڭ ھېلىقى چاغدىكى ئارزۇيىڭىز بويىچە ئادىلجان دەپ ئىسىم قويدۇق، — دېدى.

— ياخشى بوپتۇ.

— قارالغۇ، — دېدى ئۇ يەنە ئوغللىنىڭ پىلدىرلاپ تۇرغان كۆزىگە قاراپ، — ئادىلجاننىڭ كۆزى سىزنىڭكىدەك قارا بولىدىغان ئوخشايدۇ.

— ئەخمەق، مېنىڭكىدەك قارا كۆز بولامدۇ، سېنىڭكىدەك چېقىر كۆز بولامدۇ، ھازىر نەدىن بىلىسەن؟
گۈلنار يۈرىكى تۆۋەن تارتىۋاتقان ئادەمدەك ئىككى پۈكلىنىپ ئولتۇرۇپلا قالدى ۋە پازىلجانغا پەرىشان ھالدا تىكىلىپ قارىدى.

— قارايىسەنغۇ، ئادەمنى يېۋىتىدىغاندەك.

— سىزگە ئەمدى قارىغىلىمۇ بولمايدىكەن - دە؟

— ئەمدى دەيسەنغۇ؟

— بولدى، پازىلجان، مېنى قىنىماڭ... شۈنچىلىك بولۇپ كەتتىڭىزمۇ؟ مەن تېخى بۇرۇنقى چاغلارنى ئويلاپ يۈرۈپتىمەن.

— بۇرۇنقى چاغلار ئاللىقاچان ئۇنتۇلۇپ كەتكەن! گۈلنارنىڭ يۈرىكى «قارت» قىلىپ قالدى-دە، يۈزلىرى تاتىرىپ، ئىچى قاراڭغۇلىشىپ كەتتى. ئۆزىنى سەل بېسىۋېلىپ ئوغلنىڭ مەڭزىگە مەڭزىنى يېقىپ تۇرۇۋالدى.

— گۈلنار، مەن سېنىمۇ، ئۆزۈمنىمۇ ئالدىماسلىقىم كېرەك، — دېدى پازىلجان ئۇنىڭ ئالدىغا كېلىپ، — راست گېپىمنى ئېيتاي، مەن سەندىن زېرىكتىم، مېنىڭ ئىچكىۈلۈككە بېرىلىشىم، تاياقچى بولۇپ كېتىشىم — سېنىڭدىن، ئائىلىدىن كۆڭلۈم قالغانلىقتىن بولۇۋاتىدۇ. گۈلنار خۇددى ئەيبىكار ئادەمدەك بېشىنى كۆتۈرەلمەيدى، كۆز چاناقلىرىغا تولغان ياش ئۇنى خورلاۋاتقاندەك سېزىلدى.

— مەن ئالدىڭىزدا يىرگىنچىلىك ئادەم بولۇپ قاپتۇمەن-دە؟

— شۇنداق، سەن ئاڭلىق ئادەم، ماڭا يېپىشۋالماي ئۆزۈڭنىڭ غۇرۇرىنى ساقلىساڭ، بىز چىرايلىق ئاجراشساق. — ئاجراشساق؟!... — ئۇ بېشىنى ئىتتىك كۆتۈرۈپ ياشلىق كۆزلىرى بىلەن پازىلجانغا تىكىلىپ قالدى.

— غۇرۇرىنى يوقاتقان ئايال خارلىقتا قالىدۇ، — دېدى پازىلجان گۈلنارغا قادىلىپ، — خارلىقتا قېلىشنى خالامسەن-يا؟

— بولدى... بولدى، پازىلجان، مېنى ھاقارەتلىمەڭ.
گۈلنارنىڭ كۆز ياشلىرى بالىسىنىڭ مەڭزىگە تېپىپ
چۈشمەكتە ئىدى، پازىلجاننىڭ سۆزلىرى ئۇنىڭ يۈزىگە
يەنە سانجىلىشقا باشلىدى:

— كۆڭۈلسىز تۇرمۇش — ھايۋانچە تۇرمۇش، ئىتمۇ
كۆڭلى قالغان ھويلىغا ھەرگىز يېنىپ كىرمەيدۇ...
— بولدى، پازىلجان، يۈزىكىمنى يارا قىلماڭ،
بۇرۇنقىلىرىمۇ يېتەر...

— گەپنى ئەگىتمەي، ئوچۇق قىلمايمەن!؟
— سىز خالىغان ئىشقا مەن قوشۇلىمەن، مېنىڭدىن
شۇنچىلىك بىزار بولغان بولسىڭىز... مەيلى ئاجرىشايلى.
— ئەمەسە بالىنى...

— بولدى مېنىڭدىن تۇغۇلغان بالىنى باقمەن دەپ
ئاۋارە بولماڭ، بالام بىلەن بىللە قالسىڭىز ھايۋاندىنمۇ
بەتتەر تۇرمۇشقا قالسىز.

ئەر-ئايال ئوتتۇرىسىدا ئېيتىلغان ئاشۇ بىرنەچچە
جۈملە سۆزدىن كېيىن، بۇ ئائىلىنىڭ تۇرخۇنىدىن ئىس
چىقمايدىغان بولدى.

×

×

ئۈمىدى كېسىلگەن ئادەم پەرىشان ھالغا چۈشۈپ
قالدۇ، ئىلاجسىزلىقتىن كىشىلەرنى ئاشۇنداق روھىي
ھالەتكە كەلتۈرۈپ قويدۇ. گۈلنار ئاپىسىنىڭ ئۆيىگە
قايتىپ كەلگەن ئىككى ھەپتىدىن بېرى يېنىپ كېتەلە-
مەيۋاتقان مەنىگە ئىگە بۇرۇقتۇرما بولۇپ يۈردى. ئەگەر

كۆزنى پىلدىرلىتىپ تۇرغان ئادىلجان بولسا،
ئۇ باشقىچە تەقدىرگە گىرىپتار بولغان بولاتتى. ھازىر
ئازراق تاماقنىمۇ ئىشتىھا بىلەن يېمەيدۇ، قولى ئىشقا
بارمايدۇ، مۇبادا ئاپىسى: مۇنداق قىلساڭ، ئادىلجانغىمۇ
سۈت چىقمايدۇ، دېمىسە، ئۇ ھېچنەمە يېمىگەنمۇ بولاتتى.
مىسكىنىلىك — كۆڭلى سۇنۇقلۇقنىڭ ئالامىتى. بۇنداق
ئادەمنىڭ ئىشتىھاسى تۇتۇلىدۇ، ماغدۇرسىزلىنىدۇ، نەپىسى
بوغۇلىدۇ، ھېچقانداق نەرسىگە ھەۋىسى بولمايدۇ،
ھەتتا ياشاش ئارزۇسى تۇمانلىشىدۇ. ئەمما بىر ئىشقا
كەلگەندە، يەنى ئانىسى پازىلجاننى «بۇزۇلدى»
دېگەندە ئىشەنگۈسى كەلمەيدۇ، لېكىن ئۇنىڭ نېمىشقا
ئۆزىنى ئۆيدىن قوغلاپ چىقارغانلىقىنىڭ سەۋەبىنى ئېيتىپ
بېرەلمەيدۇ، بۇ پازىلجاننى كۆڭلىدىن چىقىرىۋېتەلمەيۋاتقانلىق.
نىڭ سەۋەبىمىكىن؟...

دۇنيادا بالا ئۇچۇن قانات قېقىپ، كۆيۈكى بېسىلماي
ياشايدىغان ئانا بالغا چىدامدۇ؟ ئۇ شېخى-شېخىدىن
سۇنۇپ بەرگى خازان گۈلدەك بولۇپ قالغان قىزغا ھەر
قېتىم سەپىلىپ قارىغاندا، مىڭ ئۆلۈپ، مىڭ تىرىلەتتى:
«ياپىياش تۇرۇپلا تەلەپسىز بولۇپ قالغان قىزىم، —
دەپ ئىچ-ئىچىدىن تولغىناتتى، — نېمىشقىمۇ كۆڭلۈڭ نازۇك
بولۇپ تۇرىلىپ قالغانسەن، شۇنچە ئىشلىرىغا چىدىغان
يەردە ئاشۇ گەپلىرىگە چىدىغان، ئۆيۈڭدە گەپ قىلماي
مەھكەم ئولتۇرۇۋالغان بولساڭ، ئىش مۇنداقمۇ بولۇپ
كەتمەس ئىدى.»

كەچلىك غىزادىن كېيىن ئايسىخان قاچا-قۇمۇچلارنى
يۇيۇپ بولۇپ، بۆشۈك قۇچاقلاپ بالىسىنى ئېمىتىۋاتقان

قىزنىڭ يېنىغا كېلىپ ئولتۇردى. گۈلنارنىڭ كۆزىنى بىر نۇقتىدىن ئالماي تەگسىز خىياللارغا كېتىشى ئايسخاننىڭ يۈرىكىنى پىچاق بىلەن تىلغاندەك ئېچىشتۇراتتى. ئۇ قىزغا ئېچىنغان ھالدا بىردەم قاراپ ئولتۇردى-دە، ئېغىز ئاچتى.

— نېمانچىلا كۆپ خىيال بۇ؟ ئۇنداق قىلساڭ، ئۆزۈڭنى ئالدۇرۇپ قويسەن، قىزىم، سەن تېخى ياش، ئەمدىلا يىگىرمە بىرگە كىردىڭ.

— كىشىلەرگە يېلىنىدىغان ياشلىقنى ئىتقا تاشلاپ بېرىمەن!

— ئۇ، يات ئەمەس ئېرىڭغۇ؟ ئېرىڭگە يېلىنساڭ نېمە بوپتۇ، ئەر-خوتۇنچىلىقتا بەزىدە سەن يېلىنسىەن، بەزىدە ئۇ يېلىنىدۇ...

— يەنە قانچىلىك يېلىناتتىم؟

— بالام، ھەر ھالدا بۇ ئىشتا بىر ئاز يېنىكلىك قىپسەن، بىر ئۆيىنى مۇنداقمۇ ئاسان بۇزۇۋەتكەن بارمۇ؟ گۈلنار قايرىلىپ ئايسخانغا قارىدى.

— ھەي، جېنىم ئاپا، ئۇ، سەندىن زېرىكتىم، سەن بىلەن بىرگە بولسام، قەپەسكە سولىنىپ قالغاندەك بولۇپ قالمىەن، دەپ تۇرسا، يەنە نېمىدەپ يېلىنمەن، ئۇنىڭدىن ئايرىلىپ كەتكىنىم ياخشى ئەمەسمۇ؟ ئايسخان ئويلىنىپ تۇرۇپ مۇنداق دېدى:

— شۇنداقمۇ ئەرلەر بولىدۇ، ئايالى چىرايىدىن كەتسە، باشقا بىرى كۆزىگە ئوت بولۇپ كۆرۈنىدۇ، ئۆز تۇرمۇشىدىن ۋاز كەچكۈسى، ھېلىقى ئوت كۆرۈنگەنگە ئۆيلەنگۈسى كېلىدۇ. سەن ئۆيۈڭنى ئاز ئەجىر بىلەن

تۇتۇڭمۇ، ئېغىر ئاياغ تۇرۇپ ئۆي تازىلايسەن، نان ياقىسەن،
كىر يۇيسەن، تاماق ئېتىسەن، تېخى بازارنىڭ سېتىقلىرىنى
قىلىسەن... ئېغىر-يېنىك ئىشلارنىڭ ھەممىسىنى قىلىدىك،
ئۆيگە ئادەم سېلىپ بەر دېمىدىك، ئۇ ۋاپاسىزنى ئاياپ
قىلچە ئىشقا سالىمىدىك، ئۆزۈڭ چىرايىڭدىن كەتتىك.
— ھەر قىلساممۇ كۆيۈپ-پىشىپ ئۆز ئۆيۈمنىڭ ئىشىنى
قىلدىم، ئاپا.

— شۇنى بىلىدىمۇ؟... بىلگۈچىلىكى بولمىغان ئادەمگە
تېتىپ قويۇش كېرەك ئىدى. مەن سەندىن چىقمايمەن،
زېرىككەن بولساڭ ئۆيىدىن ئۆزۈڭ چىق دېگەن بولساڭ
نېمە قىلالايتتى، ئاخىر پىلىكتەك يۇمشاپ قالاتتى.
— ياق، ئاپا، ئۇ ھاقارەتلەرگە مەن قانداق
چىدايمەن؟

— ھېچ بولمىغاندا ماڭىمۇ مەسلىھەت قىلىدىڭا؟
— ساڭا مەسلىھەت قىلسام، ئاشۇ ھايۋانمۇ
چىدىمايدىغان ئاھانەتلەرگە چىدىسام بولىدۇ.
— ھەي، جېنىم بالام، — دېدى ئايسىخان بۈرىكى
ئېچىشىپ، ئۆز-ئۆزىگە سۆزلىگەندەك، — ئادەم دېگەن
باغدىكى ئالىغا ئوخشىشىدۇ، بەزىلىرى قىپقىزىل، شۇنداق
چىرايلىق چېچەكلەيدۇ، ئەمما مېۋىسى ئاچچىق، تەمسىز
بولىدۇ. بەزىلىرى ئاقۇچ، كۆرۈمىسىز چېچەكلەيدۇ، لېكىن
مېۋىسى شۇنداق تەملىك، سۇلۇق بولىدۇ. توۋا دېگۈلۈك،
ئېرىڭنىڭ يېقىملىق چىرايى، ئەدەبلىك مۇئامىلىسىگە قاراپ
شۇنداق ئەسكىلىكلەرنى قىلىدۇ، دەپ قىلچە ئويلىماپتىكەن.
مەن، كۆرگىنىمدىن كۆرمىگىنىم كۆپ ئىكەن.
— ئاۋۋال ئۇنداق ئەمەستى، ئاپا.

— بىر ئادەمنىڭ قانداق ئىكەنلىكىنى بىلىش ئۈچۈن،
ئىككى تاغار تۈزۈنى بىللە يېمىسەڭ بولمايدۇ، دېگەن
راست گەپ ئىكەن، كۆڭلۈمگە شۇنداق ئايان تۇرۇپتۇ،
بالام. ئۇ بۇزۇلدى، بىرى بۇزدى. بوپتۇ، ساڭا قىلدىم
دەمدۇ، تارتقۇلۇقى بار ئۇنىڭ، كۆرەرمىز، بۇرىندىن
يېتىلەپ ماڭىدىغان بىرىگە ئۆيلىنەر، خوتۇنى ئويلىمايدۇ،
بىرىنچى خوتۇنىدىن بۇزۇلغان ئەر، مەندىنمۇ باشقىسىغا
بۇزۇلماي قالارمۇ، دەپ ئۇمۇ ئويلايدۇ، شۇڭا ئۇنى
ئىت-ئېشەكنىڭ ئورنىدا ئىشلىتىدۇ، خارلايدۇ... سەندەك
ئۇنى ئەتىۋارلاپ، پەپلەپ تۇرىدىغان خوتۇن ئەمدى
نەدە تۇرۇپتۇ، ئۇنىڭغا خۇدايىمنىڭ كۈنلىرى تېخى ئۇزۇن،
كۆرىمىز... يا ئۇ بۇزۇلغىنىغا بۇرىندىن بۇلاق بولۇپ،
يەتتە تەزىم قىلىپ ئالدىڭغا كېلىدۇ، يا ئۆمۈر بويى
خارلىنىپ، رودۇلىشىپ ئۆتىدۇ.

ئانا-بالا ئىككىسى خۇددى بىر قىيىن مەسىلىنى
يېشىپ قانائەت ھاسىل قىلغان ئادەمدەك جىمپ قېلىشتى.
بىر چاغدا گۈلنارنىڭ كۆزى ئوغلغا چۈشتى-دە، كىچىككەنە
كۆزىنى پىلدىرلىتىپ ئاچقان ئوغلنىڭ مەڭزىگە سۆيدى،
بىراق ئۆزى تاراملاپ تۆكۈلۈپ كەتتى.

— بولدى، بالام، كۆڭلۈڭنى بۇزما، ۋاپاسىزغا كۆز
يېشىڭنى زايە قىلما... دادىسى يوق يېتىمنى بوزەك
قىلدىم دەمدۇ؟ ئۆزىگە قىلىدۇ.

ئانا شۇنداق دېدى، ئۆزىنىڭمۇ ئۆپكىسى ئورۇلۇپ،
تاراملاپ تۆكۈلۈپ كەتتى.

قىز بالا ئانا يېشىغا چىدىمايدۇ، ئانا يىغلىسا
ھەسرەتلىنىپ تولغىنىدۇ، بەزلەيدۇ ۋە ئۇنىڭ كۆڭلىنى

كۆتۈرۈشكە تىرىشدۇ.

— بولدى قوي، ئاپا، ئەمدى سېنى يىغلاتمايمەن،
ھەسرەتلىنىپ يۈرمەيمەن، ئەتىدىن باشلاپ مەكتەپكە
بارىمەن، مەكتەپ ھاياتى جۇشقۇن ھايات، خۇددى
قايناۋاتقان قازاندىكى قايناق ھايات: ئۆپچۆرەمدە چۇرۇقلىشىپ
يۈرگەن ئوقۇغۇچىلىرىم مېنى غەمدىن، خىيالدىن خالاس
قىلىدۇ. بولدى، ئاپا، مەن ھەممىنى ئۇنتۇپ كېتىمەن،
مېنىڭ خۇشاللىقىم — مەكتىپىم، سەن، ئادىلجان!
— ئۇھ... ئىرادەڭدىن ئايلىناي، قىزىم!

×

×

جۇشقۇن مەكتەپ ھاياتى ھەرقانچە تەسەللى،
بەزلەشلەردىن ئۈستۈن ئىكەن، گۈلنار مەكتەپكە
كەلگەن كۈندىن تارتىپ، ھەسرەت-ئازابلىرىنى ئۇنتۇشقا
باشلىدى. چۈشكىچە بىرنەچچە سائەت دەرس، چۈشتىن
كېيىنكى تەنتەربىيە، كۆڭۈل ئېچىش پائالىيەتلىرىدە
ئوقۇغۇچىلار بىلەن بىللە بولۇش، ئاتا-ئانىلار بىلەن
بولغان سۆھبەت ھەرقانچە كۈتۈشلەردىن ئۈستۈن
كېلىپ، ئۇنىڭ سولغۇن چىرايىنى ئەسلىگە كەلتۈرۈشكە
باشلىدى. مەڭزىلىرىگە قىزىللىق يۈگۈرۈپ، بىرنەچچە
ئايدىن بېرى تۇتۇق يۈرگەن چىرايىنى ئاچتى. كېچە
بىر ۋاقىتلارغىچە ئەتىكى دەرسكە تەييارلىق قىلىش،
تاپشۇرۇق، دەپتەرلىرىنى تەكشۈرۈش، ئادىلجاننى
ئەركىلىتىش ئۇنى مۇڭلۇق خىياللاردىن قۇتۇلدۇردى.
ئايىسىنىڭ كۆڭلى ئورنىغا چۈشتى. قىزىنىڭ يۈزىدە،

مېڭىش-تۇرۇشلىرىدا ئەكس ئېتىپ تۇرغان خاتىرجەملىك، ئوچۇق-يورۇقلۇق، يېنىك، چەبدەس ھەرىكەتلەر ئۇنىڭ غەم-قايغۇسىز، خۇشال ئىكەنلىكىنى كۆرسىتىپ تۇرۇپتۇ، خۇددى قوقاس دەسسۋالغاندەك يۈرگەن ئايسخان مانا بۇنىڭدىن سۆيۈنەتتى، يېنىك تىناتتى. شۇنداق بولسىمۇ ئانىنىڭ كۆڭلى ئەمىن تاپماي، قىزنى تېخىمۇ خۇشال، غەمىسىز يۈرۈشكە، كۆڭۈل ئېچىشلارغا دەۋەت قىلىپ تۇراتتى:

— بالاڭغا مەن قاراپ تۇрай، كىنو كۆرۈپ كەلسەڭچۇ، قىزىم؟

— كۆڭلۈم تارتمايدۇ.

— دوستلىرىڭنىڭ ئۆيىگە بېرىپ، ئولتۇرۇپ كەلسەڭ

بولمامدۇ؟

— كۆرۈۋاتسەنغۇ، ئاپا، ئىشلىرىمنىڭ جىقلىقىنى،

بېشىمنى تاتىلاشقىمۇ چولام يوق.

لېكىن ئاپىسى قىزىنىڭ كۆڭلىدىكىنى تاپقان مەزگىلىمۇ بولدى، قۇربان ھېيتنىڭ بىرىنچى كۈنى ئۇ گۈلنارغا مۇنداق دېدى:

— ئادىلجاننى چىرايلىق يۆگەپ كۆتۈرۈپ، كوچىلارنى

ئايلىنىپ ناغرىخاننى كۆرۈپ كەلسەڭچۇ، بالام، ھېيتنىڭ قىزىقى باشقىچە بولىدۇ؟

— ماقۇل، ئاپا، مۇشۇ ھېيتتا كوچىلارنى، باغچىنى

ئايلىنىپ كېلىشنى ئادىلجان تۇغۇلماستا كۆڭلۈمگە يۈكۈپ قويغان. ماقۇل ئايلىنىپ كېلەي.

ھېلىقى چاغدا گۈلنار بىلەن پازىلجان مەسلىھەتلەش-كەن قۇتلۇق كۈن كەلدى، بىراق ھازىر گۈلنار ئۆزى

يالغۇز، يالغۇز بولسا نېمە بوپتۇ، يالغۇزمەن دەپ شۇ چاغدىكى ئارزۇسىنى ئورۇندىمسا بولامدۇ؟ چۈنكى سىز چىقىپسەن دەپ ھېچكىم ئۇنى قوغلىۋەتمەس.

ئۇ تىكتۇرۇلگىنىگە بىرنەچچە ئاي بولغان پىلاتى-يوپكىسى-نى كىيىپ، ئادىلجاننى چىرايلىق يۆگەپ كۆتۈرۈپ كوچىغا چىقتى. بۈگۈن ھېيتنىڭ ئۈچىنچى كۈنى. ئون بىرىنچى ئاي بولغىنىغا قارىماي، ھاۋا خېلى ياخشى ئىدى. كوچىلار يېڭى كىيىملىك كىشىلەر بىلەن تولغان. ئادەتتە كوچىغا كەم چىقىدىغان قىزلار، چوكانلار ھېيتنىڭ تۈگەپ كېتىپ بارغىنىغا ئۆكۈنۈپ، ئەڭ ئېسىل كىيىملىرىنى كىيىشىپ كوچىغا چىقىشقان. بىرنەچچە يەردە چېلىنىۋاتقان ناغىرىلارنىڭ ئاۋازى يۈرەكلەر قېتىدىكى خۇشاللىقلارنى ئىپادە قىلىپ جاراڭلىماقتا، كىشىلەرنى بەخت ۋە شادلىق بۆشۈكىگە بۆلىگەندەك رېتىملىق تەۋرىمەكتە. گۈلنار ئادىلجاننى كۆتۈرگىنىچە يېنىك قەدەم تاشلاپ قايناق كوچىلار بويلاپ كېلەتتى. كىشىلەرنىڭ يۈزلىرىدە، كۆزلىرىدە، لەۋلىرىدە خۇش تەبەسسۇم جىلۋىلەنگەنىدى. ئەمما گۈلنار ئۆزىنىڭ خۇشال ياكى خۇشال ئەمەسلىكىنى ھېس قىلالمايتتى. شۇ ئارىلىقتا يولنىڭ چېتىدە ۋېلىسپىت تۇتۇپ تۇرغان بىر يىگىت بىلەن بىر قىزنىڭ گېپى ئۇنىڭ قۇلىقىغا كىرىپ قالدى:

- ۋېلىسپىتىڭىزنىڭ كەينىگە ئولتۇرغۇزۇپ، ئوينىتىپ كېلەيۇ دەپمەيسىز، — دېدى قىز قاشلىرىنى ئۇچۇرۇپ.
- ۋېلىسپىت ئايلانسۇن، ئولتۇرۇڭ.
- مېنى كۆرسە ياقىڭىزغا ئېسىلىدىغان قىزلىرىڭىز باردۇر؟

— سىز تۇرغان يەردە ئۇلار بىر تىيىن...
گۈلنار ئويلاپ قالدى: توۋا، ئۆزى بىر چىرايلىق
قىز ئىكەن، نېمىگە ئېرىشمەكچىدۇ؟ ئاشۇنداق تونۇشۇش،
ئۇچرىشىش، سەيلە قىلىش ئۆزىنى قايسى ئاقىۋەتكە
كەلتۈرىدىغانلىقىنى نېمىشقا ئويلىمايدىغاندۇ؟ خۇش بولغان
بىر كۈن ھەسرەتلىك يۈز كۈننى پەيدا قىلىدىغانلىقىنى،
بەلكى ئۆمۈربويى ئازابلىنىپ يۈرىدىغانلىقىنى بىلمەمدىغان-
دۇ؟...

ئۇ ئادەملەر ئۇلاشقان توپنىڭ يېنىغا كەلدى، توپنىڭ
ئوتتۇرىسىدىكى مەيداندا بىر ياش ئايال قولنى چۆنۈپ،
بىر ئادەمنى ئەيىبلەۋاتاتتى:

— مېنى سوراققا تارتىش ھەددىڭ ئەمەس، قويۇشنى
قويۇۋېتىپ، ئەمدى چىدىماي قالدىڭمۇ؟... ئۆزۈڭنى چاغلان
قويساڭ بولمامدۇ؟ مەن نېمىدېگەن، ئەمدى ئىچىڭ
ئاداۋاتامدۇ؟ بىلىپ قوي، خالىغان ئادىمىم بىلەن
مۇشۇنداق كۆزۈڭچە يۈرمەن، ئوينايمەن!...

گۈلنار بۇ يەردىن تېز كەتتى، يۈرىكى ئاغقاندا
بولۇپ نەپىسى بوغۇلدى. ئۇ بىلدىكى، ھېلىقى ئەر
مەلۇم سەۋەب بىلەن ئايالنى قويۇۋەتكەن، ئايالى باشقا
بىرى بىلەن يۈرگەندە كۈندەشلىكى تۇتۇپ ئالدىنى
توسۇۋالغان... بۇنداق بېشەملىك قىلىشماي، ئەرمۇ تۈز
يولى بىلەن كەلسە، ئايالمۇ ئۇنى كەچۈرۈۋەتسە ياخشى
بولماسمىدى؟ — دەپ ئويلىدى گۈلنار، — ئەگەر پازىلجان
كەچۈرۈم سوراپ ئالدىغا كەلسىچۇ؟ مەن قانداق قىلىشم
كېرەك، كەچۈرۈۋېتەمدىم؟ بىلمەيمەن. بەلكى ھازىر
مېنى، ئادىلجاننى ئويلاۋاتقاندۇ؟ ئۈچ كۈن ھېيت تۈگىگۈچە

بالىنى كۆرگىلى كەلمىگىنىگە قارىغاندا قىلىپ قويغان
ئەسكىلىكىگە ئىزا تارتقاندۇر...

گۈلنارنىڭ كۆزى يولنىڭ چېتىدە پاراڭلىشىپ تۇرغان
بوۋاي بىلەن مومايغا چۈشتى. بوۋاي قول ياغلىققا
چىكىلگەن قىزىل ئالمدىن ئىككىنى ئېلىپ مومايغا ئۇزاتتى:
— يەپ باققىن، كۆزۈمگە چىرايلىق كۆرۈنگەن،
ئېلىۋالدىم.

— ھەشقاللا، — موماي ئالمنى ئالدى-دە، پۇرىدى.
— ئا-ھاي، ياشلىقتا بەرگەن ئالىملار پۇرغان
بىلەن، — دېدى بوۋاي نۇرسىز كۆزلىرىنى چىمچىقلىتىپ،
ھازىرقىسى پۇرامدۇ، مەلىكخان؟

— ئاشۇ ياشلىق چاغلارنى ئەسلەپ پۇرايمەن -
دە، — دېدى مومايۇ ياشاڭغىراپ قالغان كۆزلىرى بىلەن
كۈلۈپ، — نېمىشقا پۇرمايدۇ؟ تازا پۇرايدۇ.
گۈلنار كۈلۈپ كەتتى-دە، ئويلاپ قالدى: قاراڭلار،
ئۇلار بەللىرى مۈكچە يىگەن، چىشلىرى سارغايغان،
كۈچ-قۇۋۋىتىدىن كەتكەن تۇرۇپمۇ، ياشلىقنى، مۇھەببىتىنى
ئۇنتۇماپتۇ، مەن مىڭ ئۇنتۇپ كېتىمەن دېسەممۇ
ئۇنتۇيالمايدىكەنمەن-دە... قىز تەگكەن ئەر شۇنداق
بولامدىكىن...

گۈلنار باغچىغا كىردى. ئۇ يەردىمۇ كىشىلەر كۆپ
ئىدى. يوپۇرماقلارنىڭ شىلدىرلاپ چۈشۈۋاتقانلىقىغا قارىماي،
جۈپ-جۈپى بىلەن قىز-يىگىتلەر، بالىلىرىنى كۆتۈرۈشكەن
ياكى يېتىلىشۋالغان ئەر-ئاياللار تەرەپ-تەرەپلەرگە
كەتكەن ئاسفالت يوللاردا سەيلە قىلىشىپ يۈرەتتى،
كىچىك بالىلار قىيغىتىشىپ ئوينىتتى.

گۈلنار باغچىنى بىر سائەتتەك ئايلىنىپ، يولنىڭ ئوڭ تەرىپىدىكى قويۇق ئورمانلىق ئارىسىغا ئورنىتىلغان ئورۇندۇقلارنىڭ بىرىدە ئولتۇراي دەپ تۇرۇشقا، ئۆزىدىن خېلىلا يىراقلىقتا، باغچىنىڭ ئىچكىرىسىگە كىرىپ كېتىپ بارغان بىر جۈپ ئەر-ئايالغا كۆزى چۈشتى-دە، نېمىشقىدۇر يۈرىكى «قارت» لا قىلىپ قالدى، قولىدىكى بالا يەرگە چۈشۈپ كېتىشكە تاسلا قالدى. ئۇ پىشانىسىدىن بۇزۇلداپ چىققان سوغۇق تەرنى سۈرتۈۋېتىشنىمۇ ئۇنتۇپ، ئېسىنى يوقاتقان ئادەمدەك تۇرۇپ كەتتى: «ئاۋۋىسى ئەجەب پارىلجانغا ئوخشايدىكەن، شۇمىدۇ؟ يېنىدىكى كىمدۇ؟...» — ئۇ يۈرىكىنى بىرى ئۆتكۈز تىرنىقى بىلەن تاتىلاۋاتقانداك ئازابلىنىپ تولغانىدى، — تۇرۇپ تۇراي، ھېلى قايتىپ قالار.

گۈلنار ئورۇندۇقتا ئولتۇردى. ئەسكى چۈش كۆرگەن ئادەمدەك، ئېغىر روھىي ئازابتا دەرەخلەر ئارىسىدىن ئاشۇ ياققا قاراپ ئولتۇردى. كۈن ئولتۇرۇپ كەتتى، ئۇنىڭ كۆڭلى يېرىم، پەرىشان ئىدى. مەيۋىس كۆزلىرىنى بەرگىدىن ئۈزۈلۈپ ئىرغاڭلاپ چۈشۈۋاتقان يوپۇرماقلارغا تىكتى، ئۆزىنى ئەتراپىدا، ئېرىق ئىچلىرىدە سارغىيىپ ياتقان يوپۇرماقلارغا قىياس قىلدى. ئازابلىق خىياللار بىلەن ۋاقىتنىڭ قانداق ئۆتۈپ كەتكەنلىكىنى تۇيماي قالدى. قاراڭغۇ چۈشۈپ، باغچىنىڭ ئاسفالىتلىق يول ياقلىرىدىكى چىراغلار ياندى. گۈلنار قويۇق دەرەخلەر ئارىسىدىكى قاراڭغۇلىشىپ تۇرغان يولغا قاراپ ئولتۇراتتى. ھېلىقى ئىككىسى كۆرۈندى، يۈرىكى ئادەتتىن تاشقىرى قاتتىق ئۇرۇپ كەتكەن گۈلنار، زەن سېلىپ قارىدى-دە،

پازىلجاننى تونۇپ قالدى. ئۇ ھېلىقى ئۆزى بىلەن بارە قىلىپ تىكتۈرگەن قارا كۆك سارغا كاستۇم-بۇرۇلكىسىنى كىيىۋاپتۇ، ئاق كۆڭلىكىنىڭ ياقىسىنى تېشىغا چىقىرىۋېتىپتۇ. ئۇنى قولتۇقلاپ كېلىۋاتقان كىمدۇ؟ ئۇلار يېقىنلاپ كەلمەكتە ئىدى، گۈلنار ئېلىكتىر نۇرىنىڭ يورۇقىدا ئۇنى تونۇدى: ماشىنىچى خوتۇن! ئاھ... ھېلىقى چىرايلىق ماشىنىچى خوتۇن!...

ئۇمۇ خۇددى ئۆزىنىڭ ئۇچىسىدىكىدەك قارا كۆك سارجىدىن پىلاتى-يوپكا كىيىپ، پازىلجانغا ئوخشاش، ئاق كۆڭلىكىنىڭ ياقىسىنى تېشىغا چىقىرىۋېتىپتۇ. ئەنە، ئىككىسى قىزىق پاراڭ بىلەن گۈلنارنىڭ ئالدىدىن ئۆتۈپ كېتىۋاتىدۇ، گويا گۈلنارنى مەسخىرە قىلىۋاتقانداك ئۆزى ئارزۇ قىلغان يۈرۈشتە، كىيىمدە، ھېچكىمنى مەنسىتمەي كېتىۋاتىدۇ، گۈلنار ئۆزىنى شۇنچىلىك يوقىتىپ قويدىكى، ئۇلارنىڭ نېمە دېيىشىۋاتقانلىقىنى ئاڭلىۋېلىش ئۇنىڭ خىيالغىمۇ كەلمىدى.

ئۇلار ئۆتۈپ كەتتى. گۈلنار قوقاستا پۇچىلانغاندەك تولغىنىپ ئولتۇرۇپ قالدى. بىر ھازا ئۆتكەندىن كېيىن لەۋلىرى پىچىرىلدى: «ھەي، ماشىنىچى خوتۇن، سەن ئېرىمنىڭ ئۇچىسىغا قارا كۆك سارجىدىن ئەمەس، ئۇنىڭ بېشىنى ئايلاندۇرىدىغان، مەستخۇش قىلىدىغان دورىدىن كاستۇم-بۇرۇلكا تىككەنكە نەنە - دە!»

بالىسى يىغلىمىغان بولسا، گۈلنار ئولتۇرغان ئورنىدا يەنە قانچىلىك ئولتۇرۇپ قالدىغانلىقىنى بىلمەيتتى. ئۇ بالىسىنى ئېمىتى-دە، ئورنىدىن تۇردى، بۇ چاغدا باغچىدا سەيلە قىلىدىغانلارمۇ سېلىككە نىدى.

گۈلنار باغچىدىن ئۆزىنى بىر بىلىپ، بىر بىلمەي دېگۈدەك يېنىپ چىقتى ۋە ئۇدۇل ئۆيىگە قاراپ ماڭدى. ئۇنىڭ كۆز ئالدىغا مۇنۇ مەنزىرىلەر كەلدى:

ئادىلجان قورساقتا بەش ئايلىق بولغان چاغلار ئىدى. بىر كۈنى گۈلنار يازىلجانغا:

— بالىمىز ئوغۇلىمىدۇ، قىزمىدۇ؟ — دېدى ئاستا پىچىرلاپ، — سىزچە قايسىسى بولسا ياخشى؟

— قايسىسى بولسا ئوخشاش ئەمەسمۇ.

— ئارزۇيىڭىز باردۇر؟

— ئەلۋەتتە بار، ئىككى ئوغۇل، ئىككى قىز تۇغۇپ بەرسىڭىزلا بولدى.

گۈلنار بېشىنى يەردىن كۆتۈرمەي يەنە سورىدى:

— ئارزۇيىڭىزدىكىدەك بولۇپ قالسا، ئۇلارغا نېمىدەپ ئىسىم قويىمىز؟

— ئوغۇللىرىمىزغا ماڭا يېقىن «ئادىلجان»، «كامىلجان» دەپ، قىزلىرىمىزغا سىزگە يېقىن «گۈلزار»، «گۈلباھار» دەپ ئات قويىمىز-دە.

يۈرەككە ئورناپ كەتكەن بۇ ئىشلار گۈلنارنى تېخىمۇ چوڭقۇر ئازابلىدى-دە، يول بويى مۇنۇ بىرلا گەپنى پىچىرلاپ ماڭدى:

«ۋاي ئىست، نېمىشقىمۇ باغچىغا كىرگەندىمەن؟...»

5

ئادىلجان بەش ياشقا كىردى، شۇنىڭغىچە ئۇ، ئەركىن ئۆسكەندى. بىراق ئەمدى مىسكىن چوڭ بولۇشقا

باشلىدى. ھەر كۈنى دېگۈدەك دادىسىنى سوراشتۇرىدىغان
ۋە ئانىسىنىڭ جاۋابىدىن كۆڭلى يېرىم بولىدىغان بولدى.

— ئاپا، دادام نەدە؟

— ئۆلۈپ كەتكەن.

بۇ ئادەتتە بولۇپ تۇرىدىغان سوئال-جاۋابلار،
شۇنداقتىمۇ ئانىسىنىڭ جاۋابى ئادىلجاننىڭ كىچىككەنە
يۈرىكىنى تىترىتەتتى ۋە ئويلاندۇراتتى. شۇنىڭ ئۈچۈن
ئۇ بارا-بارا ئىچكىرىلەپ سوئال سورايىدىغان بولۇۋالدى:
— نېمىشقا ئۆلۈپ كەتكەن؟

— ئاغرىپ.

— روزىنىڭ دادىسى ئاغرىپ ساقايدىغۇ؟

— سېنىڭ داداڭ ساقايىمىغان.

— نېمىشقا باشقىلارنىڭ دادىسى ساقايدۇ، مېنىڭ

دادام ئۆلۈپ كېتىدۇ؟

— سېنىڭ داداڭ ساقايماس كېسەل بولۇپ قالغان.

— ساقايماس كېسەل دېگەن قانداق بولىدۇ، ئاپا؟

— قانداق بولاتتى، داداڭدەك ئۆلىدۇ!

گۈلنار ئىچىدىكى پۈتۈن دەرد-ئەلىمنى چىقىرىۋەتكەن-
دەك ئاچچىق جاۋاب بەرمىسە، لېكىن كۆڭلى ئاغرىغانلىقىنى،
ئازابلانغانلىقىنى ھېس قىلاتتى. بالىچۇ؟ خۇددى ئانىسىدىن
قاتتىق تاياق يەپ قاچقاندەك، شۇ جاۋابىنى ئالغان ھامان
كەينىگە بۇرۇلاتتى-دە، يۈگۈرۈپ تالاغا چىقىپ كېتەتتى
ياكى كەينىگە ئۆتۈۋېلىپ ئۆپكەندەپ: «نېمىشقا مېنىڭلا
دادام ئۆلۈپ كېتىدۇ، ئۆلمىسە بولمامدۇ؟» دەپ يىغلايتتى.
قانغۇدەك يىغلىغاندىن كېيىن، يۈز-كۆزىنى يۇيۇپ ئۆيىگە
كىرەتتى. گۈلنارنىڭ ئۆزى بەرگەن جاۋابتىن ئۆزى

تولغىنىپ، قانچىلىك ئازابلانغانلىقىنى ئادىلجان نەدىنىمۇ بىلسۇن، گويا سوراۋەرسە، ئانىسى « داداڭ بار » دەۋىتىدىغاندەك ئۇنىڭ ئاشۇ سوئاللارنى تەكرار-تەكرار سورىغۇسى كېلىپلا تۇراتتى. كۈتكىنىدەك جاۋاب بېرەلمىگەن-دىن كېيىن، تېخىمۇ مەيۈس، غەمكىن بولۇپ قالاتتى. ئادىلجاننىڭ مىسكىنلىشىپ يۈرۈشى گۈلنارنىڭ يۈرەك-باغرىنى ئېزەتتى. بولمىسا، ئۇ، بالىنى كۆڭلى يېرىم بولۇپ قالمىسۇن دەپ، شۇنچە ئەتۋارلاپ، دېگىنىنى قىلىپ بېرىپ چوڭ قىلىۋاتىدۇ، ئۇنىڭ ئويۇنچۇقلىرى باشقا بالىلارنىڭكىدىن كۆپ، تېخى كىيىملىرىمۇ ئېسىل. شۇنداق تۇرۇقلۇق ئۇنىڭ چىرايى يەنە نېمىشقا مىسكىن؟ گۈلنار شۇنى ھېس قىلىدىكى: ئاتا مېھرىگە قانمىغان بالا ھەرقانچە ياخشى بېقىلسىمۇ، بەربىر مىسكىن چوڭ بولىدىكەن، تېخى « ئالتۇن باشلىق داداڭ بىلەن قالغۇچە، پاخا باشلىق ئاناڭ بىلەن قال » دېگەن گەپ بىكار ئېيتىلماپتەكەن، ئەگەر دادىسى بىلەن قالغان بولسا، تېخىمۇ مىسكىن، سۇلغۇن چوڭ بولاتتىكەن-دە... ھەي جېنىم بالام، — دەپ ئويلىدى گۈلنار، — بويىنى قىسىپ قالغان بالام، سەن كىچىكىنە تۇرۇپ داداڭنىڭ قەدرى ئۆتۈلۈپ، تولغىنىپ، كۆيۈپ يۈرسەن. داداڭ شۇ تۇرقىدا نەدە، نېمىلەرنى قىلىپ يۈرىدۇ، بىلەمسەن؟ ئۇ سېنى ئويلاپمۇ قويغىنى يوق، بەلكى ئويلىغۇدەك ھالىمۇ يوق. ئۇنى قانچە سۈرۈشتۈرسەڭمۇ، ئىزدەسەڭمۇ، سېغىنساڭمۇ بەربىر خىيالدا يوقسەن...

قەدىرلىك كىتابخان! پازىلجاننىڭ گۈلنارنى قويۇۋەتكەندىن كېيىن، قانداق كۈن كۆرۈۋاتقانلىقىنى

ئويلاۋاتقانسىز، ئۇنىڭ ئەختەرنىسا بىلەن ئوي قىلىپ،
قانداق ياشاۋاتقانلىقىنى بىلگۈڭىز كېلىۋاتقاندىمۇ؟ ئۇلارنىڭ
تۇرمۇش قۇرغىنىغا بەش يىلدىن ئېشىپ قالدى. ھازىرغىچە
ئۇلارنىڭ ئىشتىن كېلىپ كەچلىك تاماققا تۇتۇش قىلىش
جەريانىدىكى ئىشىنىلا كۆرۈپ، گەپلىرىنى ئاڭلاپ بېقىڭ.
ئەختەرنىسا ئىشتىن قايتىپ كېلىپ، نېمە تاماق
ئەتسەم بولار، دەپ تۇرۇشىغا، ئۆيگە پازىلجان كىرىپ
كەلدى. ئۇ ھازىر ئۆزگىرىپ كەتكەن — چاقناپ تۇرىدىغان
قارا كۆزلىرى كېيىنكىكىدەك پىلدىرلاپ قالغان، كۆزىنىڭ
ئەتراپىغا ئۇششاق قورۇقلار چۈشكەن، بىرنەچچە كۈندىن
بېرى ئۈستىرا تەگمەي، ئۆسۈپ كەتكەن ساقال-بۇرۇنلىرى
چىرايىنى خۇنۇكلەشتۈرۈپ، كۆرۈمىسىز تۈسكە كىرگۈزگەن،
بېشىدىكى شەپكىسى، ئۈچىسىدىكى تۆت يانچۇقلۇق خادانى
چاپىنى ئۆزىگە چوڭ كېلىپ، خۇددى باشقا بىرىنىڭكىنى
كېيىۋالغاندەك جۈدىگەن. ئۇنىڭ ماغدۇرسىزلىقى، ئاستا
تەۋرىنىپ تۇرۇشى گويىا كىشىنىڭ كۆز ئالدىغا كەچ
كۈزدىكى ئىزغىرىن شامالدا يوپۇرماقلىرى تۆكۈلۈپ
كەتكەن يالىڭاچ دەرەخنى كەلتۈرىدۇ.

پازىلجان ئەختەرنىساغا لىپ-لىپ قىلىپ قارايتتى.
— ئاۋۇ يۇندىنى تۆكۈۋېتىڭ، — دېدى ئەختەرنىسا.
پازىلجان لىقمۇلق يۇندا تولغان داسىنى كۆتۈرۈپ
دوكلاتاپ تالاغا چىقىپ كەتتى. ئۇ يۇندىنى تۆكۈۋېتىپ
كىرىشكە :

— سەي ئاقلاڭ، — دېدى، — تاماققا كەچ قالىمىز.
ئۇ كۆكتاتلارنى تازىلاپ يۇيۇپ بولغاندىن كېيىن،
ئەختەرنىسانىڭ ئاۋازى يەنە ئاڭلاندى :

— ئوچاققا ئوت قالاڭ، بولۇڭ، نېمانداق نوغۇچ
يۇتۇۋالغان ئادەمدەك تۇرسىز، ئەتىگە ئىك كۆمۈرلەرنى
ئىچىپ قويۇڭ...

— ئالدىرىماڭ، ئۆز نۆۋىتى بىلەن قىلمايدىم...

— ئالدىرىماڭ؟... مەن سۆرەلىملىكىنى يامان
كۆرمىەن، ئىش دېگەننى جاق-جاق قىلىش كېرەك،
سەينىڭ ئەخلەتلىرىنى تۆكۈۋېتىڭ، خىشلارنى يۇيۇۋېتىڭ،
پاسكىنا ئۆيدە كۆڭۈللۈك تۇرمۇش بولمايدۇ.

پازىلجاننىڭ بۇرۇنقى كۈنلىرى يادىغا چۈشۈپ قالسا
قولى ئىشتا تۇرۇپمۇ، نارازىلىقىنى بىلدۈرۈپ قوياتتى.

— ۋاي-ۋۇي، بۇيرۇيدىغان ئىشلىرىڭىزمۇ تۈگىمەيدى-

كەن...

— ئەلۋەتتە تۈگىمەيدۇ، بۇ ئۆيىنى ئىككىمىز تەڭ
تۇتىمىز ئەمەسمۇ، پازىلجان.

— ئەر كىشى تالانىڭ ئىشىنى، ئايال كىشى ئۆيىنىڭ
ئىشىنى قىلمايدۇ؟

— تالانىڭ ئىشىنى قانچىلىك قىلىۋاتىسىز؟

— سىزچۇ، خېمىر يۇغۇرۇپ قويۇپ ئولتۇرىسىزغۇ؟

— ئۆزىڭىزنى مەن بىلەن سېلىشتۇرماقچىمۇ؟

سېلىشتۇرغىڭىز كەلسە ئۈرۈمچىنىڭ ئەزەللىرى بىلەن
سېلىشتۇرۇپ بېقىڭ.

— ئۇ دېگەن ئۈرۈمچى، بۇ يەردە خەقلەر ئۇنى
كۆتۈرەلمەيدۇ.

— ئالدىرىماڭ، ئۇ يەرنىڭ ئەزەللىرىدىن سىزنىڭ
نەزىرىڭىز ئوشۇق؟ ئاددىي بىر خىزمەتچىسىز، ئۇلارچۇ؟

بىرى ئالىم، بىرى ئىنژېنېر، بىرى كاتتا دوختۇر، بىرى

باشلىق. سىز ئۇلارنىڭ ئالدىدا قانچىلىك ئادەم ئىدىڭىز؟
مەنچۇ قاراڭ، ئۆيىدە ئولتۇرغان بىكارچى خوتۇن ئەمەس،
سىزدىن جىقراق پۇل تېپىۋاتقان خوتۇنمەن. تېخى بۇ
يەردە خەقلەر ئۇنى كۆتۈرەلمەيدۇ دەيسىزا، مېنىڭ
تاپقان پۇلۇمنىغۇ كۆتۈرەر؟...

ئۇلار تۇرمۇش قۇرۇپ خېلى بىر مەزگىلگىچە
بىر-بىرىنى ھۈرمەت قىلىشىپ ئۆتۈشكەن. ئەختەرنىسا
پازىلجان ئىشتىن يېنىپ كەلگۈچە تاماقنى تەييار قىلىپ،
ئۇنىڭ ئالدىغا قويۇشقا ئۈلگۈرگەنىدى. ئېغىر-يېنىك
ئىشلارنىڭ ھەممىسىنى ئۆزى قىلاتتى، پازىلجان قولغا
چىخ سۇيۇرگىنى ئالسا، بولدى كىيىملىرىنى بۇلغىماڭ،
دەيتتى، گويا ئايالىنىڭ ۋەزىپىسى ئەرنى كۈتۈشلا
دېگەندەك، پازىلجانغا قىلىشقا ئىش قويايتتى. ئەتىگىنى
ئورنىدىن تۇرسا شىبىلىتى مايلانلىق، كاستۇم-بۇرۇلكىلىرى
دەزمال سېلىقلىق بولاتتى. بازارغا ماڭماقچى بولسا،
ئەينەككە نەچچە قارىغۇزۇپ ماڭغۇزاتتى. ئۇنىڭ ئۈچۈن
ھەر كۈنى بىرنەچچە ئېغىز شېرىن-شېكەر، مۇھەببەتلىك
سۆزلەرنى تۆكۈپ تۇراتتى. شۇڭا پازىلجان دەسلەپتىلا
ئەختەرنىساغا يولۇقۇپ قالماغانلىقىغا ئۈكۈنگەن، ھەتتا
ئۇنىڭ تۇغماس ئىكەنلىكىنى بىلگەندە «تۇغماس بولسا
تېخى ياخشى، نېمە قىلدۇ، جاننى قىناپ بالا بېقىپ،
بالىسىز ئادەم قېرمايدۇ» دېگەنىدى.

بىر يىلدىن كېيىن ئەختەرنىسا پازىلجاننى قانداق
باشقۇرۇشنى، قانداق تۇتۇشنى جەزملەشتۈردى. قىز
تەگكەن ئېرىمنى مېنىڭچىلىك كۈتكەن ئادەم يوقتۇر، —
دەپ ئويلانغانىدى ئۇ، — چېتىگە چۆپ قوندۇرمىدىم،

ياقسىنى كىر قىلىدىم، كىشلەرنىڭ بولۇپمۇ دۈشمەنلىرىمنىڭ ئالدىدا ياخشى يۈرسۇن دېدىم، ھۈرمەت قىلىدىم، ئەۋلىيا ئورنىدا كۆردۈم. بىراق ئېسىل كىيىم، قاملاشقان چىراي، ئىززەت-ئىكرام ئۇنى بۇزدى. باشقىلار ئۇنى مەندىن تارتىپ كەتتى. رودۇلىشىپ يۈرگەن بولسا ھېچكىمنىڭ كۆزى چۈشمەس ئىدى. ياش تۇرۇپ تۇل خوتۇن دېگەن نام پېشانەمگە يېزىلماس ئىدى. ئەر دېگەننى ياساندۇرۇپ قويۇش، ھۈرمەتلىپ ئەتىۋارلاش ئەخمەقنىڭ ئىشى. قانچە ياساندۇرساڭ، ھۈرمەتلىسەڭ، شۇنچە تېز ئايرىلسەن. ۋاقتى-ۋاقتىدا جۈنۈپ، دۆشكە-لەپ، ھەممە ئىشقا سېلىپ تۇرۇش كېرەك، شاڭا ئەر بولۇپ بەرسىلا بولىدىمۇ، ئەتىۋارلاپ، ئېسىل كىيىملەرگە پۈركەپ خان قىلاتتىڭمۇ؟!... چىرايلىق يۈرسۇن دېسەڭ زىيان تارتقىنىڭ تارتقان. رودۇلىشىپ، كۆرۈمسىز يۈرسە، شاڭا ئۆزىنى پەرۋانىدەك ئۇرۇپ تۇرىدىغان بولىدۇ. ئۇنىڭ ئۈستىگە بىزنىڭ مەڭگۈ بالىمىز بولمايدۇ، بالا ئاتا بىلەن ئانىنى باغلاپ تۇرىدىغان زەنجىر، دېمەك بالىلىق ئائىلە — زەنجىرلىك ئائىلە. ئۇ ئاشۇ زەنجىرنى ئۇزۇپ كەلگەن. بىزنىڭ ئائىلە — زەنجىرسىز ئائىلە، ئۇنىڭ بۇ ئۆيىدىن كېتىشى ئاسان. شۇڭا ئۇنىڭغا ھېچكىمنىڭ كۆزى چۈشمەسلىكى، ئۆزىنىڭمۇ باشقىلارغا كۆزى چۈشكىدەك ھالى، ھەۋسى، سۆلىتى بولماسلىقى كېرەك. شۇنداق قىلىپ بۇ ئائىلىدە چوڭ بولمىسۇ، كىچىكرەك جېدەللەر، گەپ تالىشىشلار كۆرۈلمەي قالغىنى يوق. بۇنىڭغىمۇ ئەختەرنىڭ چارىسى بار، ھەممىلا ۋاقىتتا ئۇ پازىلجاننى سىلىكىپ، جۈنۈپ، دۆشكەلەپ يۈرمەيدۇ.

ئەگەر پازىلجاندا قېيىداش، خاپىلىق كۆرۈلسە، ئەختەرىنىسا
چىرايلىق گەپ، ناز-كەرەشمە بىلەن ئۇنىڭ يۈزىگىدە
قاتقان مۇزلارنى ئېرتەلەيدۇ.

×

×

كېچە جىمجىتلىقمۇ كىشىگە مۇڭ ۋە خىيال ئەكېلىدۇ.
گۈلنار ئوقۇغۇچىلارنىڭ تاپشۇرۇق دەپتەرلىرىنى تەكشۈرۈپ
بولۇپ، خىيالغا چۆكۈپ ئولتۇرۇپ قالدى. ئانىسى يىڭنە
ئىشى بىلەن بەند، ئادىلجان بىر تاتلىق ئۇخلاۋاتىدۇ.
يىراق-يىراقلاردا كىملىرىنىڭدۇ ئېيتقان ناخشىسى سۇس
ئاڭلىنىپ تۇرىدۇ، بۇ كۆپ قېتىم ئاڭلىغان ناخشىلار بۈگۈن
ئۇنىڭغا باشقىچىرەك تەسىر قىلماقتا. بەختسىزلىكنى ئۇنتۇپ
كېتىش تەس، چۈنكى يۈرەكتە ئۇنىڭ ھەسرەتى، دېغى،
يارىسى قالىدۇ.

ئۇنىڭ كۆز ئالدىغا توغراقتەك تۈزۈپ كەتكەن
ئائىلىسى، مەنگەن ئوتتەك بىردەمدىلا يېنىپ ئۆچكەن
تۇرمۇشى كېلىۋالدى. خارلىنىش، ياش تۇرۇپ تۇل قېلىش—
بىغەم ئايال ئۈچۈن ئادەتتىكى بىر ئىش، ئىچى كۈچلۈك
ئايال ئۈچۈن ئېيتقۇسىز ئېغىر ئازاب. ئۇ پازىلجانغا تېگىپ
بىر يىلغا يېتەر-يەتمەس ۋاقىت بەختلىك، قۇۋناق تۇرمۇش
كەچۈرگەنىدى، لېكىن ئۇ كۈنلەر شۇنچە تېز ئۆتۈپ
كەتتى، ئازابلىق كۈنلەر سۆرىلىپ ئۆتكەن بىلەن،
بەختىيار كۈنلەر غۇيۇلداپ ئۆتۈپ كېتىدىكەن... بەرگىدىن
ئۆزۈۋېلىپ سۇغا چىلاپ قويغان گۈل، — دەپ ئويلىدى
ئۇ، — بىرنەچچە كۈنلا ياشىرىپ تۇرالايدۇ، مېنىڭ

بەختىم ئاشۇ گۈلگە ئوخشىشىدۇ. شۇ تۇرقىدا بۇ كەڭرى دۇنيادا خىلمۇخىل ئىشلار يۈز بېرىۋاتقاندۇر، بىرلىرى شادلىقتا كۈلۈۋاتقاندۇر، بىرلىرى دەرد-ئەلەمدە ئۆرتە-نىۋاتقاندۇر، يەنە بىرلىرى بەختسىزلىكىدىن تولغىنىۋاتقاندۇر. مېنىڭ بېشىمغا چۈشكەن بۇ سەۋدا شۇ خىلدىكى ئىشلارنىڭ بىرى، نېمە چارە، ئۇنىڭدىن قېچىپ قۇتۇلالام-دەم...

گۈلنار ئۇلۇغ-كىچىك تىندى-دە، ئالدىدىكى تاپشۇرۇق دەپتەرلەردىن بىرنى قولغا ئالدى ۋە ئۇنىڭغا تىكىلدى. لېكىن كۆزىگە بىرمۇ خەت كۆرۈنمىدى، قولى ئاچچىق شامالدا تىترەۋاتقان مەجنۇتالەك تىترىدى. ئايسىخان ئۆز ئىشى بىلەن باش چۆكۈرۈپ ئولتۇرغاندەك قىلغان بىلەن، گۈلنارغا يەر ئاستىدىن قاراپ-قاراپ قوياتتى. ئانا ھەممىنى سېزەتتى، ھېس قىلاتتى. قىزنىڭ نېمە ئويىدا، قانداق ئازابىنا ئۆرتىنىۋاتقانلىقىنى سېزىپ ئولتۇراتتى. ئۇ تۈنۈگۈنكى ئىشنى قىزغا ئەسلىدە خۇشال چېغىدا ئېيتماقچىدى، بىراق ھازىرقى ھالىتىگە چىدىمىدى-دە، ئېغىز ئېچىشقا مەجبۇر بولدى.

— قىزىم، ئىشىڭ تۈگىدىمۇ؟

گۈلنار چۆچۈپ ئايسىغا قارىدى.

— مانا تۈگىدى.

ئايسىخان قولىدىكى ئىشلىرىنى بىر چەتكە ئىتتىرىپ قويۇپ، تۈنۈگۈن كەلگەن كىشىلەرنىڭ ئەلچىلەر ئىكەنلىكىنى، بولغۇسى قۇدىلىرىنىڭ ۋە كۈيۇغۇلىنىڭ ياخشى خەقلەر ئىكەنلىكىنى ۋە ئۇلارنى ئۆزىنىڭمۇ ئۇزۇندىن بېرى بىلىدىغانلىقىنى بىر-بىرلەپ چۈشەندۈرۈپ سۆزلىدى.

— بولدى، ئاپا، مېنى بۇ ئىشقا ئەمدى سايە قىلىۋەرمە، مەن بۇدۇنيادىن مۇشۇنداق ئۆتۈپ كېتىمەن، دېدى گۈلنار مەيۇس ئاۋازدا.

— «ئېيىق بولسىمۇ ئېرىك بولسۇن» دېگەن گەپ بار، دانا قېرىلار نېمىشقا مۇشۇنداق دېگەن؟ بۇ تېگى بار گەپ، تازا ئوبدان ئويلاپ باق، ياش تۇرۇپ تۇل ياشاش — ئازابلىق ياشاش. بالام، كۆزۈڭ قورقسا دوستلىرىڭىمۇ مەسلەھەت سېلىپ باق.

— ھەر ئادەم ئۆز دەردىنى ئۆزى بىلىدۇ، ئاپا. كىشىلەرنىڭ قارشى، مەجەز-خۇلقلىرى، ئارزۇ-ئارمانلىرى بىر-بىرىگە ئوخشاش بولمايدۇ، مەسلەھەت سېلىپ نېمە قىلاي، بىرمۇنچە سۆز-چۆچەك تېرىپ...

— مۇشۇنىڭ بىلەن ساڭا ئەلچى كىرىشى ئۈچىنچى قېتىم، ياق، ياق دەۋەرسەڭ، كىشىلەرنىڭ ئۇۋالىغا قالسەن، قىزىم.

ئايىسخان بارغانسېرى شېپىقاپ كېلىپ، قىزى ئۇياقتىن جاۋاب بەرسە، بۇياقتىن توسۇپ، ئۇنى كۆندۈرۈشكە تىرىشاتتى. گۈلنار ئانىسىنىڭ قىستاپ تۇرۇۋېلىشىغا قاراپ، ئۇنى قايىل قىلالايدىغانلىقىغا كۆزى يېتىپ مۇنداق دېدى: — ئادىلجان تېخى كىچىك، چوڭ قىلىۋالاي، بۇ ئىشنى شۇ چاغدا ئويلىشايلى، ئاپا.

— قىزىقسەن، دەرەخنىڭ يا ئۇچىدا ئەمەس، يا تۈۋىدە ئەمەس چاغدا تېخىمۇ تەس بولمامدۇ، بالام. ئادىلجاننىڭ كىچىك ۋاقتى دەل ۋاقتى، ياتىرىملا ئاسان ئۆگىنىپ كېتىدۇ... بىلىمەن، بۇپانى ئۇنتۇيالماي، گۈلدەك چىرايىڭنى ساماندەك سارغايىتىپ يۈرۈۋاتسەن، ياشلىقىڭنى

خازان قىلىۋېتەمسەن؟ ياشلىقنىڭ نېمە خەۋەرلەرنى
كۆردۈڭ؟...

— بولدى قىل، ئاپا... — گۈلنارىڭ كۆزىدە ياش
ئەگدى، — ياشلىقم تۈزۈپ بولدى، تۈزۈغان گۈل قاچان
ئېچىلغان؟ يۈرىكىمگە داغ چۈشكەن، يۈرەك دېغى قاچان
يۇيۇلغان؟!

ئانا ئازابلىنىپ تولغاندى.

— غەم يامان، بالام، — دېدى ئۇ، — ئادەمنى
ئىچىدىن قۇرۇتۇۋېتىدۇ، بۇ، كۆزدە تۈزۈغان گۈل، يەنە
بىر باھاردا ئېچىلىدۇ. تېخى نۆۋەت چىغىڭ، ئېچىلسەن،
يۈرەك دېغى يۇيۇلۇپ كېتىدىغان كۈنلەر تېخى ئالدىڭدا،
نېمىشقا ئۈمىدلىك بولمايسەن، ئادەمنى غەم قاقىتىدۇ،
ئۈمىد ياشارتىدۇ ئەمەسمۇ.

گۈلنار ئويلىنىپ ئولتۇرۇپ قالدى، ئۇنىڭ خىياللىرى
چىگىشلىنىپ كەتكەندى ۋە خىياللىرىغا قوشۇلغان
ئەندىشىدىن ئۆپكىسى ئۆرۈلۈپ، ياشلىق كۆزلىرى بىلەن
ئاپىسىغا تىكىلىپ قارىدى-دە:

— ماقۇل، ئاپا، ئويلىشىپ كۆرەي، — دېدى چوڭقۇر
تىنىپ.

دەل شۇ چاغدا ئانا-بالا ئىككىسىنى چۆچۈتۈپ،
ئادىلجان تۇيۇقسىزلا جۆيلۈپ كەتتى.

— ئاپا، ئاپا... دادام قېنى؟... دادا... دا...
ئويۇنچىنى بىردىنلا سۈر بېسىپ كەتتى ۋە بىر خىل
سىرلىق جىمجىتلىق ھۆكۈم سۈردى. بىر ھازا ئۆتكەندىن
كېيىن، بالا دەردىدە يۈرىكى ئېزىلگەن ئايسىخانمۇ
ياشلىق كۆزلىرى بىلەن گۈلنارغا قاراپ:

— ھەي، جېنىم بالام،... ساڭا ئەر، ئوغلۇڭغا دادا كېرەك، — دېدى.

شۇ ئىش ئۆتۈپ ئەتسى چۈشتىن كېيىن، ئەمدىلا بىرىنچى سىنىپتا ئوقۇۋاتقان ئادىلجان ئۆيگە كەلمەي ساۋاقداشلىرى بىلەن ئۇدۇل باغچىغا كەتتى. باغچا كۆڭۈللۈك، بالىلار ئۈچۈن ھەممىدىن قىزىقارلىقى راكېتا ئويۇنى. ئۇ يەردە راكېتاغا ئولتۇرسەن ياكى چىرايلىق كىچىك ماشىنىغا چۈشسەن ۋە ياكى تايچاققا مىنىسەن. ئۇ ئايلىنىدۇ، بىردە پەسكە، بىردە ئاسمانغا چىقسەن، خۇددى قۇشلاردەك بىردە يۇقىرىغا ئۆرلەپ، بىردە شۇڭغۇپ يايىرىسەن. دۇنيادا بۇنىڭدىنمۇ ئېسىل ئويۇنلار بارمىدۇ؟

ئادىلجان راكېتا ئويۇنىنىڭ قېشىغا كېلىپ، ئۇنىڭدا ئولتۇرۇپ پىرقىراۋاتقانلارغا زوقلىنىپ قارىدى. بالىلارنى دادىلىرى يېنىغا ئولتۇرغۇزۇپ بىردە ئاسمانغا چىقىپ، بىردە پەسكە چۈشۈپ ئوينىماقتا. ئاشۇ بالىلار قانداق بەختلىك-ھە! قاقاقلاپ كۈلۈپ دادىلىرىنى قۇچاقلاپ پىرقىرماقتا، نېمىدېگەن كۆڭۈللۈك... ئادىلجاننىڭمۇ دادىسى بولغان بولسا، ئاشۇ بالىلاردەك قىن-قىنىغا پاتماي، يايىراپ كۈلمەسىمىدى... ھەي، دادىسىنىڭ يوقلۇقى...

بۇ يەرگە شۇنچە خۇشال كەلگەن ئادىلجان بۇ مەنزىرىلەرنى كۆرۈپ، بوينى قىسىلغان ھالدا تېزلا كەتتى-دە، ئېرىق بويىغا بېرىپ ئولتۇردى ۋە ئۆزىمۇ سەزمىگەن ھالدا ئېرىق ياقىسىدىكى ئوت-چۆپلەرنى يۇلۇشقا باشلىدى. پەقەت قولىغا تىكەن كىرگەندىن كېيىنلا ئورنىدىن تۇرۇپ كەتتى. ئۇ باغچىنىڭ ئالدىغا

چىققاندا، بايقى دادىسى بىلەن بىللە پاراخوتقا چۈشۈپ
ئوينىغان بالىنى كۆرۈپ قالدى. دادىسى ئۇنىڭغا تاتلىق
سۇ ئېلىپ بېرىۋاتاتتى، ئادىلجاننىڭ ئازابلانغان كىچىككىنە
يۈرىكى قىسىلغاندەك بولدى-دە، ئىككى كۆزىگە لىققىدە
ياش كەلدى، ئۇ تە تۈر ئۆرۈلۈپ تۇرۇۋالدى.

گۈلنار بالىلاردىن ئوغلىنىڭ باغچىغا راكېتا ئويۇنىنى
كۆرۈشكە كەتكەنلىكىنى ئۇقتى. ئۇ بالىسىنى تېپىپ
ئەكەلمەكچى بولۇپ ماڭاي دېيىشكە ئادىلجان كىرىپ
كەلدى. بىراق ئۇنىڭ كۆزلىرى ياش يۇقى ئىدى. بالىسىنىڭ
نېمىشقا يىغلىغانلىقىنى ۋە چىرايىنىڭ نېمىشقا تېخىمۇ مىسكىنلە-
شىپ كەتكەنلىكىنى ئانا بىر قاراپلا بىلدى، ئۆرتەندى
ۋە غۈلچىنى كەڭ يېيىپ بالىسىغا ئۆزىنى ئاتتى.

— جېنىم بالام، ئەتە سېنى باغچىغا ئۆزۈم ئاپىرىمەن،
راكېتاغا مىندۈرىمەن، پاراخوتقا ئولتۇرغۇزىمەن، مەن
سېنىڭ ھەم داداڭ، ھەم ئاناڭ، ئالتۇن قوزام!...
گۈلنار شۇنداق دەپ بالىسىنى ئىسسىق باغرىغا
باسقاندا، ئۆزىنىڭمۇ، ئادىلجاننىڭمۇ كۆزلىرىدىن توختىماي
ياش قۇيۇلۇۋاتاتتى.

×

×

توي — كىشى ھاياتىدىكى ئەڭ خۇشاللىق كۈن.
گۈلنارنىڭ ئۆگۈنلۈككە تويى بولماقچى، تۈنۈگۈن چېپى
ئىچۈرۈلۈپ بولدى. ئەمما ئۇنىڭ چىرايى قايغۇلۇق، يۈرىكى
ئەندىشلىك خىيالار بىلەن ئازابلانماقتا. ئۇ قاراڭغۇلۇقتىن
يورۇقلۇق تاپقان، لېكىن ئاشۇ يورۇقلۇقتىن كۆڭلى ئەمەس

تاپمايۋاتقان ئادەمدەك ئارسالدى بولماقتا... ئۇنىڭ تېگىدىغان ئادىمى ئۆزىگە ئوخشاش ئوقۇتقۇچى، ئاپسىنىڭ ۋە باشقىلارنىڭ ئېيتىشىغا قارىغاندا، ئۇ ياخشى ئادەم ئىمىش. مېجەز-خۇلقى كەسپىگە يارىشىپ تۇرىدىغان ئەخلاقلىق كىشى ئىمىش. بىراق ئۆزى ئۇنىڭ بىلەن كۆرۈشۈپ، كۆزىتىپ، بىلىپ باققىنى يوق. پازىلجانمۇ شۇنداق ئەخلاقلىق، ۋاپادار، ئاق كۆڭۈل ئەمەسمىدى؟ كېيىن خۇددى بۆرە يوق دېگەن تاغدىن يولۋاس چىقىپ قالغاندەك، ئۇنىڭ يىرگىنچلىك خۇي-پەيلى ئاشكارىلىنىپ قالدىغۇ، لېكىن ھازىر گەپ بۇ يەردە ئەمەس، ئۇنىڭغا سايبە قىلىنىۋاتقان ئەزلەرگە ئىشىنىشكىمۇ بولىدۇ، لېكىن ئۇ ئادىلجاننى ئۆزىدەك ياخشى كۆرۈپ كېتەلەمدۇ-يوق؟ شۇنىڭدەك ئادىلجانمۇ ئۇنى ئۆز دادىسىدەك ياخشى كۆرۈپ كېتەلەمدۇ-يوق؟ ئەندىشىنىڭ تۈگۈنى مانا شۇ يەردە. گۈلنارنىڭ خۇشاللىقى، دۇنياغا كېلىپ تاپقان بايلىقى ئاشۇ ئادىلجان. ئەگەر ئۇ كۆز نۇرى، ئۈمىد چىرىغى بولغان بالىسىنىڭ كىرىپكىدە بىر قېتىم ياش كۆرسە ئۆزىنىڭكىدە ئون قېتىم ياش كۆرىدىغانلىقىنى بىلىدۇ. ئۇنىڭ «بالام ئۆگەيلىك تارتىپ قالارمۇ» دەپ يەتتە يىلدىن بېرى تۇل ئولتۇرۇۋاتقانلىقىمۇ شۇنىڭدىن بولغان. بولمىسا شۇنچە يىللاردىن بېرى ئىشك ئېچىپ كىرگەن ئەلچىلەرمۇ ئاز ئەمەس ئىدى، خەيرىيەت، بۇ قېتىم ئۇ تەۋەككۈل قىلدى.

گۈلنار ئۆگۈنلۈككە تويى بولىدىغانلىقى ئۈچۈن مەكتىپىدىن بىر ھەپتىلىك رۇخسەت سوراپ ئۆيىگە يانغانىدى. ئۇ يول بويى شۇنداق ئەندىشلىك خىياللاردىن

قۇتۇلالمىدى، ئۇ ئۆيىگە ئاز قالغاندا بىر ئىشقا دۇچ كېلىپ قېتىپلا تۇرۇپ قالدى.

بىر ئادەم يەتتە-سەككىز ياشلار چامىسىدىكى بىر بالىنى ھەدەپ ئۇرۇۋاتاتتى. بالا نېمىشقىدۇر تايماقتىن قاچماي، ئۆپكىدەپ يىغلاپلا تۇراتتى. كىشىلەر ھېلىقى ئادەمنى تۇتۇۋالسىمۇ، بوي بەرمەي ئۇراتتى ۋە كۈچىنى بېشىغا كېيىپ ئەڭ ئاچچىق تىللار بىلەن بالىنى تىللايتتى. گۈلنار بىلىدىكى، ئۇ بالا ئاشۇ ئۇرۇۋاتقان ئادەمنىڭ ئۆگەي بالىسى ئىكەن، ئۇ بىر بوتۇلكا ئاچچىقسۇنى تۆكۈپ قويغىنى ئۈچۈن رەھىمسىزلەرچە تايماق يېۋاتىدۇ. يۈرەكنى تېشىۋەتكۈدەك زەھەرلىك تىللارنى ئاڭلاۋاتىدۇ.

— ۋۇي يېتىمئوغلاق! ... ھارامدىن بولغان شۇم! ... يامانلىقىدىن ئۆز داداڭدىن ئايرىلىپ قالغانسەن، سەن ھارامتاماقلارنى ئاز جاپا بىلەن بېقۇۋاتىمەنمۇ... بۇ ئىش ئەتراپتا قاراپ تۇرغان ئادەملەر ئىچىدە ھەممىدىن بەك گۈلنارغا قاتتىق تەسىر قىلدى. ئۇنىڭ پۈتۈن ئەزايى-بەدىنىگە تىترەك ئۇلاشقىلى تۇردى، بولۇپمۇ ئاشۇ ئاچچىق تىللارنى ئۆزى تەگمەكچى بولغان ئادىمى ئادىلجانغا دەۋاتقاندا، ھەربىر تىل سىم قامچا بولۇپ ئۆز بەدىنىگە تاراسلاپ تېگىۋاتقاندا، ھەتتا يۈرىكىگە خەنجەر بولۇپ سانجىلىۋاتقاندا، تۇيۇلدى. ئۇ ئۆزىنى تۇتالماي تاراملاپ تۆكۈلۈپ كەتتى... گۈلنار ئازابلىق تولغىنىپ ئۆيىگە كىرگىنىچە ئاپىسىغا ئۆزىنى ئاتتى.

— بولدى، ئاپا... ئەرگە تەگمەيمەن... جېنىم ئاپا... بولدى، چېپىنى ياندۇرۇۋەت...

ئۇ ئۆزىنى بىر بىلىپ، بىر بىلمەي دېگۈدەك ئېسە دەپ
يىغلايتتى، ئاپىسىنى قۇچاقلايتتى، بەدىنى قاتتىق
سىلكىنەتتى. ئانا ھاڭ-ئاڭ بولۇپ، نېمە دېيىشنى بىلمەي
قالدى...

— نېمە بولدى، بالام؟... بۇ نېمە دېگىنىڭ؟
— بولدى، ئەرگە تەگسەم ئۆمۈربويى ئازابلاندىكەن.
مەن، بۇ ئازابلارمۇ يېتەر... — گۈلنار كوچىدا
كۆرگەنلىرىنى ئاپىسىغا يىغلاپ تۇرۇپ سۆزلىدى، —
كۆردۈڭمۇ، ئاپا، مېنىڭ بالاممۇ يېتىمئۇغلاق، ھارامتاماق،
يامانلىقىدىن دادىسىدىن ئايرىلغان شۇم بولىدىكەن.
شۇنىڭدىن كېيىن ئايسخاننىڭ كۆڭلى ئورنىغا
چۈشتى.

— ھەممىلا ئادەم ئۇنداق ئەسكى بولمايدۇ، بالام،
سېنىڭ ياتلىق بولىدىغان ئادىمىڭ بۇرۇنقى ئايالىنى
تۇغماس دەپ قويۇۋېتىپتەن، بالغا تەشنا ئادەم يۇمشاق
كۆڭۈل بولىدۇ، ئادەم تۇرماق چۈنىڭمۇ ئازار بەرمەيدۇ...
ئەمدى چايىنى ياندۇرۇۋەتسەك سەتچىلىك بولمامدۇ؟
— سەتچىلىك؟ ياق، ئۇ سەتچىلىك ئازابلاندىنى
ياخشى، جېنىم ئاپا! مېنىڭ دۇنياغا كېلىپ تاپقان بايلىقىم،
خۇشاللىقىم، چىرىغىم، ئۈمىدىم ئاشۇ بالام! ئۇ، ئۆگەيلىك
تارتسا، مەن تىرىك ئۆلمەن، ئاپا! سەنمۇ ئويلاپ باق،
ئۇنداق بولمايدۇ دەپ ھۆددە قىلالامسەن؟!

ئايسخان شۇ ئىشتىن كېيىن، قىزىنى ئىككى كۈنگىچە
زورلاپمۇ زادىلا ئەيۋەشكە كەلتۈرەلمىدى ۋە ئاخىر چايىنى
ياندۇرۇۋېتىشكە مەجبۇر بولدى.

باھار ۋە ياز ئۆتۈپ، دەل-دەرمەخلەر يوپۇرماق تاشلاپ... يەنە يوپۇرماق چىقىرىپ، ئايلار، يىللار غۇيۇلدىشىپ ئۆتۈپ كەتتى. ئادىلجان ئون بەش ياشقا كىردى، ئۇ ھازىر تولۇقسىز ئوتتۇرا مەكتەپتە.

گۈلنار ئوتتۇز بەش — ئوتتۇز ئالتە ياشقا كىردى، لېكىن كۆرگەنلەر ئۇنى كېمىدە ئەللىك ياش دېيىشى مۇمكىن. ئاشۇ غۇيۇلداپ ئۆتۈپ كەتكەن يىللار ئۇنىڭ يۈزىگە سانسىزلىغان قورۇقلارنى سېلىپ، يۈرلىشىپ كەتكەن قەغەز دەك قىلىپ قويدى. چاچلىرىغا ئاق سانجىدى، ھەتتا ئىككى چېكىسىنى ئاقارتىۋەتتى. ئۇنىڭ ئادىلجاننى ياخشى ئوقۇتۇشتىن باشقا ئارزۇسى قالمايدى. ياشلىقتىكى ئارزۇ-ھەۋەسلەر، كۆڭۈللۈك ئىنتىلىشلەر تامامەن ئۆلدى. ئادىلجاننى ياخشى ئوقۇتسا، چوڭ قىلسا ۋە ئۇنى ئۆيلەپ قويسا، شۇنىڭدىن كېيىن ھاياتتىن كۆز يۇمسا، ئۇ ئۆمرىدىن رازى.

ئادىلجانچۇ؟ ئۇ شۇنىڭغىچە: دادام نېمىشقا ئۆلۈپ كەتكەندۇ، يۆلەنچۈكۈم، تىرىكىم، ئاتىلىق مېھرى بىلەن بېشىمنى سىيلىغۇچى پاسىيانىم ئەجەب ياش تۇرۇپلا دۇنيادىن ئۆتۈپتىكەن؟ دەپ قانچە-قانچە ئويلاپ ئەپسۇسلىناتتى. «دادا» دېگەن بۇ ئۇلۇغ نامنى ئېغىزغا ئېلىشتىن مەھرۇم بولۇپ ياشىغانلىقىدىن يۈرىكىنىڭ نەرىدۇ ئېچىشىپ ئاغرىيتتى. ئۇ نېمىشقىدۇر دادىسىنى كۆپ ئويلايدىغان ۋە ئۇنىڭ يوقلۇقىدىن قاتتىق ئۆكۈنىدىغان

بالا بولۇپ ئۆسكەندى، مانا ئەمدى ئانىسىنىڭ ياش تۇرۇپلا ئاشۇنداق ئېچىنىشلىق تۈسكە كىرىپ قالغانلىقىغا ئىچىدىن يېنىپ ئازابلىنىدىغان بولدى. دادام بولغان بولسا، شۇنچىلىك بولۇپ كەتمەس ئىدى، — دەپ ئويلايتتى ئۇ، — ئاغىنىلىرىمنىڭ ئاپام دېمەتلىك ئايلىرىمۇ بارغۇ، ئۇلار تېخى ياش تۇرىدۇغۇ؟ مەن بەزىلىرىنىڭ ئاپىسىنى كۆرگەندە «ھەدەڭمۇ» دېگەندىم. بىچارە ئاپام يالغۇزلۇقتا مېنى ياخشى يېگۈزمەن، كىيىدۈرمەن، ئوقۇتمەن دەپ تۈگىشىپ كەتتى - دە... خۇددى مومامنىڭ سىڭلىسىدەكلا بولۇپ قالدى.

ئەمما بۈگۈن ئادىلجاننىڭ خۇشاللىقىغا ھېچنېمە تەڭ كەلمەيتتى. ئۇ شۇنچىلىك خۇشال ئىدىكى، ئۆزىنى تۇتۇۋالالىغۇدەك دەرىجىگە يەتكەندى. ئۇ تالادىن ئوقتەك كىرىپ كەلدى. گۈلنار ئوغلىنىڭ يۈزىدە ھاياجانلىشىش، شادلىق ئالامەتلىرىنىڭ ئەكس ئەتكەنلىكىنى كۆرۈپ ھەيران قالدى.

— قالتىس خۇشالغۇسەن، بالام، نېمە ئىش بولدى؟ — دېدى ئۇ ئوغلىغا قاراپ.

— ئاپا!... بىر گەپ ئېيتايىمۇ؟

— ئېيت، بالام، خۇشاللىقىڭدىن ئايلىنماي، ئېيت.

— دادام بار ئىكەنغۇ!

— ھە!... — گۈلنار چۆچۈپ كەتتى - دە، بالغا

تەئەججۈپلىنىپ قارىدى ۋە پۈتۈن ئەزايى-بەدىنىگە تىترەك ئولتۇرۇپ، قولىدا سەي ئاقلاۋاتقان پىچاقنىڭ يەرگە چۈشۈپ كەتكەنلىكىنىمۇ تۇيماي قالدى، كۆز ئالدى قاراڭغۇلاشتى.

— نەدىن ئاڭلىدىڭ بۇ گەپنى؟ — دېدى ئۇ
ئالقىنىنى پېشانىسىگە قويۇپ.
— خەقلەردىن، ئۇلار دادامنىڭ نەدە ئىشلەيدىغانلىقى-
نى، ئۆيىنىڭ نەدە ئىكەنلىكىنىمۇ ئېيتىپ بەردى.
— ھىم... —

تېتىلداپ پۈتۈن بەدىنىگە ئاغرىق كىرىپ كەتكەن،
يۈرىكى يىڭنە سانجىلىۋاتقاندا ئاغرىشقا باشلىغان
گۈلنارغا ئادىلجاننىڭ سوئاللىرى گويا تاپانچا ئوقىدەك
يېغىشقا باشلىدى:

— دادام نېمىشقا بۇ ئۆيدىن كەتكەن؟ نېمىشقا يېنىپ
كەلمەيدۇ؟ نېمىشقا بىزنى ئىزدەمەيدۇ؟ نېمىشقا باشقا
ئايال ئالغان، ئاپا؟...

گۈلنار ئەمدى نېمە دېيىشى كېرەك؟ ئۇ ئۆزىنى
بالىسىنىڭ ئالدىدا ئەمەس، خۇددى قاپقى يامان
سوراقچىنىڭ ئالدىدا ئەيىبكە تارتىلىۋاتقان ئادەمدەك
ئوڭايىسىز ھېس قىلدى ۋە ئازابلىق ئويغا پاتتى. ئۇ
ئادىلجان ئۈچۈن چېكىلىنىپ تۇرغان ئىشلارنىڭ سىرىنى
ۋە ئۇنىڭ سەۋەبلىرىنى ئېچىۋەتسۇنمۇ؟ ئۆزىنىڭ دەرد-ئە-
لەملىرىنى، يۈرەك داغلىرىنى، خورلىنىپ تارتقان ئازابلىرىنى
چۇۋۇپ تاشلىسۇنمۇ؟... ياق، ئازابلىنىش، خورلىنىش ئۆزى
بىلەن كەتسۇن، كىچىككەنە بالىنىڭ يۈرىكىنى پارە قىلىپ،
تېخىمۇ مەيۈسلۈككە سېلىش، تېخىمۇ مىسكىنلەشتۈرۈشنىڭ
نېمە پايدىسى... گۈلنار خېلىدىن بېرى ئۇنتۇلغان، ھازىر
باشقىدىنلا قوزغالغان دەردلىرىدىن پۈتۈن ئەزايى-بەدىنى
ئىزغىرىن شامالدا سىلكىنىۋاتقان مەجنۇنئالەك تىترەمەكتە
ئىدى.

— جېنىم بالام، — دېدى گۈلنارتىترەڭگۈن ئاز دا،
داداڭ ئەسكىلىك قىلىپ، سەن ئەمدىلا تۇغۇلغاندا،
سېنىمۇ، مېنىمۇ تاشلىۋېتىپ كەتكەن...

گۈلنار شۇنداق دېدى-دە، ئۆپكىدەپ يىغلاپ كەتتى،
ئادىلجانمۇ يىغلىغىنىچە تالاغا چىقىپ كەتتى. گۈلنار ئۇزاق
يىغلىدى، ئۇنىڭ ئۆرتىنىۋاتقان كۆڭلىگە يىغدىن باشقا
ھېچنېمە ئارام بېرەلمەيتتى. پىغانى ئۆرلىگەن، كونا
دەردلىرى قوزغالغان ئادەمگە ئەڭ ياخشى تەسەللى
يىغا. ئۇ بىردەم يىغلىۋالسا بوشاشقان ئاياغلىرىغا ماغدۇر،
ئېغىرلىشىۋاتقان بەدەنلىرىگە يېنىكلىك، تۇمانلاشقان
كۆڭلىگە يورۇقلۇق تاپقاندىك بولاتتى.

ئادىلجاندا، قاراڭغۇلۇق ئىچىدىن يورۇقلۇق تېپىلغاندىك،
ھايات يۈرگەن دادىسىنى تېپىش ئىستىكى تۇغۇلدى. كۆپ
يىللاردىن ئۇنى ئازابلان كەلگەن كۆڭۈل يېرىملىق
پۈتۈنلىگە نىدى، ئۇ ئويلايتتى: دېمەك، دادام ئەسكى
ئىكەن - دە، بولمىسا مېنى نېمىشقا شۇ چاغقىچە
ئىزدەيدى، بالام، غەم يېمە، مەن سېنىڭ داداڭ
دېمىدى؟... مەيلى، ئەسكى بولسۇم ئۇ مېنىڭ دادام،
مەن ئۇنى ئىزدەيمەن. دادا، مەن سېنىڭ بالاڭ دەيمەن.
بوينىغا ئېسىلاي... ئۇ شۇنداق ئويلىدى، لېكىن دېگەن-
لىرىنى ئىشقا ئاشۇرالمىدى، ئارىدىن يەنە بىر يىل ئۆتۈپ
كەتتى.

بۈگۈن قانداقلا بولمىسۇن دادىسىنى ئىزدەپ تېپىش
قارارىغا كەلگەن ئادىلجان ئاخىر ئۇنىڭ ئىدارىسىگە
كەلدى، لېكىن ئۇ يەردىكىلەر پازىلجاننىڭ خىزمەتكە
كەلمىگەنلىكىنى ئېيتتى، ئادىلجان ئويلىنىپ قالدى. ئەمدى

قانداق قىلىش كېرەك، ئۆيىگە بارسام بولارمۇ؟ ... بەلكىم ئۆيىدە يالغۇزدۇ، خىزمەتكە كەلمىگىنىگە قارىغاندا، بىر مۇھىم ئىشى بار ئوخشايدۇ-دە...

ئادىلجان كىشىلەرنىڭ دەپ بېرىشى بويىچە، دەرۋازىسىنىڭ ئالدىدا يوغان بىر تۈپ قارىياغاچ بار. ھويلىنىڭ ئالدىغا كېلىپ توختىدى، دەرۋازا يېپىقلىق ئىدى. ئۇنىڭ ئالدىدىن بىر ئۇياققا، بىر بۇياققا بىرنەچچە قېتىم ئۆتتى. ھويلىغا كىرىشكە جۈرئەت قىلالماي خېلى ۋاقىتنى ئۆتكۈزۈۋەتتى، ھويلىدىن گۈدۈڭلىشۋاتقان ئاۋازلار ئاڭلىنىپ تۇراتتى. ئۇ ئاخىر دەرۋازا يۈچۈقىدىن ھويلىغا قارىدى-دە، تونۇر بېشىدا بىر ئەرنى كۆردى، ئۇ نان يېقۇتاتتى. ئانىسى ئېيتقاندا كېلىشكەن بىر ئايال نان توشۇپ بېرىۋاتاتتى. دادام شۇمىدۇ؟ - دەپ ئويلىدى ئۇ، - ئاۋۇ ئايالى ئوخشايدۇ-دە، بىراق نان يېقۇتاتقان ئادەم دادامغا ھېچ ئوخشاشمايدۇ، باشقا بىرىمۇ - يا؟ ئادىلجان بىر يىلنىڭ ئالدىدا كۆرگەن سۈرەتنى كۆز ئالدىغا كەلتۈردى (ئاپىسى ئۇنى ساندۇقنىڭ ئەڭ ئاستىغا سېلىپ قويغان بولۇپ، پازىلجان بىلەن بىللە چۈشكەن سۈرەت ئىدى). ئۇنىڭدا دادىسى كېلىشكەن، كۆزلىرى چاقناپ تۇرغان، قاشلىق ئادەم ئىدى. ھازىر كۆرۈۋاتقىنى ئىنتايىن ئورۇق، مەڭزىلىرى ئىچىگە كىرگەن، كۆزلىرى ئۆلۈك كالىنىڭ كۆزىدەك خۇنۇك، يېشى ئەللىكلەردىن ئاشقان چارباش بىر ئادەم.

شۇ ئەسنادا تونۇرغا قادىلىپ تۇرغان ئايالنىڭ ئاۋازى ئاڭلاندى.

— پازىلجان، بولۇڭ... ۋاي ئىست، بۇمۇ ئېقىپ

كەتتى، سۆرەلمىلىكىڭىزدىن ناننىڭ يېرىمىنى كۈمەج قىلىپ بولىدىڭىز. كۆزمۇ ئۇ، تام تۆشۈكىمۇ؟... نېمىلا قىلىشىڭىز كۆڭۈل قويمايدىغان بولۇۋالدىڭىزغۇ، تۈنۈگۈن يۇغان كىرلىرىڭىزمۇ پاكىز بولماپتۇ!

ئۇنىڭ سۆزلىرى دەرۋازا ئالدىدا تۇرغان ئادىلجاننىڭ يۈرىكىگە نەشتەردەك سانجىلدى، بېشى پىرقىراپ كەتتى. تاتلىق ئۈمىد بىلەن كەلگەن بالا لاسسىدە بوشىشىپ، كەينىگە ياندى. شۇ كۈنى ئۇ كېچىچە ئۇخلىيالمىدى؛ دادىسىنىڭ تونۇرغا ئېگىشىپ نان يېقۇتقان، كەچ كۈزدە قىراۋ قونغان قورايىدەك بولۇپ كەتكەن، ھېلىقى خوتۇننىڭ زەھەرلىك سۆزلەرنى سانجۇتقان ھالىتى بالىنىڭ كۆز ئالدىدىن زادىلا نېرى كەتمىدى. ئاپامنىڭ ئەھۋالى ماۋۇ - مەزگىلىسىز قېرىپ تۈگىشىپ كەتتى؛ دادامنىڭ ئەھۋالى ئاۋۇ - يات خوتۇننىڭ ئالدىدا ئىتتەك خارلىنىۋېتىپتۇ. بۇ نېمە ئىشلاردۇ، دادام نېمىشقا بىزنى تاشلىۋېتىپ كەتكەن بولغىدى، ئۇ يەردە كۆرۈۋاتقان كۈنى ھېلىقىكەنمۇ؟... ئەمدى قايتىپ كەلسە بولمامدىغاندۇ، ئاپام ئۇنىمامدۇ - يا؟...

ئازابلىق چىگىش خىيال، ئۇنىسىز يىغا بالىنى بىر كېچىدىلا جۈدىتىپ، ساماندەك سارغايىتىپ قويدى. ئۇنىڭ مۇڭلۇق خىياللىرىغا يەنە بىر ئازابلىق خىيال قوشۇلدى.

×

×

توققۇزىنچى سىنىپتا ئوقۇۋاتقان ئادىلجان ئەلەك - سەلەك ئاغرىپ يۈرەتتى، ئۆزىدە ھېرىش-چارچاشنى،

قۇۋۋەتسىزلىكنى ھېس قىلاتتى، كېچە - كۈندۈز سۇس قىزىپ تۇراتتى.

گۈلنار ئوغلىنىڭ كۈندىن - كۈنگە ئورۇقلاپ كېتىۋاتقانلىقى - نى، چىرايىدىكى تاتىراڭغۇلۇقنى كۆرۈپ، ئۇنىڭدىن ئەنسىرەشكە باشلىدى. ھەر كۈنى ئەتىگەنلىكى تۇخۇم، شېكەر ئارىلاشتۇرۇلغان سۈت ئىچۈرۈپ تۇرىدىغان، كەچلىكى شورپا سېلىپ بېرىدىغان بولدى، لېكىن بۇ نەرسىلەرنى بالىنىڭ كۆڭلى تارتمايتتى، پەقەت ئانىسىنىڭ كۆڭلى ئۈچۈنلا ئۇلارنى ئىچىشكە، يېيىشكە مەجبۇر بولاتتى. لېكىن ئىشتىھاسىزلىق بىلەن يېگەچكىمۇ بالىدا ھېچىر ئۆزگىرىش كۆرۈلمەيتتى، ئارىدا ئۇ بىرنەچچە قېتىم دوختۇرلارغا كۆرۈندى، دوختۇرلار بۇيرۇغان دورىلارنىمۇ ئىچىپ باقتى، بىراق ھېچقايسىسىنىڭ پايدىسى كۆرۈلمىدى. گۈلنار ھەممىگە - خارلىنىشىمۇ، تەنھالىقنىڭ ئازابىغىمۇ، ياشلىق گۈلنىڭ بىمەھەل تۈزۈپ كېتىشىگىمۇ، تۇرمۇشنىڭ لەززەتسىز ئۆتۈشىگىمۇ چىدىغان، ئەمما ئوغلىنىڭ يىلتىزىدىن قۇرۇۋاتقان دەرەختكە، كۈندىن - كۈنگە ئوساللىشىپ كېتىۋاتقانلىقىغا چىدماي قالدى، ھەتتا چۈشىدىمۇ بالىنىڭ جۈدەڭگۈ ھالىتى كۆز ئالدىدىن كەتمەيتتى. ئۇ ئۆزىمۇ ئىلگىرى بىرنەچچە قېتىم ئاغرىغان، لېكىن بىر قېتىمىمۇ دوختۇرنىڭ ئالدىغا بارغان ئەمەس. ئوغلىنى مۇشۇ يېقىندىن بېرى تۆت قېتىم دوختۇرغا ئاپاردى. تېۋىپلارغىمۇ كۆرسەتتى، ئاپىسىنىڭ گېيىگە كىرىپ ھەتتا موللارغىمۇ ئوقۇتتى، ئوغلىدا تۈزىلىش كۆرۈلمىدى. شۇڭا ئۇ ئىچىدىن يېنىپ ئازابلىناتتى، كېچىلىرى يىغلاپ چىقاتتى، نالە قىلاتتى: «ئەي رەھىمسىز،

تېلىسز كېسەل، مېنىڭ بىر تال ئوغلۇمغا كۆزۈڭ چۈشتى.
مۇ؟...» ئۇ بالىسى بىلەن تەڭلا قۇرۇپ كېتىۋاتتى.
ئادىلجانچۇ؟ ئۇ سىرلىق كېسەلنىڭ داۋاملىشىۋاتقانلىقىنى،
ئۆزىنىڭ كۈندىن-كۈنگە ھالسىراپ كېتىۋاتقانلىقى بىلەن
قىلچە كارى بولماي ھېلىقى يات خوتۇننىڭ ئالدىدا
خارلىنىۋاتقان دادىسىنىلا ئويلايتتى. دادىسىنىڭ بېمىشقا
ئۆزىنى، ئاپىسىنى تاشلاپ كەتكەنلىكىنىڭ تېگىگە يېتەلمەي
تەت-تەت بولۇپ يۈرەتتى. ئۇ دادىسى بىلەن ئىدارىدە،
كوچىلاردا، بىرنەچچە قېتىم كۆرۈشتى. ئادىلجان مۇشۇ
كۆرۈشۈشلەرنىڭ بىرىنچىسىنى ئاپىسىغا ئېيتىۋېدى، ئاپىسى:
سېنى تاشلاپ كەتكەن قارا كۆڭۈلنى قانداقمۇ ئىزدىگەن-
سەن، دەپ رەنجىدى، شۇڭا كېيىنكى كۆرۈشۈشلىرىنى
ئاپىسىغا ئېيتىمىدى.

ئاتىسى بىلەن ئانىسىنىڭ ئايرىلىپ كەتكەنلىكى بالا
ئۈچۈن ھېلىغىچە بىر سىر. بۇ سىرنى ئانا ئاچمىدى،
دادىسىدىن سوراشقا پېتىنالمىدى. لېكىن ئاچماي بولامدۇ،
ئانىسى نېمىشقا بارغانسېرى قۇرۇپ كېتىۋاتىدۇ؟ ئۇ ئېسىنى
بىلگەندىن تارتىپ ئانا نېمىشقا پەرىشان، غەمكىن يۈرىدۇ؟
بۇ سىرنى ئاچمىسا كۆڭۈلدە قاپلىشىپ تۇرغان تۇمانلارنى
قانداقمۇ تارقاتقىلى بولسۇن؟!... ئېچىش كېرەك، ئېچىشقا
پېتىنىش كېرەك!

ئادىلجان دادىسىنىڭ يېنىغا باردى. پازىلجان
ئوغلنىڭ كۆزلىرىدە بىرىنچى قېتىم غەزەپ ئۇچقۇنلىرىنىڭ
ئەكس ئېتىپ تۇرغانلىقىنى كۆرۈپ، سەل تەتلىدى-دە،
ئوغللىدىن سورىدى.

— نېمە بولدۇڭ، بالام؟

— دادا، — دېدى ئۇ توغرىدىن- توغرا ۋە ئاۋازىنىڭ قاتتىق چىقىپ كەتكەنلىكىنىمۇ تۇيىمىغان ھالدا، — ئېيتىڭا، دادا، سىز قويۇۋەتكۈدەك ھەم بىزنى تاشلاپ كەتكۈدەك، ئاپام نېمە ئەسكى ئىش قىلغان؟

— ياق، بالام... ھېچقانداق ئەسكى ئىش قىلمىغان.

— سىزنى رەنجىتكەنمۇ؟

— رەنجىتىشنى بىلمەيتتى.

— ئاپام ئاتا- ئانىڭىزنى ھۈرمەت قىلمىغانمۇ؟

— ياق، بالام، مەندىنمۇ ئوشۇق ھۈرمەت قىلاتتى،

ئۆزىنىڭ ئانىسىدىنمۇ ئوشۇقراق كۆرەتتى.

— ئەل- ئاغىنىلىرىڭىزنىڭ ئىززىتىنى قىلمىغانمۇ- ياق؟

— ئەل- ئاغىنىلىرىم ئۇنىڭ خۇش مۇئامىلىسىدىن،

مېھماندوستلۇقىدىن تەسرىلەنەتتى.

— ئوغرىلىق قىلغانمۇ ئەمەس؟

— ئۇنداق گەپ قىلما، بالام، ئاپاڭ ئۇنداق ئىشلارغا

قاتتىق نەپرەتلىنەتتى.

— ئەمەس نېمە بولغان، نېمىشقا سىلەر ئاجراشقان،

نېمىشقا مېنى يېتىم قىلغان، مەن نېمىشقا مىسكىن چوڭ

بولدۇم، ئاپام نېمىشقا غەمكىن يۈرىدۇ؟... — بالا يىغلاپ

كەتتى ۋە بۇقۇلداپ، دادىسىنىڭ بويىغا كىچىك بالىدەك

ئېسىلدى، — راست گەپنى ئېيتىڭا، دادا، يۈرىكىمدىكى

تۈگۈنلەرنى يېشىۋېتىڭا، دادا... زادى نېمە ئىش بولغان،

ئېيتىڭا؟...

پازىلجان ئوغلىنىڭ يۈرەكىنى تىترەتكۈچى ئاۋازىدىن،

بەدەن- بەدەنلىرىگە خۇددى بازغاندەك تېگىۋاتقان ئېغىر

سۆزلىرىدىن تەسرىلىنىپ ھەم ئۆزىنى ئەيىبكار سېزىپ

قانتىق تىترەپ كەتتى، ئۆپكىسى ئۆرۈلدى، كۆزلىرىدىن تاراملاپ ياش قۇيۇلدى.

— جېنىم بالام، — دېدى ئۇ، — سېنىڭ ئاتا مېھرىگە قانماي چوڭ بولۇشۇڭغا، ئاپاڭنىڭ غەمكىن، پەرىشان بولۇپ قېلىشىغا مەن سەۋەبچى، ھەممىنى ئېيتىشقا تىلىم كۆيىدۇ، جۈرئەتمۇ قىلالمايمەن، بىر ئېغىزلا ئېيتاي. ئەسكىلىكنى، كەچۈرگىلى بولمايدىغان ئەسكى ئىشنى مەن قىلغان، سېنىمۇ، ئاپاڭنىمۇ مەن خورلىغان... بۇنىڭ ئۈچۈن ۋىجدان ئالدىدىلا ئەمەس، قانۇن ئالدىدىمۇ جاۋابكارمەن... ئەمدى ئۆزۈم خورلىنىۋاتىمەن. قارىغىنا، چىرايىمدىكى سولغۇنلۇقنى، كۆزلىرىمدىكى ھەسرەتلىك ئۇچقۇنلارنى... كۆرۈۋاتامسەن؟ ئۇ دوزاخ ئۆيىدە ياشاش يېڭىنىڭ ئۈچىنى دەسسەپ يۈرۈشتىنىمۇ قىيىن ئىكەنلىكىنى، ئەزەللىك غۇرۇرۇمنىڭ نەلەرگىدۇر تاشلىنىپ كەتكەنلىكىنى ۋە ئۇ ئۆيىدىن جېنىمدىن جاق تويغانلىقىمنى سەن بىلمەيسەن...

ئىككىسى ئۇزاق يىغلىشىپ ئايرىلدى. بالا دادىسىغا ئۇنىڭدىن ئارتۇق گەپ قىلالىدى، گەپ قىلىشقىمۇ جۈرئەت قىلالمايتتى، لېكىن دادىسىنىڭ سولغۇن چىرايىغا قاراپ ئېچىندى، ئانىسىغا قاراپ قانداق ئازابلانسا، دادىسىغا قاراپمۇ شۇنداق ئازابلاندى.

بىر ھەپتىدىن كېيىن، يازلىجان ئەختەرنىسادىن ئاجرىشىپ كەتتى. ئەختەرنىسا ئۇنىڭ ئۇچىسىدىكى بىر قۇر كونا كىيىمدىن باشقا ھەممە نېمىسىنى ئېلىۋېلىپ قۇرۇق بويىنىلا ئۆيىدىن ئىتتىرىپ چىقىرىۋەتتى، يازلىجان ئۇنىڭغا نارازىمۇ بولمىدى.

بۇ خەۋەرنى ئاڭلىغان ئادىلجان ئۆمرىدە بىرىنچى قېتىم ھەقىقىي ۋە ئېيتقۇسىز خۇشال بولدى، كۆڭلىدىكى قاپلىشىپ تۇرغان تۇمانلارمۇ تارقىغاندەك بولدى. ئەمدى ئاپامنىڭ پەرىشانلىقى، قايغۇسى تۈگەيدۇ، دادامنىڭ پۇشايمىنى ئاخىرلىشىدۇ، — دەپ ئويلىدى ۋە شۇ ھامان دادىسىنىڭ يېنىغا چاپتى. ئۇ دادىسىنى ئىزدەپ تاپقاندا ئۇنىڭ قورۇقلار ئىز سالغان يۈزلىرىدە، خۇنۇكلىشىپ پىلىدىرلاپ قالغان كۆزلىرىدە بىرىنچى قېتىم كۆڭۈل ئازادلىكى ۋە شادلىق تۇيغۇلىرىنىڭ ئەكس ئەتكەنلىكىنى كۆردى.

— ... شۇنداق، بالام، ھەممە نەرسىنى بېرىپ ئاران قۇتۇلدۇم، — دېدى پازىلجان چوڭقۇر تىنىپ، — بوپتۇ، ئازغان ئادەم ئۇنچىلىك زىيان تارتىدۇ، شۇنچە يىل ئۆتكەندە ھوشۇمغا كېلىپ، قىلغانلىرىغا ئۆزۈمنىڭمۇ نەپرەتتى ئاشتى. نەپرەتكە، قارغىشقا، لەنەتكە قالغان ئادەم ياخشىلار مېڭىپ ئىز سالغان يولدىن ئەمدى چەتلىمەي ماڭىدۇ... ئاشۇ قەپەستىن قۇتۇلغىنىمغا مىڭ رازىمەن، ئەمدى سېنى ئىزدەيمەن، ئاتىلىق سۈپىتىم، قەرزىم بىلەن ئېغىر-يېنىك ئىشلىرىڭنى ئۈستۈمگە ئالىمەن، ئاپاڭنىڭمۇ...

ئۇ تەبىئىي ھالدا ئېغىزىدىن چىقىپ كەتكەن سۆزىنىڭ ئاخىرىنى ئېيتالماي، ئادىلجانغا «لاپ» قىلىپ بىر قاراپ قويدى-دە، ئاندىن ئەيىبكارلارچە يەرگە قارىدى.

— ئاپامنىڭ سىزگە نەپرەتتى كۈچلۈك، دادا، —
— دېدى ئادىلجان دادىسىغا ئېچىنىش بىلەن قاراپ، —

لېكىن مومام بۇ خەۋەرنى ئاڭلاپلا، ماڭا: «ئەمدى سەن يېتىم بولمايسەن» دېدى.

— موماڭنىڭ ئېيتقىنى توغرا، بالام، سەن يېتىم ئەمەس، ئەمدى يېتىم بولمايسەن... بىز بىر ئۆيگە جەم بولساق ئاپاڭنىڭ تارتقان ئازابلىرى، مېنىڭ ئۆكۈنۈش پۇشايانلىرىم، سېنىڭ مەسكەنلىكىڭ تۈگەيدۇ. كۆڭۈلسىزلىك-لەر، دەرد-ئەلەملەر ئاستا-ئاستا ئۇنتۇلۇپ كېتىدۇ. ئادىلجان بۇ گەپلەرنى مومىسىغا بىرىپمۇ قالدۇرماي ئېيتىپ بېرىشكە شۇنچىلىك ئالدىرىدى.

×

×

گۈلنارنىڭ قايغۇسى كۆپىيىپ، تارتىۋاتقان ئازابلىرى ئاشماقتا ئىدى. ئادىلجاننىڭ بويىنىڭ كېچە-كۈندۈز پەسلىمەي قىزىپ تۇرۇشى، چىرايىنىڭ كەچ كۈزدە قالغان خەمەكتەك تاتىرىپ كېتىشى، ماڭسىمۇ، ئولتۇرسىمۇ ھاسىراپ تۇرۇشى ئۇنى ئەنسىزلىككە سېلىپ قويغانىدى. ئىچىۋاتقان دورىلار، ياخشى تاماق، ياخشى كۈتۈشلەر نەگە كېتىۋاتقاندىمۇ؟ گۈلنارنىڭ بايقىشىچە تۈزىلىش كۆرۈلمەكتە يوق، بارغانسېرى يامانلىشىۋاتىدۇ. شۇنىڭغا ئەگىشىپ ئۆزىنىڭ چىرايىمۇ، روھىمۇ يامانلىشىۋاتىدۇ، ئازابى ئېشىۋاتىدۇ، كۆيۈكى كۈچىيىۋاتىدۇ...

قىزىنىڭ ھالىدىن قاتتىق ۋەھىمگە چۈشكەن ئايىسخان بىر كۈنى كەچتە ئۇنىڭغا ئادىلجاننىڭ دادىسىنى ئىزدەپ بارغانلىقىنى، پازىلجاننىڭ ئۇنىڭغا دېگەن گەپلىرى، پۇشايىمىنى، تۆۋىسى ۋە ئارزۇلىرىنى ئېيتىپ بەردى.

ئادىلجاننىڭ، دادىسىنىڭ شۇ گەپلىرىنى ئاڭلاپ خۇشال بولغانلىقىنى، ئەمدى يېتىملىك تارتمايمەن، دەپ سەكرەپ كەتكەنلىكىنىمۇ سۆزلەپ بەردى ۋە ئاخىرىدا:

— «ئېگىلگەن باشنى قىلىچ كەسمەپتۇ» دېگەن گەپ بار، يارشىۋال، بالام، بىر تال ئوغلۇڭنىڭ ئارزۇسىمۇ شۇ، چىرايىڭ مۇنداق بولۇپ كەتكەن بىلەن، ئوتتۇز ئالتىگە ئەمدىلا كىردىڭ، تېخى ياشسەن. ئۆز ئېرىڭ، ئادىلجاننىڭ ئۆز دادىسى، نېمىگە تارتىشسەن؟ — دېدى. — ھەي، جېنىم ئاپا، — دېدى گۈلنار چوڭقۇر خىيالىدىن بېشىنى كۆتۈرۈپ، — ئويلاپ باققىنا، ئالىملار چېچەكلىسە، غورا بولسا، دوقال قاتتىق كەلسە تۆكۈلۈپ كېتىدۇ، يېنىك كەلسە چوڭىيىدۇ، پىشىدۇ. مەن قاتتىق دوقال ئۇرۇپ، شېخىدىن ئۇزۇلۇپ چۈشكەن بىر غورا. ئېيتقىنا، ئاپا، بۇنداق غورا ئەمدى چوڭىيالايدۇ، رەڭ تۈزلەيدۇ، پىشالايدۇ؟!

ئانا ئۇلۇغ-كىچىك تىنىپ قىزىغا قارىدى:

— ئۇنداق دېمە، بالام، دۇنيادىن مۇشۇنداق ئۆتۈپ كېتەمسەن؟ ئۆزۈڭنى ئويلەمسىڭمۇ ئادىلجاننى ئويلا. بالاڭنىڭ ئاغرىقى، مېنىڭچە ئاتا مېھرىگە قانمىغانلىقتىن، زارلىنىش، ئازابىتىن، كۆيۈكتىن، قاتتىق ئويلاشتىن بولغان. سىلەر ئاجرىشىپ بالا ئېسىنى بىلگەندىن تارتىپ پەيدا بولغان ئاغرىق، سىلەر ياراشساڭلارلا جەزمەن ساقىيىپ كېتىدىغان ئاغرىق، ئوي-خىيال يامان، بالام.

— ئەمدى ئاتا مېھرىگە قاندىدۇ، كۈنىگە نەچچە ئىزدەيمۇ ئىشەنچلىك، ئەندىشىسىز كۆرۈشەلەيدۇ، مەنمۇ ئەمدى ئۇنى توسۇپ قالمايمەن. بىراق، ئاپا، ھازىر

تۇ ئىشلارنى ئويلايدىغان ۋاقىت ئەمەس، ئادىلجاننىڭ ئاغرىقى مېنى ئەنسىرتىۋاتىدۇ، يۈرىكىمنىڭمۇ تازا يېرى قالمايدى، مەيلى نېمە بولسام بولاي، ئادىلجاننى دوختۇرغا يەنە ئاپىرىمەن، بۇدا ياخشى تەكشۈرتىمەن.

گۈلنار ئەتىسى ئوغلىنى دوختۇرخانىغا ئاپاردى ۋە ئاغرىقنىڭ ئالامەتلىرى، بالىنىڭ روھىي كەيپىياتىدىكى ئۆزگىرىشلەرنى، ئىچكەن دورىلىرىنى، ئۆيدە شۇنچە كۈتۈۋاتسىمۇ ئۇنۇمى بولمايۋاتقانلىقىنى بىرمۇبىر سۆزلەپ بەردى. دوختۇر بالىنى ئۇزاق تەكشۈردى، بۇرۇنقى تەكشۈرۈش قەغەزلىرىنىڭ ھەممىسىنى ئىنچىكىلىك بىلەن كۆرۈپ چىقتى. قورسىقىنى بېسىپ كۆرۈپ، سول تەرىپىدە بىلىنەر-بىلىنمەس بىر گاداننىڭ پەيدا بولغانلىقىنى سەزگەندەك بولدى.

— ئۈزۈلمەي قىزىۋاتقىلى قانچىلىك بولدى؟

— ئۈچ ئايدىن ئاشتى.

— تامىقى قانداق؟

— ئازلاپ كەتتى، يېسىمۇ ئىشتىھاسىزلىق بىلەن

يەيدۇ.

دوختۇر ئادىلجاننىڭ چىرايىغا تازا زەن سېلىپ قارىغاندىن كېيىن، قان تەكشۈرتۈشكە قەغەز يېزىپ:

— ئەتە تەكشۈرۈش نەتىجىسىنى ئېلىپ كېلىڭلار، —

دېدى.

ئەتىسى گۈلنار بىلەن ئادىلجان تەكشۈرۈش نەتىجىسى يېزىلغان قەغەزنى ئېلىپ، دوختۇرنىڭ ئالدىغا كىردى. دوختۇر قەغەزگە كۆز يۈگۈرتۈپلا يۈرىكى «قارت» قىلىپ قالدى. ئۇ ئۆزىنى بېسىۋېلىپ بالغا تەمكىنلىك

بىلەن قارىدى.

— نەچچە ياشقا كەلدىڭ؟

— ئون يەتتىگە.

— بالىڭىز پالاتىدا ياتىدۇ، — دېدى دوختۇر گۈلنارغا

قاراپ، — تەييارلىقنى پۈتتۈرۈپ، ئەتە ئەكېلىڭ.

گۈلنار ئوغلىنى پالاتىغا ئالغانلىقىدىن ھەم ئەنسىرەپ،
ھەم خۇشال بولۇپ ئۆيىگە ياندى. ئۇلار چىقىپ كەتكەندىن
كېيىن دوختۇر خېلىغىچە قولى ئىشقا بارماي ئولتۇرۇپ
قالدى.

×

×

پازىلجان ئوغلىنىڭ ئاغرىپ، پالاتىدا يېتىۋاتقانلىقىنى
ئىككى ھەپتە بولغاندا ئاڭلاپ چۆچۈپ كەتتى. « يائىلا
ئەمدى ئىشلار ئوڭشىلىۋاتقاندا بۇ نېمە ئىشتۇر، بىر تال
ئوغلۇمغا نېمە بالا كەلگەندۇ؟... » ئۇ بازارغا چىقىپ
يوغان سومكىغا تولدۇرۇپ يېمەك-ئىچمەك ئالدى-دە،
دوختۇرخانىغا ماڭدى. ئۇنىڭ قەلبىدە ئەندىشلىك ھېسلار
قوزغالغانىدى، بالىنى كۆرۈشكە ئالدىرايتتى.

ئۇ ئالدىراپ كېتىۋاتقاندا، ئويلىمىغان يەردىن
ئەختەرنىسا ئۇچراپ قالدى. پازىلجان ئۇنى كۆرۈپ
نېمىشىدۇر قورقۇپ كەتتى، بىردىنلا ماغدۇرسىزلانغان
پۇتلىرىنى ئاران-ئاران يۆتكەپ، يەرگە قاراپ ماڭدى.
يېقىن كەلگەندە، ھېلىمۇ گۈزەللىكى كەتمىگەن ئەختەرنىسا
پازىلجانغا قاراپ « شالاقىدە » بىرنى تۈكۈردى-دە،
ئۆتۈپ كەتتى. ئەختەرنىسانىڭ لەنتى تۈكۈرۈكى

پازىلجاننىڭ يۈزىگە چۈشكەندەك تۇيۇلۇپ، ئىشخانىسىدا ھالدا يۈزلىرىنى سىيلىدى، كۆز ئالدى قاراڭغۇلىشىپ يېقىلىپ چۈشكىلى تاس قالدى.

ئۇنىڭدىن ئۆتۈپ «ئۇھ» دەپ ئارام ئالغان پازىلجان ئۆز-ئۆزىنى جىملەپ ماڭدى: «بىر چاغلاردا ئۇنىڭ قۇرغۇيى ئىدىم، كەھ دېسە ھەممە نېمىنى، ھەتتا يېڭىدىن دۇنياغا كۆز ئاچقان ئوغلۇمنىمۇ تاشلاپ ئۆلەر-تېرىلىشىمگە قارىماي، ئۇنىڭ قولىغا بېرىپ قوغلىنىدىم، ئەتىۋارلىق ئىدىم. كېيىن قويدەك بوزەك بولدۇم، ئىتتەك خارلاندىم، مانا ئەمدى نەپرەتلىك قۇزغۇن بولدۇم... بۇ ئاز، يۈزۈمگە تۈكۈرۈۋەتسىمۇ، ئىككى كاچات ئۇرۇۋەتسىمۇ بۇ تېخى ئاز. پۈتۈن ئىشقى، چىن دىلى بىلەن مېنى <لاچىنىم> دەپ ئەتىۋارلىغان گۈلنارنىڭ قولىدىن ئۇچۇپ كەتكەندىن كېيىن بۇ ماڭا ئاز...»

پازىلجان دوختۇرخانىغا يېتىپ بېرىپ، ئادىلجاننىڭ قېشىغا ئالدىراپ كەلگەندە، گۈلنار ئوغلىنىڭ باش تەرىپىدە ئولتۇرغانىدى، پازىلجاننى كۆرۈپلا بەدەنلىرى تىكەنلىشىپ تەتۈر قارىۋالدى ۋە سىرتقا چىقىپ كەتتى. — قانداق، بالام، ئەھۋالڭ؟ — دېدى پازىلجان ئوغلىنىڭ يېنىدا ئولتۇرۇپ، — مەن سېنىڭ ئاغرىپ قالغانلىقىڭنى ئۇقماپتەن.

— كىمدىن ئاڭلىدىڭ، دادا؟ مەن ياتقىلى ئون بەش كۈن بولدى، سېنى قاچان كېلەر دەپ كۆزلىرىم تۆت بولدى، ئاڭلاپلا كەپسەن، دادا، — ئادىلجان ئانىسىنى كۆرگەن قارلىغاچ بالىسىدەك ۋىچىرلاپلا كەتتى، بۇ ئۇنىڭ ئىنتايىن خۇشال بولۇپ كەتكەنلىكىدىن بېشارەت

ئىدى، پازىلجان ئوغلىنىڭ ئورۇق قوللىرىنى، چوكىدەك ئىنچىكە بارماقلىرىنى ئالدىغا ئېلىپ سىيلايتتى، مېھرىبانلىق بىلەن كۆزلىرىگە تىكىلەتتى. ئەمما ئۆزىدە قانداق تۇر بىر ئوڭايسىزلىقنى، خىجالەتچىلىكنى ھېس قىلاتتى. ئارىلاپ ئىشىك تەرەپكە قاراپ قويايتتى.

— نېمە ئاغرىق ئىكەن سەن؟ — سورىدى ئۇ.

— قان ئاز ئوخشايدۇ.

پازىلجان يېرىم بوتۇلكا قاننى ئېسىپ قويغان جازىغا

قارىدى.

— كۈندە سېلىۋاتامدۇ؟

— ياق، بۇ ئۈچىنچى قېتىملىقى.

— مەن قان كۆپەيتىدىغان دورىلارنى، مېۋە-چېۋىلەر-

نى كۆپرەك ئەكىلىپ بېرىي، — دېدى ئۇ، — تاماققىمۇ ۋىتامىننى كۆپ كۆكتاتلارنى سېلىپ يە، بالام.

— ئاپامۇ جىق ئەكىلىۋاتىدۇ، لېكىن نېمىشكىكىنات،

كۆڭلۈم زادىلا تارتمايدۇ، دادا.

— زورلاپ يە، نېز ياخشى بولۇپ كېتىسەن.

پازىلجان چىقىپ كەتكەندىن كېيىن گۈلنار كىردى،

بالا ئازابلىنىپ چوڭقۇر تىندى.

مانا ئادىلجاننىڭ پالاتىدا ياتقىنىغا بىر ئاي، ئىككى

ئاي... تۆت-بەش ئايۇ بولدى. تۈزىلىش ئەمەس، بالا

بارغانسېرى ئوساللىشىپ كېتىۋاتاتتى. بالغا قاراپ ئانا

كۈندە مىڭ ئۆلۈپ، مىڭ تىرىلەتتى، يىغلايتتى، قاقشايتتى.

شۇنداق قىلىپ ئۇمۇ بىر تېرە، بىر ئۈستىخان بولۇپ

قالغانىدى. يول ماڭسا ھاسىراپ، يۈرىكى سېلىپ كېتىدىغان

بولدى. بەزىدە ئاسمان يەرگە چۈشۈۋاتقانداك تۈيۈلۈپ

كوچىلاردا ئولتۇرۇپ قالاتتى ياكى تاملارغا، دەرەخلەرگە،
سىم تاناب تۇرۇۋىلىرىگە يۆلىنىپ تۇرۇۋالاتتى.

بەش-ئالتە ئايدىن بېرى شۇنچە داۋالىنىپ
ئوساللىشىپ كېتىپ بارغانلىقتىن، ئۆزىنى تىگشاپ قالغان
ئادىلجان كىشىلەرنىڭ قاراشلىرىدىن، يۈز-چىرايلىرىدىن
بەلگىلىك مەنىلەرنى چىقىرىۋېلىشقا ماھىر بولۇپ كەتكە-
نىدى. باش دوختۇرنىڭ قىلچە پەرھىز تۇتماي، نېمە
يېيىشنى خالىسا، شۇنى بېرىڭلار دېيىشىدىن، سېسترا
قىزلارنىڭ قايغۇرۇشلىرىدىن، يوقلاپ كەلگەن ساۋاقداشلىرى-
نىڭ ئۇنىسىز يىغلاپ كېتىشلىرىدىن ئۇ ئۆزىنىڭ قانداق
كېسەل بىلەن ئاغرىغانلىقىنى ئاللىقاچانلا پەملىگەن. گەپ
ئەمدى ئۆزىنى تۇتۇۋېلىشتا، ئانىسىنى مەزگىلسىز
ئازابلىماسلىقتا قالدى. مەن بەربىر ئۆلۈپ كېتىمەن، -
دەپ ئويلايتتى ئۇ، - ئاپامغا ئېغىر، ئىنتايىن ئېغىر
كېلىدىغان بولدى، ئۇ ھاياتىدا خۇشاللىقتىن مەھرۇم
بولغان، پەقەت مېنىڭلا كۆز ئالدىدا پۇت دەسسەپ
تۇرۇشۇم ئۇنىڭ قايغۇ-دەردلىرىنى، ئازابلىرىنى ئۇنتۇلدۇرات-
تى. كاشكى دادام بىلەن بىر ئۆيدە بولغان بولسا ئانچە
ئېغىر بىلىنىپ كەتمەس ئىدى. بىر-بىرىنىڭ يىغىسىغا،
قايغۇسىغا، نالسىغا تەسەللى بېرىشىپ، جۇدالىقنىڭ
ئازابىنى يېنىكلىتەر ئىدى. ھەي ئادىل، نېمە ئامال،
سەن بەربىر ئۆلسەن، تۈگەيسەن. لېكىن سېنىڭ
ھەسرەت-دەردىڭ ھايات قالغانلارغا قالدۇ. ئۇلار
ئازابلانماسلىقى كېرەك، شۇڭا بۇنىڭ چارىسىنى قىلماي
بولمايدۇ.

ئادىلجان ئويلىغانلىرىنى مومىسىغا ئېيتتى، ئايسىخان

نەۋرىسنىڭ ئېيتقانلىرىغا قوشۇلدى ۋە ئۆزىنىڭ بۇنى خېلىدىن بېرى ئويلاپ كېلىۋاتقانلىقىنى، گۈلنارغا ئېيتسا، ئۇنىڭ سىلكىۋەتكەنلىكىنى سۆزلەپ بەردى-دە، بۇ قېتىم يەنە دېمەكچى بولدى.

— بالاڭنىڭ ئارزۇسى شۇنداق ئىكەن، — دېدى موماي بىر كۈنى، — ئاپام ئەمدى دادامنىڭ ئىلگىرىكى ئەسكىلىكىنى ئۇنتۇپ كەتسۇن، مېنىڭ خۇشاللىقىم، ساقىيىشىمنى ئويلىسۇن، دەپ زارلىنىۋاتىدۇ، بالاڭنىڭ زارىغا، ئارزۇسىغا قۇلاق سال، جېنىم بالام.

يۈز بېرىۋاتقان ئىشلار، ئارزۇ-تىلەكلەر گۈلنار ئۈچۈن ئېغىر، بۇ ھەقتە ئويلاش تېخىمۇ ئېغىر. يۈرەكنى زېدە قىلغان شۇ ئىشلار قوزغالمايغان بولسا ياخشى بولماسىدى؟ كونا جاراھەت ساقىيىپ كەتمىگەن بولسىمۇ، ئاللىقاچان قېتىشىپ قالغان، ئەمدى ئۇنى تاتىلسا قان چىقامدۇ؟... دۇنيادا ئېقىن سۇ قايتىمىغاندەك، قايتىپ كەلمەيدىغان ئىشلار نۇرغۇنغۇ، بۇ ئىشىمۇ ئەبەدىي قايتمايدىغان ئىشقا ئايلىنىپ كەتسە بولماسىدى؟... بىراق، ئوغلنىڭ زارى — بىرنەچچە ئايدىن بېرى كېسەل كارىۋىتىدا ئانىسىغا مۆلدۈرلەپ قاراپ ياتقان يۈرەك پارسىنىڭ، جانجىگىرىنىڭ ئارزۇسى شۇ بولسا ئۇنى ئويلىماي بولامدۇ؟... گۈلنار شۇنى كۆز ئالدىغا كەلتۈردىكى، قاچانكى يازىلجان ئوغلىنى يوقلاپ كەلسە، مۇڭداشسا، ئادىلجاننىڭ كەيپىياتىدا ئۆزگىرىش بولاتتى، خۇش خۇيلىشىپ ھەم تېتىكلىشىپ بىر-ئىككى كۈنگىچە ئوبدانلا بولۇپ قالاتتى. — بوپتۇ، ئاپا، — دېدى گۈلنار چوڭقۇر خىيالىدىن بېشىنى كۆتۈرۈپ، — ئادىلجان تۈزىلىپ قالىدىغانلا ئىش

بولسا ئۇ ئۆيگە كەلسۇن، نىكاھ ئوقۇتۇپ قويايلى، مەھىر
تۇرۇق-تۇغقان، مەھەللە-كۆينىڭ ئىشىنى ئادىلجان
ساقايغاندا قىلىمىز.

— ۋاي، جېنىم بالام، — دېدى موماي خۇشال
بولۇپ، — ئوغلۇڭنىڭ زارىنى، مېنىڭ ئويلىغانلىرىمنىڭ
تېگىنى ئەمدى چۈشەندىڭ!

7

ئادىلجاننىڭ داۋالسىۋالسىۋاتقانلىقىغا بىر يىل بولاي
دەپ قالدى. ئۇ كۈندىن-كۈنگە ئوساللىشىپ كېتىپ
بارسىمۇ، ئون سەككىز يىل بۇرۇن ئۆيىدىن چىقىپ
كەتكەن دادىسىنىڭ قايتىپ كەلگەنلىكىگە خۇشال بولۇپ،
خاتىرجەملىنىپ قالغانىدى. ئۇ ھەمىشە ھاياتتا بولۇپ
ئۆتكەن ئېچىنىشلىق ۋەقەلەرنى، قايغۇلۇق مەنزىرىلەرنى،
ئازابلىق چىرايىلارنى ئەمەس، كۈڭۈللۈك چاغلارنى،
ھەيۋەتلىك دەريا دولقۇنلىرىنى، باتۇر بۈركۈتنىڭ بىر
پۇتىدا تۈلكىنىڭ بېشىدىن، يەنە بىر پۇتىدا ساغرىسىدىن
قاماللاپ تۇرۇپ ئىككى يۈكلەشلىرىنى، چۈمۈلىلەرنىڭ
سۈرلۈك يىلانغا ھۇجۇم قىلىپ، ئۇنى قۇرۇق ئىسكىلىقتا
ئايلىندۇرۇپ قويۇشلىرىنى، تارىختىكى قەھرىمانلارنى كۆز
ئالدىغا كەلتۈرەتتى-دە، ئۆزىدە جۇشقۇنلۇق، روھلىنىش
تۇيغۇلىرىنىڭ قوزغىلىۋاتقانلىقىنى سېزەتتى. مەن ئۆلمەيمەن،
نىمىشقا ئۆلىدىكەنمەن، نىمىشقا ئۆزەمنى تېتىك تۇتماي-
مەن؟! — دەپ ئويلايتتى ئۇ، — ئاپامنى يالغۇز تاشلاپ
كېتەمدىم؟ ياق ئۇنىڭ ھايات چىرىغى مەن ئۈچۈنلا پىلىدىرلاپ

تۇرىدۇ، ئۇ ئۆچمەسلىكى كېرەك؛ پىلىك مايسىز يانمايدىغۇ، مەن پۇت دەسسەپ تۇرسام چىراغ مايسىرىمايدۇ... ئانىنىڭ زارى تاغلارنى تىرتىتىدۇ، دەريالارنى دولقۇنلىتىدۇ، تاشلارنى ئېرتىتىدۇ... ياق، ئاپام زارلانماسلىقى، ئاھ ئۇرماسلىقى كېرەك!...

بالىنىڭ نۇرسىز كۆزلىرىدىن ئوتلار چاقىنىدى، پېشانىسىدە مونچاقىتەك-مونچاقىتەك تەر تامچىلىرى پارقىرىدى. ئۇنىڭ ئۆلۈمى توغرىسىدا باش دوختۇرنىڭ كۆڭلىگە يۈككەن كۈنمۇ ئۇزىراپ كەتتى.

ئەمما قەيسەر ئىرادىنىڭ، جانغا تىكىلىپ كەلگەن ئۆلۈمنى يېڭىشىنىڭمۇ چېكى بار. بۈگۈن ئادىلجاننىڭ ھالى ئىزغىرىن شامالدا تىترەپ، ئۈزۈلەي-ئۈزۈلەي دەپ قالغان يوپۇرماقنى ئەسلىتەتتى. ئۇ، ھالسىرىغان، تاماقتىن قالغىلى بىرنەچچە كۈن بولغان، بەدەنلىرىنىڭ ئۈيەر-بۇيىرىدە قانلار ئۇيۇپ قالغان؛ تال يوغىناپ كەتكەن، پۈتۈن ئەزايى-بەدىنى قاتتىق قىزىۋاتىدۇ، ئۈگە-ئۈگىلىرى سىرقىراپ، چىدىغۇسىز ئاغرىۋاتىدۇ... ئۇ رەھىمسىز ئاغرىققا چىداشقا تىرىشاتتى، پېشانە-يۈزلىرىدىن، بويۇنلىرىدىن چېپىلداپ تەر تامچىلايتتى...

موماي نەۋرىسىنىڭ قان راكى ئىكەنلىكىنى بۇنىڭدىن بىرنەچچە كۈن ئىلگىرى ئاڭلىغان بولسىمۇ، لېكىن ھازىرلا ئاڭلىغاندەك، ئۆزىنى تۇتۇۋالالماي ئېچىنىش، ئەلەم ئوتىدا تولىغانىتتى. بىراق ئۇنى ئىككى يۈكلىنىپ قالغان قىزىغا تۈيىدۇرماسلىققا تىرىشاتتى.

ئادىلجان بىرنەچچە كۈندىن بېرى ئاغرىق ئازابىغا چىداپ كەلگەن بولسىمۇ، بۈگۈن بولالماي قالدى،

چىدىمدى، زارلاندى:

— ئاپا... جېنىم ئاپا...

پازىلجان چىقىپ ئۇنى داۋالاۋاتقان باش دوختۇرنى چاقىرىپ كىردى. ياش غۇنچىنىڭ قارا بوراندا قايرىلىشىغا، سۇنۇشىغا كىم چىدايدۇ... بالا تولغىناتتى، قاقشايتتى، بىردەم ھوشسىزلانغاندەك بولۇپ، بىردەم ئېسىگە كېلەتتى، دوختۇر بالغا قارىدى-دە، ئۇنىڭ ئۆمرىنىڭ ئاز، ئىنتايىن ئاز قالغانلىقىنى پەملىدى.

ئادىلجان ئالدىدا تاراملاپ تۆكۈلۈپ تۇرغان، پەقەت كۆزلىرىلا پىلدىرلاپ تىرىك مۇردىغا ئوخشىشىپ قالغان ئانىسىغا ئاستا قارىدى، قانسىز لەۋلىرىنى يالاپ قويۇپ، كۈچىنىپ تۇرۇپ مۇنداق دېدى:

— ئاپا، مەن ھەممىنى چۈشىنىمەن... سىز مەن ئۈچۈن ھەممە نېمىڭىزنى — قىممەتلىك ياشلىقىڭىزنى، گۈزەل ھۆسنلىقىڭىزنى، كۆز نۇرىڭىزنى، كۈچ-قۇۋۋىتىڭىزنى، ۋۇجۇدىڭىزدىكى بارلىق مېھىر-مۇھەببەتنى سەرپ قىلدىڭىز. سىز ھەقىقىي ئانا! شۇڭا ئانا دېسەم پۈتۈن ۋۇجۇدۇم سۆيگۈگە، ئېتىخارغا تولۇپ تەۋرەيدۇ. مەن ئانا دېگەن سۆزنىڭ ئالدىغا، ئۇلۇغ دېگەن سۆزنى قوشۇپ ئاتاشنى خالايمەن. ئۇلۇغ دېگەن نام قوشۇلماي ئانالسا، ئانىنىڭ ئەجرى گەۋدىلەنمەيدىغاندەك تۇيۇلىدۇ. ئاھ، ئۇلۇغ ئانا، بالىنىڭ ئوتىدا كۆيگەن، سۈيىدە ئاققان ئۇلۇغ ئانا، پەرزەنتىنى كېچىسى ئۇخلىماي، سوغۇق بۆشۈكىنى قۇچاقلاپ، ئاق سۈت بېرىپ باققان، كۆز قارىچۇقىدەك ئاسراپ چوڭ قىلغان، بالا ئۆز دەردىدە بىر تولىغانسا، ئۇنىڭغا چىدىماي ئون تولىغانغان ئۇلۇغ ئانا.

مەن پەرزەنتلىك قەرزىنى ئادا قىلىشقا ئۈلگۈرەلمىدىم...
مېنىڭدىن رازى بولۇڭ...

گۈلنار ئۆزىنى بىر بىلىپ، بىر بىلمەي ئادىلجاننىڭ تارىمۇشتەك قاتقان قوللىرىنى يۈزىگە ياقاتتى، سۆيەتتى، يازىلجان ئوغلنىڭ «دادا-دادا» دەپ زارلاپ ئۆتكەن ھاياتىغا، ھەسرەتلىك قىسمىتىگە ئېچىنىپ ئەلەملىك تولغىناتتى، ئاھ ئۇراتتى، نېمىشقىدۇر بېشىنى تۆۋەن سېلىپ ئۈنسز يىغلايتتى.

ئەنە، ئەمدىلا ئون سەككىزگە كىرگەن، قاش-كۆزىنىڭ قارىلىقى دادىسىغا، يۈزىنىڭ ئاقلىقى ئانىسىغا تارتقان گۈزەل يىگىتكە، ئۆلۈم ئالدىدا ئاخىرقى سۆزلىرىنى ئېيتىۋاتقان يىگىتكە ئىچ ئاغرىتىپ قاراپ تۇرغانلارنىڭمۇ كۆزلىرىدە ياش... ئەنە كىشىلەر تەرىپىدىن «باغرى تاش» دەپ ئاتالغان پېشقەدەم باش دوختۇرنىڭ كۆزلىرىدىن ئىختىيارسىز ئېتىلىپ چىققان ئىككى تامچە ياش قويۇق قورۇق كىرگەن يۈزىنى بويلاپ ئېقىپ، ئېڭىكىدە توختاپ قالدى. ئەنە يېشى ئادىلجاندىن ئانچە پەرقلەنمەيدىغان سېسترا قىزىنىڭ نازۇك كىرىپكىلىرىگە ئېلىنغان ياش مەڭزىگە تېپىپ چۈشتى. ئەنە، ئادىلجان بىلەن بىللە ياتقان باشقا ئاغرىقلار تام تەرەپكە قاراپ ئۈنسز يىغىلماقتا...

ئادىلجان بارلىق كۈچ-قۇۋۋىتىنى يىغىپ، ناھايىتى تەسلىكتە ئاخىرقى سۆزلىرىنى ئۇزۇپ-ئۇزۇپ ئېيتىشقا باشلىدى:

— ئۆلۈم، ئۇ يېڭى نەرسە ئەمەس، دۇنيادا تۇغۇلۇش، ئۆلۈش بولۇپ تۇرىدۇ... بەزىلەر ياش كېتىدۇ،

بەزىلەر قېرىپ... ئەقىل-ئىدراكى، پەم-پاراسىتى بىلەن... دۇنيانى ھەيران قالدۇرغان... ئۇلۇغ مۆجىزىلەر-نى ياراتقان... نى-نى ئۇلۇغ ئادەملەرمۇ ئۆلۈپ كەتكەن... ئەگەر كىشىلەر ئۇنىڭغا دائىلا قايغۇرۇپ... ئاھ ئۇرۇپ، تېپچەكلەپ ئۆتۈۋەرسە... ئۇنىڭ زىيىنىنى ئۆزىمۇ، باشقىلارمۇ تارتىدۇ... ئۆز ئۈستىگە ئۆلۈم مۇسەببىتى چۈشكەن ئادەم... ئۇنى كونا ئىشلارنىڭ بىرى قاتارىدا ئۇزىتىپ... ھاياتىنى خاتىرجەم... كۆڭۈللۈك ئۆتكۈزۈشكە... تىرىشىشى كېرەك... سەن قايغۇرساڭمۇ... ئاھ ئۇرساڭمۇ... ياشاش قانۇنىي ئىش بولغىنىدەك... ئۆلۈمۈم... قانۇنىي ئىش سۈپىتىدە... يۈز بېرىپ تۇرۇۋېرىدۇ. ئامالى يوق ئىشقا يىغلاش ھاجەتسىز... دادا... ئاپا... مەكتەپتىكى... با... لىلار، سى...لەرنىڭ... ئۆز... ئادىلجان سۆزلىرىدىن بىردىنلا توختىدى ۋە بېشى بىر ياققا قىغىيىپ قالدى.

— ئاھ!... بالام، باغرىم!...

گۈلنار دەھشەتلىك چىرقىراپ، ئۆزىنى تىنىقتىن توختاپ قالغان بالىسىنىڭ ئۈستىگە ئاتتى-دە، ھوشىدىن كەتتى. ئۇنىڭ مېڭىسىگە قان چۈشكەنىدى.

پازىلجان ئوغلىنىڭ يەتتە نەزىرىسىنى بېرىۋاتقان كۈنى نەچچە كۈندىن بېرى سۇس خىرقىراپ ياتقان گۈلنارمۇ دۇنيادىن ئۆتتى. ئۇ جان ئۈزگەندە، يەتتە كۈندىن بېرى يۇمۇلۇپ قالغان كۆزلىرى نېمىشقىدۇر قىيا ئېچىلىپ قالغانىدى. ئۇنىڭ كۆزلىرى ھاياتقا قانمىغانلىقىنى ئىپادە قىلىۋاتامدۇ، ياكى بىر تال ئوغلىنىڭ ۋاقتىسىز بەرگىدىن ئۈزۈلگەن گۈلدەك ياش كەتكەنلىكىگە

ئېچىنۋاتامدۇ، ياكى بولمىسا ئون سەككىز يىلدىن كېيىن
بېشىنى ساڭگىلىتىپ ئۆيگە قايتىپ كەلگەن يازىلجانغا
غەزەپ-نەپرەت ئانا قىلىۋاتامدۇ ۋە ياكى قانماي قالغان
تۇنجى مۇھەببىتىگە ئارمان قىلىۋاتامدۇ، بۇنى بىلگىلى
بولمايتتى.

×

×

سۈرلۈك قەبرىستان. ئۇ قانچە سۈرلۈك بولسىمۇ،
ھازىر يازىلجاننىڭ ئۆيىگە ئايلىنىپ قالغان. گۈلنار بىلەن
ئادىلجان مەڭگۈلۈك ئۇيقۇدا ياتقان بۇ يەرگە ئۇ
كۈندۈزىمۇ، كېچىسىمۇ كېلىپ تۇرىدۇ، بەزىدە شۇ يەردە
ئۇخلاپ قالىدۇ، كېچىسى ئۇلارنى يالغۇزلۇق تارتىپ قالمىسۇن
دەيدۇ ۋە ئۇلاردىن كەچۈرۈم سورايدۇ، يىغلايدۇ، قاقشايدۇ.
بۇ يەرگە ئۇ ھەر كۈنى ئىككى دەستە گۈل
كۆتۈرۈپ كېلىدۇ، گۈل دەستىنىڭ بىرىنى گۈلنارنىڭ
بېشىغا، يەنە بىرىنى ئادىلجاننىڭ بېشىغا سانجىپ قويدۇ.
بىر كۈنىمۇ ئالا قويماي شۇنداق قىلىپ تۇرىدۇ. بۇ،
ھازىر ئۇنىڭ ھاياتىدىكى ئەڭ مۇھىم ئىش. ئۇ يېڭى
گۈل ئەكەلگەندە، تۈنۈگۈن سانجىپ قويۇلۇپ، سولاشقان
گۈللەرنى ئېلىۋالىدۇ-دە، قەبرىستانلىقنىڭ چېتىدىكى
ئۆستەڭگە ئاپىرىپ، سۇغا ئاۋايلاپ، ئاستا تاشلايدۇ.
دەھشەتلىك ئۆلۈم گۈلنارنى، ئادىلجاننى قانداق
ئەكەتكەن بولسا، ئۆستەڭ سۈيىمۇ تاشلانغان گۈلنى
شۇنداق ئەكەتتىدۇ، ئېقىتىپ، ئېقىتىپ بىردەمدىلا كۆزدىن
غايىب بولىدۇ.

كېيىن ئۇ گۈلنار بىلەن ئادىلجاننىڭ قەبرىسىگە
گۈل تېرىدى، گۈل ئۇندى، ئۆستى، يوپۇرماق چىقاردى،
غۇنچىلىدى، ئېچىلدى. مانا ئەمدى پازىلجان ھەر كۈنى
سۇ توشۇيدۇ، گۈل تۈۋىگە قۇيىدۇ، ئاغزىغا تولدۇرۇپ
سۇ ئېلىپ، گۈللەرگە پۈركۈيدۇ، ئاندىن چىرايلىق
ئېچىلغان گۈللەرنى گۈلنارغا، پورەكلىرىنى ئادىلجانغا
ئوخشىتىپ يىغلاپ كېتىدۇ.

ئەنە، پازىلجان يۈكۈنۈپ ئولتۇرىدۇ. چىرايلىق
ئېچىلغان گۈللەر مەيىن شامالدا مۇلايىم تەۋرىنىپ
پىچىرلاشقانداك قىلىدۇ ۋە گۈل خۇش بۇي ھىدىلىرىنى
دىماغقا ئۇرىدۇ. كېيىنەكلەر گۈلدىن-گۈلگە قونۇپ
ئوينايدۇ، گۈل ھەرىلىرى غۇڭۇلدايدۇ... ئەمما پازىلجاننىڭ
چىرايى سولغۇن، چاچ-ساقاللىرى ئۆسۈپ كەتكەن،
پىلدىرلاپ قالغان كۆزلىرىدە ھەسرەتلىك ئوتلار ئۇچقۇنلايدۇ،
گەز باغلاپ كەتكەن لەۋلىرى چۈشىنىكسىز پىچىرلايدۇ...
ئۇ قايغۇلۇق بېشىنى ئەمدىلا كۆتۈرۈشىگە قەبرىستانلىق-
نىڭ چېتىدىكى سۇۋادان شېخىغا قونغان كاككۇكنىڭ
ئاۋازى ئاڭلاندى. پازىلجان ياش مۆلدۈرلەپ تۇرغان
كۆزلىرىنى كاككۇك سايىرىغان تەرەپكە تىكتى ۋە ئاستا
پىچىرلىدى:

«ئۇھ... گۈزەل كاككۇك، غېرىپ كاككۇك، سەن
جوراڭنى قىچقىرىپ، ھەسرەتلىنىپ سايىرايسەن، لېكىن
سېنىڭ ھەسرەتلىك مېنىڭ ھەسرەتلىكىمنىڭ ئالدىدا ئەرزىمەس
ۋە ئاددىي. بىلەمسەن؟ مەن مەڭگۈلۈك جۇدالىقتا
جورام ئۈچۈن، بالام ئۈچۈن ئىچ-ئىچىمدىن ئۆرتىنىپ
يىغلاۋاتىمەن، قاقشاۋاتىمەن. سەن تۈنلەردە خاتىرجەم

ئۇخلايسەن، مەن ئازا بلىنىپ چىقمەن، سېنىڭ يەنىلا ئۈمىدىڭ بار، مېنىڭ ئۈمىدىم ئۈزۈلگەن. سەن نە-نەلەرگە بارالايسەن، مەن قەبرىستانلىقتىن كېتەلمەيمەن. ئاھ كاككۇك، بولدى سايرىمىغىنا!...»

ئۇ ئۇياقتىن كۆزىنى ئېلىپ، يەنە قەبرىلەرگە تىكىلدى ۋە ئويلىدى: مەن ئىككى ئادەمنىڭ بېشىغا چىقتىم، يەنە كېلىپ، بىرى، ئۆمۈربويى ماڭا ئەقەدە باغلىغان ئايالىم، يەنە بىرى، يالغۇز بالام... ئەي، دۇنيانىڭ كىشىلەرگە يۈز - خاتىرى قىلمايدىغان ئادىل ئادەملىرى، ئەي، ئادەم ئىلغىمايدىغان رەھىمسىز قانۇن، ھەققانىيەتچى سوتچىلار، مېنى سوتلاڭلار، قاتتىق جازالاڭلار! مەن قىلمىشىغا لايىق جازا تارتاي، ئۇنىڭ ئاچچىق تەمىنى تېناي، شۇ چاغدىلا مېنىڭ يۈرىكىم ئەمىن تاپىدۇ، نېمىشقا ماڭا رەھىم قىلىلسە؟!...»

تۈنۈگۈن ئۇ، سوتچىنىڭ ئالدىغا بارغان، ئۆتكۈزگەن ئىشلىرىنىڭ ھەممىسىنى ئايانماي بايان قىلغان، سوتچىدىن ئۆزىگە جازا، جازا بولغاندىمۇ ئەڭ قاتتىق جازا بېرىلىشىنى تەلەپ قىلغان. لېكىن سوتچى «سىزگە قانۇنىي جازا بېرىلمەيدۇ، سىزنى ۋىجدانىڭىز جازالسۇن» دېگەن.

«ئاھ!... ۋىجدانىي جازا!...» - ئۇ خۇددى نۇتۇق سۆزلەۋاتقان ئادەمدەك ئورنىدىن تۇرۇپ كەتتى، - ئادەمنى ئۆمۈربويى ئازابلانغان جازا!... لېكىن بۇ ئاز، ئىنتايىن ئاز. مەن دۇنيادىكى بارلىق ئادەملەرنىڭ ماڭا نەپرەت ياغدۇرۇشىنى، ماڭا نەنەت تېشى ئېتىشىنى ئىزدەيمەن، - ئۇ شەھەر تەرەپكە بىرنەرسىدىن ئۈمىدلىنەنەندەك تىكىلىپ قارىدى، - توختا، شەھەرگە

بىر مۇخبىر كەپتۇدەك، شۇنىڭ ئالدىغا باراي، ھەممىسى
ئېيتاي، ئۇ يازسۇن؛ قىلمىشلىرىمنى پۈتۈن خەلقى ئالەمگە
يېيۋەتسۇن، چۈۋۈۋەتسۇن! ... بۇنداق ئىشلار مېنىڭ بىلەنلا
كەتسۇن...»

ئۇ يۈزلىرىنى ھۆل قىلىۋەتكەن كۆز ياشلىرىنى
سۈرتۈشنىمۇ ئۇنتۇپ، مۇخبىرىنى ئىزدەپ تېپىش ئۈچۈن
قەبرىستانلىقتىن تېز چىقىپ كەتتى.

1988-يىل فېۋرال



[General Information]

书名=原谅我吧 维吾尔文

SS号=40212203